

ХХІ
стагодзьдзе

Сяргей Абламейка

н е в я д о м ы
М е н с к
гісторыя
зънікненъня

кніга першая

Н
о
с
а
ш
С
ж
е
т
п
б
і
л
і
б



Радыё
Свабода


*Памяці маёй бабулі
Веры Лось-Паўлавай*



Сяргей Абламейка

невядомы Менск
гісторыя зьнікнення

Кніга першая



Радыё Свабодная Эўропа / Радыё Свабода

Навуковыя рэцэнзэнты:

Дарота Міхалюк,

доктар гісторыі габілітаваны, прафэсар

Захар Шыбека,

доктар гісторычных навук, прафэсар

Раман Юркоўскі,

доктар гісторыі габілітаваны, прафэсар

Сяргей Абламейка. Невядомы Менск. Гісторыя зынік-неніня. Кн. 1. (Бібліятэка Свабоды. ХХІ стагодзьдзе). — Радыё Свабодная Эўропа / Радыё Свабода, 2021. — 476 с.: іл.

Бібліятэкар Свабоды

Аляксандар Лукашук

Рэдактар Аляксандар Лукашук

Мастак Генадзь Мацу́р

Карэктар Сяргей Шупа

Ніводнага артыкулу, ніводнай манаграфіі, ніводнай навукова-папулярнай кнігі не напісалі раней беларускія гісторыкі пра разбурэнья Старога гораду — аднаго з самых каштоўных раёнаў гістарычнага Менску. Паўтара дзясятка вуліц і завулкаў, шчыльна забудаваных мураванымі дамамі XVII—XIX стагодзьдзяў, што існавалі на Замкавай гары і яе ваколіцах, зыніклі бязь съледу. Кніга доктара гісторыі Сяргея Абламейкі — першае навуковае дасьледаванье пра час і прычыны разбурэння Старога гораду, яго загадкі, яго герояў і антыгерояў.

© Сяргей Абламейка, 2021

© Радыё Свабодная Эўропа / Радыё Свабода, 2021

FOL

ISBN 978-0-929849-86-7

Зъмест

Менскі палімпсэст. А. Лукашук	7
Ад аўтара	9
Папярэднікі і крыніцы	16
Асноўныя даты першай кнігі	24
Частка I. У пошуках Старога гораду	
Дзе ў Менску быў Стary горад	30
Гарадзкое асяродзьдзе і яго недаацэнка	33
Як выглядала гістарычна забудова	37
Хто і як будаваў дамы і плошчы	43
Вулічная атмасфера да рэвалюцыі 1917 году	47
Частка II. Стary горад і БНР	
Гістарызм і любоў да мінулага як палітыка	54
Менск становіцца сталіцай	64
Апалёгія «нашага Старога Менску»	82
Замчышча як месца будучай сядзібы ўраду БНР	96
Частка III. Інбелкульт і Стary горад	
Стары горад паміж дэзвюма сусъветнымі войнамі	108
Інбелкульт пераймае справу аховы помнікаў	124
Камісія бярэ ініцыятыву	133
У цэнтры ўвагі Інбелкульту — Стary Менск	137
Канфлікт Камісіі аховы помнікаў з уладамі	145
Загадкавы ад'езд Саламона Кацэнбогена. Сълед ГПУ ..	158
Частка IV. Новая апалёгія Старога Менску	
Спраба камісіі абаперціся на краязнаўчы рух	176
Спраба арганізацыі музэю Старога Менску	203
Зынкненне манаграфіі пра Стary Менск	217
Спраба перайменаваньня вуліц у Стaryм горадзе	229
Менская сага паэта Міколы Шчакаціхіна	236
Частка V. Плян рэстаўрацыі Замчышча	
Прапаганда Старога Менску летам 1925 году	248
Складанье пляну рэстаўрацыі	263
Спраба «нізавой» рэстаўрацыі будынку	
Гродзкая суду	273
Працяг барацьбы і яе канец	277

Частка VI. Замест рэстаўрацыі —	
праект пляніроўкі Менску	
Каму камісія перайшла дарогу ў 1925 годзе	290
Загадкавыя архівы камгасу	303
Адказ НКВД абаронцам Старога гораду ў Менску	318
Чаму ў Менску адмовіліся ад паслуг	
Сяргея Шастакова	327
Уладзімер Дубоўка і Стары горад	338
Частка VII. Наступ НКВД	
Праект пляніроўкі Менску Ўладзіміра Сямёна	352
Хто насамрэч быў ініцыятарам рэканструкцыі	
Менску	361
Камгас касуе пляны Інбелкульту адносна	
Замчышча	374
Спрабы НКВД рэалізаваць пляны Сямёна	
ўжо ў 1927–1928 гадах	385
Апошняя спроба Шчакаціхіна ўратаваць	
Стары горад	393
Частка VIII. Пасъля высылкі нацдэмаў	
Пад поўным контролем Москвы.	
Старт рэканструкцыі	404
Ідэалагічныя задачы Москвы ў рэканструкцыі	
Менску	413
Што ў 30-я гады заплянаваў зрабіць з Менскам	
«Гипрогор» РСФСР	421
Генплан 1936 году ў асьвятленыні беларускага друку.	
Пачатак рэалізацыі	432
Замест пасъляслоўя	444
Крыніцы ілюстрацыяў	445
Скароты назваў архіўных установаў	446
Паказынік асабаў	447
Падзяка	458
Пра аўтара	459
Summary	460

Менскі палімпсэст

Яны думалі,
што ўсё съцерлі,
што ўсё зьнесылі,
што ўсё зраўнялі,
што ніхто не заўважыць,
што ніхто не здагадаецца,
што ніхто ня ўспомніць,
што ніхто не захоча,
што ніхто ня зможа,
што нікому ня трэба,
што ўсё забылі.

Найўныя...

*Аляксандар Лукашук,
Бібліятэкар Свабоды*

Ад аўтара

Сям'я маёй маці жыла ў гістарычным цэнтры Менску з канца XIX стагодзьдзя. У маіх прапрадзеда і прарабабулі Яна і Агаты Ласёў з-пад Радашкавічаў было сямёра дзяцей. Іх старэйшы сын Тодар Лось пераехаў у Менск і даў пачатак менскай галіне майго роду па кудзелі. У Тодара таксама было сямёра дзяцей, чацвёртай у 1915 годзе нарадзілася мая бабуля Вера. Да вайны Тодар з усімі сваімі дзецьмі, некаторыя зь якіх ужо мелі ўласныя сем'і,



Сям'я Тодара і Марыі Ласёў (сядзяць у цэнтры).
Менск, 1936 год. У барэце — бабуля аўтара Вера Лось-
Паўлава.

жыў у вялікай кватэры на другім паверсе дому на вуліцы Інтэрнацыянальнай, 11а (у двары насупраць цяперашняга кінатэатру «Перамога»).

У 1942 годзе нямецкія акупацыйныя ўлады канфіскавалі нашу кватэру і перасялілі прадзеда Тодара з прабабуляй Марыяй (з Мамчыцаў) і дарослыімі дзецьмі Ганнай, Верай, Ірынай і Андрэем на вуліцу Ратамскую, 25 (цяпер Мельнікайце) у пакінуты гаспадарамі дом з мураваным цокалем і драўляным першым паверхам.

Там, на Ратамскай, бабуля Вера нарадзіла маю маму Алісу. Дзяцінства маці прайшло там жа, бо пасьля прыходу савецкіх уладаў у 1944 годзе кватэру на Інтэрнацыянальнай сям'і не вярнулі — яна як спадчына нямецкай вайсковай установы была перададзена аднаму з гарадзкіх ваенкаматаў. Па Астроўскага і Віцебскай маці хадзіла ў школу №30 на Рэвалюцыйнай, а пасьля ў школу №42 на Камсамольскай.

Там жа, на Ратамскай, нарадзіўся і я. Маё дзяцінства, прынамсі яго значная частка, прайшло ў рэшце Старога гораду — пераважна на Нямізе, дзе жылі бабуліны сяброўкі, да якіх мы часта хадзілі ў госьці, і ва ўсім Ракаўскім прадмесці з мноствам яго брукаваных вулак і завулкаў — Астроўскага, Віцебскай, Замкавай, Шпалернай, Вызваленія, Дзімітрава і іншых. Гэта быў наш раён, наш горад, наша асяродзьдзе. Старая Няміга зь яе аркамі, унутранымі дворыкамі і драўлянымі галерэямі на першых і другіх паверхах заўсёды, як жывая, стаіць перад вачыма. Я памятаю яе гукі, пахі і смак габрэйскіх булачак бэйгелах, якія пяклі бабуліны сяброўкі



Першая кляса школы №30, якая знаходзілася ў дварах паміж Няміскай і Рэвалюцыйнай вуліцамі насупраць былога Інбелкульту. 1950 год. У другім радзе ў цэнтры коротка падстрыжаная вучаніца ў белым школьнім фартуху — маці аўтара Аліса Паўлава.

ў маленькіх кватэрках, што вокнамі выходзілі на тыя драўляныя ўнутраныя галерэі.

Ня раз бабуля рассказывала і пра Нізкі рынак¹, дзе яна маленькой дзяўчынкай гандлявала чыстай пітной водой, каб дапамагчы сям'і і зарабіць на дзіцячыя прысмакі. У гэтых аповедах атмасфера рынку апісвалася так маляўніча, што мне зь цягам часу стала здавацца, што я яго бачыў на свае вочы, як і старую Нямігу.

1 Першапачатковая назва Нізкі рынак, але ў XIX стагодзьдзі паралельна пачала ўжывацца і назва Ніжні рынак.

Аднойчы бабуля прывяла мяне на так званы «пуцеправод» над Нямігай — мост з плошчы Свабоды на Паркавую магістраль. Аказалася, Нямігу зносяць. Бабуля плакала, я съцішана стаяў побач. Пасъля мы прыходзілі туды шмат дзён і глядзелі, як гусенічны кран з падвешанай на страле чыгуннай «бабай» зьнішчае старажытныя дамы на левым, няцотным баку вуліцы, што некалі прымыкалі да Школьнага двара. «Баба» глуха і вусьцішна стукалася аб старыя съцены, яны дрыжэлі, стагналі, вытрымлівалі адзін-два ўдары, пасъля пачыналі адломвацца вялікімі кавалкамі і ўрэшце абрыйналіся, узняўшы хмары белага пылу.

Людзі, якія перажылі нямецкую акупацыю ў Менску, ня надта ахвоча расказвалі пра сваё тагачаснае жыцьцё. Не былі выключэннем і мая бабуля са сваімі сёстрамі Ірынай і Ганнай, а таксама братам Андрэем, які пасъля палону вярнуўся ў акупаваны Менск і працаваў тэхнікам на беларускім радыё. Але была адна тэма, пра якую бабуля расказвала шмат разоў — гэта жорсткая савецкая бамбаваньні Менску. Вусьцішныя дэталі той трагедыі (накшталт чалавечых парэштак на тэлеграфных дратах) пакінулі ў яе душы такі сълед, што яна да съмерці ў 92 гады не магла пра гэта забыцца.

Так да замілаваньня раёнам дзяцінства дадалася крыўда за яго страту, бо з размоваў дарослых вынікала, што ня ўсе з разбурэньнем Нямігі ў 1970—1971 гадах згодныя і не за ўсе разбурэньні ў Менску падчас вайны адказныя немцы. І так маё жыцьцё назаўсёды звязалася са Старым горадам. Калі ў другой палове 80-х гадоў XX стагодзьдзя моладзевае аб'яднаньне «Талака» выступіла ў абарону

рэшты гістарычнага Менску, я ўжо быў сярод яго членаў. У газэтных справаздачах аб круглых столах і палеміцы з архітэктарамі нярэдка можна сустрэць імя актыўнага выступоўцы «студэнта гістфаку БДУ Сяргея Абламейкі».

Калі ж у пачатку ХХІ стагодзьдзя менскі гарвыканкам заснаваў таварыства «Менская спадчына», якое занялося асваеннем рэшты гістарычнай забудовы, бязылітасна яе зынішчаючы і перабудоўваючы ў стылі губэрнскага расейскага гораду, маё сэрца ня вытрымала. Я зразумеў, што трэба напісаць гісторыю разбурэння Старога гораду з самага яе пачатку — з 20-х гадоў ХХ стагодзьдзя — інакш наступныя пакаленіні менчукоў пачнуць успрыманець вынікі правінцыйнага барбарства «Менской спадчыны» як сапраўднае аблічча Старога Менску. Гэтым у 2006 годзе я і заняўся.

Але зрабіць гэта было няпроста. Спэцыяльных навуковых дасьледаваньняў, прысьвеченых гісторыі разбурэння гістарычнага цэнтра Менску і яго прычынам, у Беларусі ніколі не праводзілася. У беларускай гістарыяграфіі няма ні асобнай кнігі, ні нават асобнага артыкулу, якія былі б цалкам прысьвечаныя гісторыі зынікнення ў Менску раёну Старога гораду, які ахопліваў сабой тэрыторыю Замчышча і прылеглыя кварталы вуліцы Нямігі, а таксама Нізкага і Рыбнага рынкаў, і прычынам гэтага зынікнення. Гэтая кніга — першае такое дасьледаванье.

Без магчымасці абаверціся на працы папярэднікаў давялося больш за дзесяць гадоў працаваць у беларускіх і замежных архівах, чытаць стары друк,

запісваць гутаркі зь менскімі старажыламі і шукаць паўсюль невядомыя здымкі Менску.

Асабліва плённымі аказаліся паездкі ў Фэдэральны архіў Нямеччыны (Bundesarchiv) у Кобленцы (люты 2008) і Вайсковы архіў Баварыі (Kriegsarchiv) у Мюнхэне (жнівень 2008), а таксама Нацыянальны архіў ЗША (NARA) у Мэрылэндзе (ліпень 2014). У гэтых архівах удалося знайсьці сотні раней невядомых наземных і авіяцыйных здымкаў Менску 1917–1944 гадоў, частка зь якіх, найперш здымкі з Фэдэральнага архіву Нямеччыны, у 2009 годзе празь Вікімэдыю трапілі ў грамадzkі ўжытак, дзякуючы таму, што я замовіў іх электронныя копіі. Але ў выглядзе папяровых копій або авіяцыйных фатастужак там застаюцца сотні пакуль невядомых беларускім дасьледчыкам фатаздымкаў Менску, якія мне ўдалося паглядзець і патрымаць у руках. Каля сотні зь іх я прывёз у выглядзе папяровых ксэракопій. Таксама вялікай удачай стала перадача мне адным з брытанскіх калекцыянэраў больш 150-ці здымкаў асабістага фатографа Вільгельма Кубэ, сярод якіх, напрыклад, здымкі інтэр'ераў Дамініканскага касцёлу і аднаго з будынкаў езуіцкага кляштару — Дому губэрнатара.

І яшчэ адзін момант. Трэба разумець розыніцу паміж тэрмінамі «Стары горад» і «стары Менск». Стары Менск уключчае ў сябе ўвесь гістарычны цэнтар зь Верхнім горадам, Новым горадам і шматлікімі прылеглымі да іх вуліцамі і завулкамі, многія зь якіх былі забудаваныя мураванымі дамамі толькі ў XIX стагодзьдзі.

У архітэктурна-мастацкім сэнсе Верхні горад і яго навакольле з камяніцамі, храмамі, кляштарамі

і палацамі больш каштоўны, чым помнікі Старога гораду. Але раён Нізкага рынку і Замчышча апынуўся ў цэнтры маёй увагі таму, што гэта — самая старажытная частка Менску, цалкам зьніклая на сёньняшні дзень; яе гістарычна каштоўнасць цалкам сувымерная з мастацкай каштоўнасцю Верхняга гораду.

У цэнтры ўвагі нацыянальных дзеячоў у 10–30-я гады XX стагодзьдзя былі ня толькі Стary горад, але і помнікі Верхняга гораду. Пляны сацыялістычнай рэканструкцыі сталіцы таксама закраналі ня толькі Стary горад, але і ўвесь стары Менск. Таму ў кнізе можна сустрэць фатаздымкі і згадкі пра помнікі ня толькі Нізкага рынку, але і ўсяго гістарычнага цэнтру.

Папярэднікі і крыніцы

Тэма разбурэння ў Менску, напрыклад, падчас Другой сусьветнай вайны або пасъля яе часам закраналася ў гістарычных працах, прысьвеченых іншым блізкім тэмам.

У 1957 годзе Акадэмія навук Беларусі выдала акадэмічную «Історию Минска». У гэтай калектывунаі працы былі два разъдзелы, дзе гаворка вялася непасрэдна пра разбурэнні. Гэта «Мінск в годы Великой Отечественной войны (1941–1945)» і «Восстановление и дальнейшее развитие Минска в послевоенные годы (1946–1955)». Але аўтары не вылучалі гістарычны цэнтар як асобную і каштоўную частку гарадзкой архітэктуры. У 2006 годзе выдавецтва «Беларуская Энцыклапедыя» выдала новую грунтоўную «Гісторыю Мінска», дзе ў разъдзеле пра Другую сусьветную вайну таксама закранаецца тэма разбурэння.

Мімаходзь закраналася гэтая тэма і ў працах асобных гісторыкаў і публіцыстаў. У 2004 годзе гісторык менскай архітэктуры Расьціслаў Баравы выступіў з артыкуулам «Послевоенная реконструкция и восстановление Минска (История написанная и ненаписанная)», у якім закраналася тэма разбурэння ў часе Другой сусьветнай вайны і пасъляваеннай рэканструкцыі сталіцы. Таксама пра разбурэнні часоў вайны пісалі ў сваіх кнігах

гісторыкі Юры Туранак («Беларусь пад нямецкай акупацыяй», 1993) і Ірына Варанкова («Двадцать второга июня, ровно в чэтыре часа...», 2011).

Асобную групу тэкстаў складаюць навуко-ва-папулярныя гістарычныя працы пра Менск, дзе закраналася тэма каштоўнасці архітэктуры гістарычнага цэнтра і гісторыя яго асобных будынкаў. Сярод іх «Рэха даўняга часу» Зянона Пазыняка (1985) і «Плошадь Свободы в Минске» Уладзімера Дзянісава (1985).

Яшчэ адну групу публікацыяў складаюць працы архітэктараў, якія пісалі пра гарадзкую архітэктуру, у тым ліку пра гістарычны цэнтар, з пункту гледжання практикі горадабудаўніцтва. Тут можна назваць кнігу Міхaila Асмалоўскага «Мінск» (1952), артыкулы архітэктара Яўгена Заслаўскага «К 60-летию освобождения Беларуси: итоги и факты градостроительного развития Минска» (2004), а таксама Вячаслава Чарнатаўва «А могло бы быть.... Однако...» (2005) і «Проект-идея центра Минска» (у суаўтарстве з Надзеяй Саўчанкай, 2006) прысьвеканыя праектам пасъляваеннага аднаўлення сталіцы Беларусі.

Асобна ў гэтым пераліку стаіць кніга нямецкага прафэсара Томаса Бона «Минский феномен. Городское планирование и урбанизация в Советском Союзе после Второй мировой войны» (Масква, 2013. Арыгінал: Thomas M. Bohn: «Minsk — Musterstadt des Sozialismus. Stadtplanung und Urbanisierung in der Sowjetunion nach 1945». Böhlau Verlag GmbH, Köln, 2008). У гэтай працы асьвятляецца ўрбаністычны аспект пасъляваеннай гісторыі Менску.

Асобныя бакі гісторыі савецкай архітэктуры, часткай якой была рэканструкцыя Менску і разбурэньне яго гістарычнага цэнтра, асьветленыя ў працах іншых замежных гісторыкаў. Тут можна вылучыць манаграфію канадзкага прафэсара Г'ю Гадсана «Чарцяжы і кроў. Сталінізацыя савецкай архітэктуры», выдадзеную ў 1994 годзе ў Прыстане (Hugh D. Hudson, Jr. Blueprints and Blood: The Stalinization of Soviet Architecture, 1917–1937. Princeton: Princeton University Press, 1994), і кнігу сучаснага расейскага гісторыка Дзымітрыя Хмяльніцкага «Зодчий Сталин», выдадзеную ў Маскве ў 2007 годзе.

Урэшце, зусім асобна ў нешматлікім шэрагу публікацыяў, прысьвечаных гістарычнаму цэнтру Менску, стаіць мастацтвазнаўчы нарыс Міколы Шчакаціхіна «Помнікі старадаўняе архітэктуры XVII–XVIII сталецьцяў у Менску», напісаны ў 1926 годзе і выдадзены ў 1928-м у акадэмічным зборніку «Запіскі Аддзелу гуманітарных навук. Працы камісіі гісторыі мастацтва». У гэтай працы Шчакаціхін пераканаўча паказаў вялікае мастацкае і гістарычнае значэнне помнікаў менскай культавай і сівецкай архітэктуры, сканцэнтраваных у гістарычным цэнтры.

Аднак комплекснага гістарычнага дасьледавання, прысьвечанага гісторыі і прычынам разбурэньня Старога гораду ў Менску, часавым рамкам гэтага працэсу і яго сувязі з ідэалягічнай каньюнктурай і палітыкай камуністычных уладаў СССР, у беларускай гістарыяграфіі дагэтуль няма.

Таму гэтая кніга напісана на падставе клясычных гістарычных крыніц. Гэта архіўныя дакумэн-

ты, інфармацыйныя і публіцыстычныя матэрыялы газэт і часопісаў 10–50-х гадоў ХХ стагодзьдзя, мэмуары беларускіх пісьменнікаў, палітыкаў і эмігрантаў, савецкіх палітыкаў і вайскоўцаў, апытаныні менскіх старажылаў, гістарычныя фатаздымкі вуліц і пляцаў старога менскага цэнтру XIX пачатку – XX стагодзьдзяў, нямецкія наземныя і аэрафотаздымкі часоў Першай і Другой сусветных войнаў, савецкія пасълявленныя здымкі Менску, а таксама старыя малюнкі менскіх мастакоў.

Архіўныя крыніцы можна падзяліць на апублікованыя і неапублікованыя. Да першай, зусім невялікай, групы належаць крыніцы, апублікованыя ў зборніках дакумэнтаў, выдадзеных Нацыянальным архівам Рэспублікі Беларусь. Гэта «Інстытут беларускай культуры. 1922–1928» (2011), «Освобождённая Беларусь» (Т. 1, 2004, Т. 2, 2005), «Возрождённый из руин. Восстановление и развитие Минска в 1944–1955 гг.» (2017) і некаторыя іншыя. Каштоўныя дадатковыя дакумэнты па тэме дасьледавання апублікованыя і ў дзвюх кнігах выдадзенага ў 1998 годзе першага тому «Архіваў Беларускай Народнай Рэспублікі», а таксама ў зборніку дакумэнтаў «Коммунистическая партия Белоруссии в резолюциях и решениях съездов и пленумов ЦК» (Т. 1, 1983).

Да другой групы крыніц, якія захоўваюцца ў архіўных сховішчах Беларусі і некаторых іншых краінаў, адносіцца большасць выкарыстаных у гэтым дасьледаванні дакумэнтаў. Гэта рассакрэчаныя ў канцы ХХ стагодзьдзя дакумэнты Цэнтральнага камітэту Камуністычнай партыі Беларусі і пратаколы пасяджэнняў яго Бюро, а таксама

- дакумэнты аддзелу агітацыі і прапаганды ЦК;
 - дакумэнты Савету народных камісараў БССР, яго сакратарыяту і кіраўніцтва справаў;
 - дакумэнты Народнага камісарыяту асьветы;
 - дакумэнты Дзяржаўнай плянавай камісіі БССР (Дзяржпляну) і Менскай акруговай плянавай камісіі (Акрпляну);
 - дакумэнты Менскага акруговага і гарадзкога выканаўчых камітэтаў;
 - дакумэнты Народнага камісарыяту ўнутраных справаў БССР (НКВД);
 - дакумэнты Ўправы камунальнай гаспадаркі НКВД БССР (камгасу), а таксама Менскага акруговага аддзелу камунальнай гаспадаркі НКВД і Менскага гарадзкога аддзелу камунальнай гаспадаркі НКВД;
 - дакумэнты Менскага акруговага савету дэпутатаў і Менскага гарадзкога савету дэпутатаў;
 - дакумэнты Прэзыдыюму Інстытуту беларускай культуры і яго камісіяў — Гісторычнай, Мастацкай і Аховы помнікаў;
 - дакумэнты Ўправы ў справах архітэктуры пры Савеце міністраў БССР; дакумэнты Дзяржаўнага інстытуту праектавання гарадоў РСФСР («Гипропорт») і праектнага інстытуту «Белдзяржпраект»;
 - дакумэнты Беларускага дзяржаўнага музею.
- Каштоўную группу крыніц складаюць дакумэнты нямецкіх акупацыйных органаў. Гэта
- дакумэнты Генэральнага камісарыяту Беларусі;
 - дакумэнты Менскага акруговага і Менскага гарадзкога камісарыятаў;

- дакумэнты Беларускага кіраўніцтва пры Генэральным камісарыяце і Гарадзкой управы на чале з бургамістрам;

- дакумэнты Жыльлёвага аддзелу Менскага гарадзкога камісарыяту, Жыльлёвага аддзелу Менскай гарадзкой управы, а таксама Рамонтна-будаўнічай канторы Жыльлёвага аддзелу.

Гэтыя фонды засяроджаныя ў Нацыянальным архіве Рэспублікі Беларусь, Дзяржаўным архіве Менскай вобласці, Беларускім дзяржаўным архіве навукова-тэхнічнай дакумэнтацыі і Цэнтральным навуковым архіве Акадэміі навук Беларусі.

Яшчэ адзін важны корпус крыніц — пэрыядычны друк. Найперш гэта асноўныя газэты беларускага руху 1917–1920 гадоў і штодзённыя газэты БССР 20–30 гадоў: «Беларусь», «Вольная Беларусь», «Звон», «Вольны съцяг», «Савецкая Беларусь», «Звязда», «Рабочий», «Літаратура і мастацтва», а таксама асноўныя друкаваныя органы СССР — «Известия», «Правда». Другая група крыніц пэрыядычнага друку — гэта беларускія часопісы: «Наш край», «Чырвоная Беларусь», «Беларусь», «Полымя», «Працы БДУ», «Запіскі Аддзелу гуманітарных наукаў. Працы камісіі гісторыі мастацтва» і іншыя.

Асобна ў корпусе крыніц стаяць апытаныні менскіх старажылаў, праведзеныя аўтарам ў 2006–2009 гадах. Іх вынікам стала ўдакладненне стану таго або іншага кварталу гістарычнай забудовы ў часы нямецкай акупацыі Беларусі і першых пасълявенных гадоў.

І яшчэ адна група крыніц — гістарычныя фатаздымкі вуліц і пляцаў старога менскага цэнтра XIX — пачатку XX стагодзьдзяў, нямецкія назем-

ныя і аэрафотаздымкі часоў Другой сусветнай вайны, савецкія пасъляваенныя здымкі Менску, а таксама старыя малюнкі вуліц і асобных будынкаў, сабраныя ў

- Беларускім дзяржаўным архіве кінафотафонадакумэнтаў,

- Беларускім дзяржаўным музеем Вялікай айчынай вайны,

- Беларускім дзяржаўным гісторычным музеем,

- Цэнтральнай навуковай бібліятэцы Акадэміі навук Беларусі,

- а таксама ў шэрагу замежных архіваў:

- у Нацыянальным архіве ЗША ў Вашынгтоне (штат Мэрылэнд),

- нямецкім Бундэсархіве ў Кобленцы,

- Вайсковым архіве Баварыі ў Мюнхене,

- Цэнтральным вайсковым архіве ў Варшаве,

- Нацыянальным лічбавым архіве ў Варшаве,

- зборах Нацыянальнага музею ў Варшаве і іншых.

Некаторыя з гісторычных фатаздымкаў былі выдадзеныя ў фотаальбомах. Найперш гэта фотаальбом Васіля Каляды «Мінск учора і сёння» (1989) і яго ж пасъмяротная кніга «Воспоминание о городе. История Минска в фотографиях из коллекции Василия Каледы» (2004), фотаальбом Ільлі Куркова «Мінск незнаёмы» (2002), а таксама тры альбомы Віталя Кірычэнкі: «Мінск. Гісторыя пасъляваеннага аднаўлення. 1944–1952» (2004), «Мінск. Гісторычны партрэт горада. 1953–1959» (2006) і «Мінск. Дзесяцігадовы шлях сталіцы. 1960–1969» (2007).

Аднак пры падрыхтоўцы кнігі і яе візуальна-афармленыя былі выкарыстаныя пераважна

знойдзеныя аўтарам і раней не апублікованыя фатаздымкі, а таксама здымкі і малюнкі, сабраныя ў некалькіх прыватных калекцыях.

Дасьледаванье пабудаванае пераважна паводле храналягічнага прынцыпу, але ёсьць і даволі значныя адхіленыні ад яго. Найперш гэта тычынца разьдзелаў, якія тэматычна звязаныя з суседнімі, або тых выпадкаў, калі для тлумачэння матэрыялу ці аўтарскай думкі трэба забегчы наперад або вярнуцца назад.

Першая кніга прысьвечана апісанью раёну Старога гораду і падзеям, якія адбываліся ў ім і вакол яго ў 1920–1930 гадах XX стагодзьдзя аж да нападу Нямеччыны на СССР 22 чэрвеня 1941 году. Сярод іх — складаныне пляну рэстаўрацыі Замчышча ў 1925 годзе і пачатак распрацоўкі ў тым самым годзе генплану Менску, які існаваныя Замчышча не прадугледжваў. Падзеі гэтых рэканструяваныя і апісаныя на шырокім фоне ідэалягічнай канкурэнцыі паміж нацыянальнымі кадрамі і камуністычным кіраўніцтвам БССР.

У другой кнізе расказваецца пра частковае разбурэньне Старога гораду падчас Другой сусветнай вайны і канчатковы яго знос падчас пасъляваеннай рэканструкцыі Менску. Таксама ў другой кнізе гаворка вядзецца пра апошнія спробы ўратаваць менскае Замчышча ў 1950-я гады XX стагодзьдзя і пра ідэалягічную каньюнктуру страты Менскам сваёй самай старой часткі.

Асноўныя даты першай кнігі

14–15 лістапада 1919 году — падчас правядзеньня ў Менску сэсіі Рады БНР газэта «Беларусь» другое нарыс Рамуальда Зямкевіча «Стары замак у Менску», у якім аўтар пропануе рэстаўрацію Замчышча і пабудаваць на яго тэрыторыі сядзібу ўраду БНР.

1922 год — у БССР ствараецца Часовае бюро краязнаўства.

1923 год — пры Наркамасвяце БССР ствараецца Навукова-экспэртная камісія для выяўлення на тэрыторыі Беларусі помнікаў старажытнасці і іх аховы.

7 лютага 1925 году — у складзе Інбелкульту ствараецца Камісія аховы помнікаў.

10 красавіка 1925 году — Камісія аховы помнікаў вырашае пачаць распрацоўку пляну рэстаўрацыі менскага Замчышча.

Лета 1925 году — пропаганда помнікаў Старога Менску.

Ліпень 1925 году — спроба стварэння музею Старога Менску.

Ліпень-верасень 1925 году — стварэнне пляну рэстаўрацыі Замчышча.

28 ліпеня 1925 году — прэзыдыюм Менскага акруговага выканкаму вырашае пачаць распрацоўку генэральнага пляну Менску.

Люты 1926 году — бюро ЦК КП(б)Б прымае сакрэтную пастанову аб дзейнасьці Інбелкульту і краязнаўчым руху, вынікам чаго стала поўнае адхіленне краязнаўцаў ад справы аховы помнікаў. Студзень-красавік 1926 году — запрошаны ў Менск маскоўскі прафэсар Уладзімір Сямёнаў стварае плян рэканструкцыі Менску.

12 траўня 1926 году — Менскі акруговы выканаўчы камітэт зацьвярджае плян прафэсара Сямёнава.

11 верасьня 1926 году — Менская акруговая плянавая камісія адмаўляеца выдаткаваць гроши на рэалізацыю праекту рэстаўрацыі Замкавай гары ў Менску і аднаўлення яе помнікаў і выключает пункт аб гэтым з пляну грамадzkіх работ на 1926/27 год.

13 верасьня 1926 году — прэзыдым Дзяржпляну БССР зацьвярджае праект рэканструкцыі Менску, створаны маскоўскім прафэсарам Сямёнаўм, і, такім чынам, гэты дакумэнт набывае афіцыйны статус.

Кастрычнік 1926 году — улады прыступаюць да распрацоўкі 5-гадовага пляну «благоустройства» Менску, які стаў альтэрнатывай пляну аднаўлення і захавання Старога гораду і Замчышча. Падставай для «благоустройства» стаецца плян Уладзіміра Сямёнава.

Травень 1927 году — першыя зносы дамоў на вуліцы Замкавай.

Восень 1927 году — ліквідацыя Камісіі аховы помнікаў Інбелкульту.

1928 год — першая спроба Камгасу НКВД, у адпаведнасьці з плянам прафэсара Сямёнава, пасадзіць на месцы Замчышча парк і выкапаець

возера на Татарскіх агародах. Перашкодзіў не-дахоп сродкаў.

Вясна 1929 году — для «пашырэння» самай вузкой менскай вуліцы, былой Кацярынінскай, зносіцца архітэктурная дамінанта Школьнага двара зь вялікім круглым купалам — бэс-мэдрэш пахавальнага брацтва «Шывэ круім» — і шэраг іншых старых камяніцаў на Школьнай і Кацярынінскай вуліцах, а ў наступныя гады — і на Нізкім рынку. Лета 1929 году — адмова камуністычнага кіраўніцтва БССР ад палітыкі беларусізацыі, пачатак антыбеларускай кампаніі.

1930 год — масавыя арышты нацыянальнай інтэлігенцыі.

Вясна 1931 году — высылка большасці арыштаваных «нацдэмаў», у тым ліку ўдзельнікаў абароны Старога гораду, углыб Ресей.

Красавік-травень 1931 году — на Нізкім рынку зносяцца гандлёвыя рады, а на паўночна-заходнім баку рынковага пляцу з боку Замчышча паджаныя некалькі дзесяткаў дрэваў — правобраз будучага Парку культуры і адпачынку.

Травень 1931 году — пачатак стварэння генэральнага пляну Менску ў Дзяржаўным інстытуце праектавання гарадоў РСФСР («Гипрогор» РСФСР) у Ленінградзе.

1934 год — стварэнне ў Ленінградзе папярэдняга варыянту генпляну Менску.

1936 год — стварэнне ў Ленінградзе першага чыставога варыянту генпляну Менску.

1939 год — стварэнне ў Ленінградзе другога чыставога варыянту генпляну Менску.

Пачатак 1940 году — інстытут «Белдзяржпраект» робіць нязначную карэкціроўку праекту генпляну і перадае яго на фармальнае зацьвярджэнне ў Менскі гарсавет.

Сакавік 1940 году — сэсія Менскага гарсавету «зацвердзіла генеральны план рэканструкцыі сталіцы Совецкай Беларусі — Мінска — і праграму будаўніцтва на 1940 год». Генплян прыняты да выкананьня.

Усе варыянты даваеннага генпляну Менску прадугледжваюць поўны знос Старога гораду, скопванье Замкавай гары і пракладку празь яе тэрыторыю Паркавай магістралі ў бок будучага Парку культуры і адпачынку.

Сёньня ў інтэрнэце можна знайсьці шмат здымкаў самай вузкай з захаваных менскіх вуліц — Музычнага завулку ў Верхнім горадзе, а таксама розных камэрных куточкаў Траецкага прадмесця. Зъдзіўляе, колькі ракурсаў адшукалі маладыя менскія фатографы сярод 15-20 дамоў, колькі рамантыкі і замілаваныя яны там знаходзяць і колькі пачуццяў да тых менскіх мясыцінаў укладаюць у свае здымкі.

Што ж рабілася б зь беларускай моладзьдзю, каб увесы Стары горад зь яго вуліцамі і завулкамі захаваўся? А калі б дадаць да яго яшчэ і нязынішчаны Верхні горад? Няма сумневу: гісторыя Беларусі ў другой палове XX стагодзьдзя была б іншай, шмат якіх палітычных падзеяў проста не адбылося б. Народ, які мае такі Стары горад, іх бы не дапусьціў.



Частка I

У пошуках Старога гораду



Дзе ў Менску быў Стары горад

У сёньняшнім Менску няма раёну, які б жыхары называлі Старым горадам. У лепшым выпадку кажуць і пішуць пра гістарычны цэнтар, маючы на ўвазе раён Пляцу Волі (Плошчы Свабоды). Яго яшчэ называець Верхнім горадам.

Але ў даваенным Менску Стары горад існаваў. Гэта быў вельмі ўстойлівы мікратапонім. Старым горадам да вайны называлі раён Замчышча, Нізка-га і Рыбнага рынкаў з вуліцамі Замкавай, Стара-Мясыніцкай, Нова-Мясыніцкай, Завальнай, Падзамкавай, Казьмадзям'янаўскай (пазней Дзям'яна Беднага), Школьнай (пазней Вольнай), Няміскай, Калініна, часткова Гандлёвой і Падзамкавай-на-Балоце. Усе яны, за выключэннем апошняй, былі шчыльна забудаваныя 2-3-павярховымі мураванымі дамамі XVII–XIX стагодзьдзяў.

У 1919 годзе Аркадзь Смоліч у сваёй славутай «Геаграфіі Беларусі» пісаў:

«У шырокай лагчыне паміж замкам і Высокім местам знаходзіца гандлёвы асяродак Менску. Такую ролю гэтая мяйсцоваясьць іграе спрадвеку; наагул, мусіць, тут і пабудаваўся спачатку Менск. Ня дарма ж народ дагэтуль называець гэтую лагчыну — Старым местам, або яшчэ — Нізкім местам, ці Нізкім рынкам...»²

2 Смоліч А. Географія Беларусі. Менск, 1993. С. 242.

Сам тэрмін «Стары горад» або «Старое места» вядомы ў менскіх дакумэнтах з пачатку XVII стагодзьдзя. Паводле гісторыка Расціслава Баравога, гэты тэрмін тады стасаваўся да двух арэалаў — раёну Траецкай гары на левым беразе Сьвіслачы і раёну Замку і Нізкага рынку на беразе правым³. Паводле Баравога, першапачатковы Стары горад быў якраз на Траецкай гары, у ваколіцах Траецкага рынку — сёньня гэта раён Опэрнага тэатру. Менавіта там былі пабудаваныя асноўныя для Менску XIV–XVI стагодзьдзяў праваслаўныя цэрквы Святой Тройцы і Ўзынясенская і першы гарадзкі касцёл — Фарны; там жа размешчаліся асноўныя рамесніцкія цэхі і ўласна рынак.

Гэты Стары горад быў спрэс драўляны і ў выніку шматлікіх пажараў і вайны з Расеяй паловы XVII стагодзьдзя пачаў занепадаць⁴. Захаваў сваё значэнне для менчукоў толькі Траецкі рынак. Ён быў асноўнай гандлёвой плошчай для жыхароў цэнтральнай часткі гораду да 30-х гадоў XX стагодзьдзя і быў зынішчаны ў выніку пабудовы на яго месцы ў 1933–1938 гадах Опэрнага тэатру.

Другому Старому гораду — на правым беразе Сьвіслачы ў ваколіцах Замку — было наканавана праіснаваць да паловы XX стагодзьдзя. Сярод сучасных гісторыкаў пануе думка, што сярэднявеч-

3 Боровой Р. В. Минские древности. «Старый город» средневекового Минска по письменным источникам // Гістарычна-археалагічны зборнік. Менск, 2000. №15. С. 128–132.

4 Паводле Р. Баравога, на Траецкай гары яшчэ ў IX–X стагодзьдзях магло існаваць дрыгавіцкае паселішча. А калі будучую Меншчыну пачалі калянізаваць крыўічы з Полацкага княства, яны паставілі Замак на правым беразе Сьвіслачы як процівагу старому дрыгавіцкаму паселішчу.

ны Менск знаходзіўся менавіта тут — на гары, з трох бакоў аточанай водамі Сьвіслачы і Нямігі, а з чацьвёртага боку (паўднёвага) забалочанай мясцовасцю, на якой пазней узынік рамесніцкі пасад і рынак, названы ў XVI—XVII стагодзьдзях Нізкім. Гэтая частка гораду стала «старой», калі ў канцы XVI стагодзьдзя на суседній з Замчышчам гары быў закладзены Новы або Высокі рынак — галоўнае адміністрацыйнае і прадстаўнічае ядро гораду ў XVII — пачатку XX стагодзьдзяў. Тут узынік сапраўдны эўрапейскі рэнэсансны рынак — квадратны ў пляне брукаваны пляц з новай мураванай ратушай у цэнтры і кляштарнымі будынкамі, храмамі, палацамі і мяшчанская забудовай па пэрыметры.

Ужо аўтары XIX стагодзьдзя са спасылкамі на старожытныя дакумэнты называлі ваколіцы Замчышча і Нізкага (або Ніжняга) рынку Старым горадам. Сярод іх быў і Павал Шпілеўскі, які ў 1853 годзе абмежаваў менскі Стары горад Замчышчам, Нізкім рынкам, Траецкай гарой, Татарскім канцом і Ракаўскім прадмесцем⁵.

Высокі рынак або Верхні горад быў проста гарадzkім цэнтрам. А раён сёньняшняга Кастрычніцкага пляцу і Аляксандраўскага сквэру ўздоўж вуліцы Захараўской (сёньня праспект Незалежнасці) называлі ў XIX стагодзьдзі Новым местам. У першай палове XX стагодзьдзя ў Новае места або Новы горад перамясьціўся цэнтар, а Стары горад яго жыхары пачалі ўважаць за гарадzkую ўскрайніну. І

5 Шпилевский П. М. Путешествие по Полесью и Белорусскому краю. Минск, 1992. С. 138.

сапраўды, з пункту гледжаньня новага цэнтру зусім недалёка за Старым горадам былі Татарскія агароды, а за імі адразу і менскае прадмесце Пярэспа.

Гарадзкое асяродзъдзе і яго недаацэнка

Архітэктурная вартасыць кожнага гісторычнага гораду складаецца з двух элемэнтаў: гарадзкіх дамінантаў і шараговай забудовы. Да гэтага часу гісторыкі і мастацтвазнаўцы звязрталі і звязртаюць увагу пераважна на дамінанты — ратушы, саборы, кляштары і палацы. У прынцыпе, гэта апраўдана, бо дамінанты звычайна маюць вялікую гісторычную і мастацкую каштоўнасць. Менш увагі (і павагі) выклікае шараговая гарадзкая забудова — простыя мяшчанская і купецкая дамы. А між тым якраз яны ўтвараюць нешта на менш важнае і вартае для кожнага эўрапейскага гораду — гісторычнае гарадзкое асяродзъдзе.

Менавіта гісторычнае асяродзъдзе стварае замкнутасыць гарадзкой прасторы, збалянсоўвае яе і завязвае на дамінанты, падкрэсліваючы іх значнасць і мастацкія вартасыці. Без гарадзкога асяродзъдзя дамінанты (такія, напрыклад, як культавыя помнікі) застаюцца без кантэксту, яны як бы вырваныя зь яго. Такая «рваная» арганізацыя прасторы нехарактэрная для эўрапейскага гораду, і якраз такую карціну можна назіраць цяпер у Верхнім горадзе беларускай сталіцы.

Апрача мастацкай вартасыці гісторычная гарадзкая забудова выконвае вельмі важную ідэалягічную функцыю — яна сведчыць пра цывілі-

зацийную прыналежнасьць гораду і выхоўвае яго жыхароў у духу той цывілізацыі, да якой горад належыць. Гэта і ёсьць галоўная сучасная функцыя гістарычнай забудовы. А таксама і галоўная прычына яе захаванья або разбурэння — вольныя народы беражліва і ашчадна захоўваюць кожныя стары камень у сваіх гарадах, паняволеные або посткаляніальныя народы безаглядна руйнуюць каштоўныя съведчаныні сваёй гісторыі. Або ім руйнуюць, каб забыліся на сваю даўніну.

Эўропейская традыцыя захаванья і рэстаўрацыі помнікаў архітэктуры сягае вельмі старых часоў. У красавіку 1745 году аўстрыйская імпэратрыца Марыя Тэрэзія падпісала дэкрэт, якім загадала Мілянскай акадэміі жывапісу, скульптуры і архітэктуры выконваць працэдуру, якая пазней была распаўсюджана на астатнія часткі імпэрыі Габсбургau.

«... ніводзін мастак, скульптар ці архітэктар... ніводзін майстар ці прафэсіянал, які мае дачыненне да аб'ектаў спадчыны ці сучаснага мастацтва, што зьяўляюцца грамадzkім здабыткам і могуць быць паішкоджаныя ў працэсе рамонтных работ, ня могуць праводзіць працы без папярэдняга вывучэння сутнасці як пратанаваных работ, так і самога твора членамі Акадэміі. Сутнасцю і мэтай гэлага эдыкту ёсьць атрыманье гарантый, што добрыя творы, вартыя таго, каб існаваць у будучыні, будуць абароненыя ад разбурэння...»⁶

6 Цыт. паводле: Папруга У. Аб захаванні гісторыка-культурнай каштоўнасці «Гістарычны цэнтр г. Мінска» // Архітектура и строительство. 2005. №5. С. 21.

Паводле беларускага архітэктара-рэстаўратара Ўладзімера Папругі, гэты эдыкт і да сёньня вызначае ідэалёгію і базавыя прынцыпы абыходжаньня з помнікамі.

У XIX стагодзьдзі за прыкладам Аўстра-Вугоршчыны пайшлі многія эўрапейскія краіны.

Беларусь у канцы XVIII стагодзьдзя трапіла ў склад Расеі, дзе культурная сітуацыя моцна адразнівалася ад Эўропы. На думку расейскай імпэратрыцы Кацярыны II, тагачасныя беларускія гарады былі цесныя і малапрыдатныя для жыцьця, таму яна загадала спрасыці і паширыць у іх вуліцы. Многія гарады, у тым ліку Менск, атрымалі рэгулярныя пляны, і пачалася іх перабудова. Паshanцавала толькі Вільні і, з большага, менскаму Старому гораду.

Пад уплывам тагачаснай рэальнасці беларускія інтэлектуалы XIX стагодзьдзя з большага дацэньявалі вартасць гарадзкіх дамінантаў у выглядзе сабораў, кляштараў і палацаў, але не цанілі шараговай гарадзкой забудовы, нават болей — пагарджалі ёй. Вось што пісаў у 50-я гады XIX стагодзьдзя Ўладзіслаў Сыракомля ў сваім нарысе пра Менск. Спачатку ён захапляеца чысьцінёй і вольнай прасторай:

«Унутраны выгляд гораду вызначаецца акуратнасцю і парадкам. Вуліцы шырокія і прамыя, дамы не заціснутыя, паветра чыстае, скрэзъ даступнае павевам ветру настолькі, што нават вуліцы, дзе жыве выключна габрэйская бедната, можна праходзіць без гідлівасці, якую, напрыклад, у нас у Вільні выклікаюць вуліцы Жмудзкая або Жыдоўская. Муры і бярвёны дамоў, пафарбованыя ў белае, выглядаюць лепей, чым у Вільні, дзе рознакаляровая страка-

*тасьць камяніц рэдка дадае, а часьцей псуе выгляд
найпрыгажэйшага будынку. На вуліцах няма тлуму,
бо ўсім тут прасторна, а будынкі найбольш важна-
га значэння не засланяюцца суседнім і выступаюць
ва ўсёй сваёй велічы...»⁷*

А пасъля Сыракомля пароўновае Менск зь Віль-
няй:

*«Усё тут такое чыстае, новае, прыгожае, што
напраўду імпануе сваёй эўрапейскасасцю таму, хто,
як мы, прыехаў зь Вільні і чыё вока прывыкла да
беспрэтэнзійнай фізіяноміі съціснутых, заслоненых
адзін адным дамоў, ад якіх вее духам векавой ста-
ражытнасці. Тут жа нешта падобнае знайдзеши,
толькі калі спусцицесься з Высокага рынку, каля кась-
цёлу бернардынаў, да рынку, што завецца Нізкім,
дзе наимат больш людзкога тлуму, цеснаты і дзе
часта забудовы нагадваюць сваёю архітэктураю
старыя часы і старыя звычайі»⁸.*

Як бачым, у XIX стагодзьдзі менскі Стары горад
нагадаў Сыракомлю Вільню, і ён грэбліва піша пра
цеснату віленскага і менскага старых цэнтраў. А
захапляла яго менавіта шырыня і прастора спрош-
чаных расейцамі ў пачатку XIX стагодзьдзя менскіх
вуліц — іх ён называе эўрапейскімі.

Сыракомля недаацэньваў якраз шараговую
гарадzkую забудову (або гістарычнае гарадзкое
асяродзьдзе). Будучы носьбітам заходняй польской
культуры, ён, tym ня менш, ня мог яшчэ ведаць,
што ў XX стагодзьдзі пачнуць цаніць менавіта зам-
кнутасць і камэрнасць гістарычных гарадзкіх ку-

7 Сыракомля У. Мінск // Добрая весці. Менск, 1993. С. 323–326

8 Тамсама.

точкаў. Зрэшты, як ня мог ён прадбачыць і таго, што яго нашчадкі праз сто гадоў разбураць выбухамі царкву Дабравешчання XII стагодзьдзя ў Віцебску і выдатныя менскія помнікі віленскага барока — касьцёлы і кляштары дамініканцаў і бэнэдыктынак.

Як выглядала гістарычна забудова

У апошнія 20–25 гадоў недаацэнка менскай даўніны і няведаныне сапраўднай гісторыі матэрыяльнай культуры гораду дасягнула свайго апагею. Цяпер нават абаронцы старой менскай архітэктуры і тыя, хто займаецца рэстаўрацыяй, съцвярджают, што стары Менск быў пераважна драўляным горадам, а нешматлікія каменныя пабудовы ў цэнтры былі крытыя бляхай і мала чым адрозніваліся ад аналагічных спарудаў у іншых губэрнскіх цэнтрах Расеі.

Горад, аднак, такім ня быў. У яго цэнтры было 39 цалкам мураваных кварталаў. Толькі так званы Новы горад у Менску зь яго цэнтральнай вуліцай — Захараўскай, часткова нагадваў сабой расейскі губэрнскі цэнтар. Дый тое некаторыя вуліцы Новага гораду, напрыклад, Дамініканская (пазней Энгельса) і Юраўская (пазней Камуністычная, цяпер не існуе), былі забудаваныя зусім не расейскімі камяніцамі. На сёньня захавалася вельмі мала здымкаў гораду з XIX стагодзьдзя, але тыя, што ёсьць — съведчаць якраз аб эўрапейскім характары менскай забудовы.

Апрача фатографаў, съведчаныні аб сапраўдным абліччы гораду пакінулі беларускія пісьменнікі. Вось як пра Менск у 1853 годзе пісаў Павал Шпілеўскі:

«Минск принадлежит к числу больших и красивых городов Западной России и при настоящем своем благоустройстве и обновленном виде, после пожара в 1835 году, может быть назван столицей Белоруссии; он обширнее и щеголеватее Могилева и Витебска. За исключением Троицкого предместья, Татарского конца и глухих переулков по окраинам города, в Минске все дома каменные и большей частью очень большие, а улицы довольно гладко вымощены камнем и содержатся очень опрятно. Раскинутый на горах и крутизнах Минск почти со всех трактов или въездов представляет прекрасный вид... По горам, по пригоркам красуются здания то высокие и широкие, то узкие и продолговатые, с черепичными крышами во вкусе средних веков...»⁹

Больш расейскім, з крытымі бляхай стрэхамі Менск пачаў рабіцца ў другой палове XIX стагодзьдзя. Пасьля пажару 1881 году і пазней, у пачатку XX стагодзьдзя, Менск зазнаў бум ня толькі мураванага будаўніцтва ў цэнтры, але і драўлянай забудовы па ўскраінах. Вось тады ён у значнай ступені і набыў выгляд правінцыйнага расейскага гораду з эклектычнымі будынкамі чырвонай цэглы ў цэнтры. Сказаўся больш чым 100 гадоў знаходжаньня ў складзе Расейскай імпэрыі. Зрэшты, чарапічны завод дзейнічаў у Менску аж да 1950-х гадоў — нават

⁹ Шпилевский П. М. Путешествие по Полесью и Белорусскому краю. С. 131.

перед Другой сусьветнай вайной і адразу пасъля яе шмат будынкаў у горадзе былі крытыя дахоўкай «во вкусе средних веков».

Але і пасъля пажару 1881 году Менск у значнай ступені захаваў свой эўрапейскі выгляд. Расейскія падарожнікі часам неўсьвядомлена адзначалі гэта, звязватаючы ўвагу на камэрнасыць прасторы, вузкасць вуліц, іх чысьціню і вызначаючы тып дамоў на галоўных вуліцах гораду як «старые католіческіе». Вось характэрная цытата з падарожных нататак расейскага эканаміста Андрэя Субоціна, які прыяжджаў у Менск у 1887 годзе:

«Улицы города довольно чисты; все они вымощены, хотя и нешироки, с удобными тротуарами из поперечных дощечек; видно, что за исправностью этой статьи благоустройства здесь строго наблюдают. Мало того, в городе устроен водопровод, т. е. есть то, чего давно добиваются более богатые города внутренней России. Дома в городе небольшие, но каменных довольно много. Главные улицы, особенно Губернаторская и прилегающие к ней, почти сплошь состоят их каменных, большие двух этажных домов и лучшие здания — кроме гостиницы Сутина — старые католические, а также здание клуба с венецианскими окнами... Живут здесь довольно просторно, хотя дворы и небольшие; подвальных жилищ очень мало, да и те встречаются только на главных улицах и заняты большие мастерскими. По пространству город невелик...»¹⁰

10 Субботин А. В черте еврейской оседлости: Отрывки экономических исследований в западной и юго-западной России за лето 1887 г. СПб., 1888. С. 7.

Апісаны Ўладзіславам Сыракомлем і Паўлам Шпілеўскім менскі пэйзаж не стасуецца зь дзеяньнямі сёньняшніх гора-рэстаўратараў, якія аднаўляюць у Менску дамы ў расейскім губэрнскім стылі і накрываюць іх зялёнай бляхай.

Праблема палягае ў ідэалагічным выбары: што аднаўляюць — расейскія або дарасейскія ўзоры? Вобразна кажучы, пытаньне стаіць так: бляха або чарапіца? Пакуль перамагае бляха і правінцыйны клясыцызм менскага губэрнскага архітэктара Фёдара Крамера¹¹.

Вось жа менскі Стары горад — надзвычай важны для беларускай культуры. Там не было такіх выдатных помнікаў, як на Высокім рынку (Верхнім горадзе), але сама асяродзьдзе было ня менш вымоўнае за пышнае багацьце апошняга.

З архітэктурных дамінантаў у Старым горадзе да ХХ стагодзьдзя захавалася толькі рэнэансная Петрапаўлаўская царква (1612) на Нямізе і дзівіе сынагогі на Школьным двары, у тым ліку гатычная Халодная (1570).

У сярэдзіне XIX стагодзьдзя былі разабраныя на будаўнічы матэрыял і часткова ўключаныя ў новую забудову касыцёл і кляштар баніфратараў, які стаяў на паўднёва-заходнім баку Нізкага рынку паміж вуліцамі Зыбіцкай і Казьмадзям'янаўскай. Таксама была разабраная і замкавая ўніяцкая царква. На

11 Менскі губэрнскі архітэктар у канцы XVIII — пачатку XIX стагодзьдзя. Перабудаваў у стылі правінцыйнага расейскага клясыцызму выдатныя помнікі віленскага барока — менскую ратушу, мужчынскі базыльянскі кляштар (Дваранская вучэльня), Езуіцкую школу (Дом губэрнатара), Езуіцкі калегіюм зь вежай ды інш.

месцы апошняй у XIX стагодзьдзі зъявілася сынагога цэху мясьнікоў.

Але сам пляц Нізкага рынку, бяспрэчна, меў гатычную пляніроўку зь веерам з шасьці вуліц, якія часта пад вострымі вугламі разыходзіліся ў розныя бакі. Нізкі рынак меў два комплексы арачных гандлёвых радоў, у тым ліку шыкоўныя Мясныя рады з чырвонай цэглы, якія, падпіраючы замкавы вал у тупіку на вуліцы Нова-Мясьніцкай, стваралі ўражанье магутнай сярэднявечнай фартэцыі. Другія арачныя гандлёвыя рады цягнуліся ламанай лініяй уздоўж берагу Сьвіслачы, падпіраючы замкавы вал з усходу.

Другі гандлёвы вузел Старога гораду — Рыбны рынак — таксама быў элемэнтам гатычнай пляніровачнай канструкцыі з удзелам вуліц Няміскай і Ракаўскай і меў мураваныя гандлёвые рады.

Ужо на мапах XVIII стагодзьдзя Нізкі рынак цалкам аточаны мураванымі дамамі. Цалкам забудавана камяніцамі і вуліца, якая першая ў канцы XVI стагодзьдзя звязала Нізкі і Высокі рынкі — Казьмадзям'янаўскую. Гэта першая цалкам мураваная вуліца Менску. Можна не сумнявацца, што першыя мураваныя дамы паўсталі на гэтай вуліцы ўжо ў канцы XVI — пачатку XVII стагодзьдзяў, там жа была першая менская аптэка.

На Замчышчы да Першай сусветнай вайны стаяў непашкоджаны будынак Трыбуналу Вялікага Княства Літоўскага. Яго можна бачыць на малюнках Язэпа Драздовіча.

У Старым горадзе была самая вузкая менская вуліца — ламанай трасы адrezак Нямігі паміж Нізкім і Рыбным рынкамі. Адлегласць паміж пе-

раважна трохпавярховымі дамамі на гэтым участку складала 4–6 мэтраў. Быў у Старым горадзе і самы вузкі менскі завулак — Рыбны (меў шырыню 2–3 мэтры); ён вузкім ламаным праходам звязваў Рыбны рынак (або Біржавы завулак) з вуліцай Школьнай¹². І, нарэшце, была там ужо згаданая самая старая мураваная і самая калярытная сваёй атмасфэрой менская вуліца — Казьмадзям'янаўская, якая вузкай стужкай вілася зь Нізкага рынку ў Верхні горад.

Шчыльная мяшчанская і купецкая забудова Старога гораду, два гандлёвыя пляцы — Нізкага і Рыбнага рынкаў, арачныя гандлёвыя рады, Замчышча і шэраг вузкіх і крывых брукаваных вуліц стваралі непаўторны калярыт сярэднявечнага эўрапейскага гораду.

Тое, што большасць пабудоваў Старога гораду паходзіла з XIX стагодзьдзя, як сёньня прынята лічыць, толькі часткова адпавядае сапраўднасці. Датаваныне XIX стагодзьдзем — умоўнае. Насамрэч дамы Нізкага рынку і вуліцы Казьмадзям'янаўской былі пабудаваныя ў XVIII–XIX стагодзьдзях з выкарыстаннем элемэнтаў камяніцаў XVII і,

¹² Назва завулку ўмоўная. Высьветліць сапраўдную назуву не ўдалося. На мапах і плянах гораду ён не пазначаўся — іх складальнікі, верагодна, лічылі яго проста вузкім праходам паміж дамамі. Тым ня менш на аэраздымках 1917–1918 гадоў ён добра бачны. На аэраздымках 1941 году відаць, што завулак у сваёй цэнтральнай частцы амаль перакрыты рогам унутрыквартальнага дому, які пабудавалі або дабудавалі ў міжваенны час. Апытаныя менчукі пацьвердзілі існаваныне завулку. Некаторыя зь іх казалі: «А-а, памятаю гэты завулак. Мы яго называлі проста Прахадняк...» (В. Кіпель) Завулак бяз назвы для Менску — ня рэдкасць. Паводле Захара Шыбекі, у 1911 годзе ў Менску было 19 безыменных завулкаў.

магчыма, канца XVI стагодзьдзяў. Таму іх съмела можна лічыць помнікамі XVI–XIX стагодзьдзяў. На здымках пасъляваеных руінаў Старога гораду можна ўбачыць значна старэйшыя за XIX стагодзьдзе скляпеністые столі цокальных паверхаў і лёхаў.

Хто і як будаваў дамы і плошчы

Для таго, каб зразумець каштоўнасць менскай архітэктуры XIX стагодзьдзя, трэба ведаць наступнае.

Нягледзячы на захапленыне Сыракомлі менскай «эўрапейскасасцю» ў выглядзе шырокіх і прамых вуліц Новага гораду, Менск XIX стагодзьдзя ў архітэктурным сэнсе, як і ў папярэднія стагодзьдзі, быў кансэрватыўным горадам і захоўваў старыя традыцыі будаўніцтва. Усё стагодзьдзе нягледзячы на 100-гадовае знаходжаныне ў складзе Расейскай імперыі ў горадзе захоўвалася цэхавая арганізацыя рамеснікаў.

Звесткі аб менскіх рамесніках у гістарычнай літаратуры сустракаюцца вельмі адрозныя. Напрыклад, паводле Аляксандра Ельскага, у 1885 годзе ў менскія цэхі ўваходзіла каля 130 цэхавых майстроў, 400 чаляднікаў і 270 вучняў¹³. Аднак, паводле іншых, значна больш сур'ёзных дасьледаванняў, цэхавых рамеснікаў было на парадак болей. Паводле беларускага гісторыка 1920-х гадоў Р. Рака, у 1866 годзе ў менскія цэхі ўваходзіла 2048 майстроў, чаляднікаў і вучняў, а ў 1885 годзе гэтая

13 Ельскі А. Мінск // Выбранае. Менск, 2004. С. 156.

лічба вырасла да 4874¹⁴. Колькасьць цэхаў у Менску ў другой палове XIX стагодзьдзя дасягнула 41¹⁵. У будаўніцтве дамоў бралі ўдзел прадстаўнікі цэхаў муляраў, будаўнікоў, кавалёў, бляхароў, маляроў, шкляроў.

Структуру і традыцыі цэхі захавалі з XVI–XVII стагодзьдзяў, зъмяніліся толькі некаторыя функцыі і назвы. У XIX стагодзьдзі каб стаць майстрам, трэба было трох гадоў быць вучнем, столькі ж чаляднікам, пасля пасльпяхова здаць экзамэн на выраб «штукі» перад камісіяй зь ліку старых майстроў і ўнесці трох рублі ў цэхавую касу. У першай палове XIX стагодзьдзя ў Менску яшчэ праводзіліся парады цэхаў з харугвамі.

Кіравалі менскімі цэхамі старасты (колішнія цэхмістры), якіх абіралі на агульным сходзе майстроў. Старасты, у сваю чаргу, на агульным сходзе абіралі гарадзкую цэхавую ўправу. Старасты цэхаў арганізоўвалі экзамэны-экспертызы, развязвалі канфлікты і зьбіралі падаткі.

Другая палова XIX стагодзьдзя прынесла ў жыццё менскіх цэхаў і новыя павевы. У 1887 годзе чаляднікі і вучні кавальскага і сълясарнага цэхаў абвясцілі страйк з патрабаваннем зъменшыць працоўны дзень з 14 да 12 гадзін (з 6-ай раніцы да 6-ай вечара, а не да 8-ай, як было раней) і зраўняць заробак вучняў і чаляднікаў. На бок майстроў, аднак, сталі паліцыя і ўлады, арганізатары страйку былі пакараныя¹⁶.

14 Рак Р. Рамеснік м. Менску да рэвалюцыі 1917 г. // Наш край. 1927. №4. С. 5–15.

15 Тамсама. С. 9.

16 Тамсама. С. 10.

У цэхах у другой палове XIX стагодзьдзя колькасна пераважалі габрэі. Якраз зь іх перавагай і была звязаная ліквідацыя цэхавай арганізацыі рамеснікаў у Беларусі ў пачатку XX стагодзьдзя. Справа ў тым, што пасьведчаныне цэхавага майстра давала габрэям права перасякаць «рысу аселасьці», падарожніцаць і сяліцца па ўсёй Расейскай імпэрыі. Але скасаваныне «рысы аселасьці» не ўваходзіла ў пляны расейскага ўраду, таму цэхі былі распушчаныя¹⁷.

Тым ня менш, захаваныне цэхавай структуры праз усё XIX стагодзьдзе азначала і захаваныне старых будаўнічых традыцый. Калі, скажам, цэхавыя майстры ў XIX стагодзьдзі будавалі шараговыя, не запраектаваныя тагачаснымі моднымі архітэктарамі 2–3-павярховыя дамы ў Старым горадзе, напрыклад, на Замчышчы, яны захоўвалі традыцыі — цэхі, як вядома, былі вельмі кансерватыўнай структурай.

Тыя дамы сваім выглядам нагадвалі камяніцы XVIII стагодзьдзя — такія будынкі можна было бачыць у ваколіцах Нізкага рынку, напрыклад, на вуліцы Замкавай. Там былі больш стромыя дахі, маленькія вокны з частымі аконнымі рамамі і тоўстыя сьцены. Замкавая была брукаваная так званым бутавым каменем (або глыжамі), а тратуары ўздоўж Замкавай — дошкамі або каменнымі плітамі. Традыцыі XVIII стагодзьдзя цэхавыя майстры працягвалі як у пачатку XIX стагодзьдзя, так і ў яго другой палове.

17 Тамсама. С. 6.

У 1885 годзе ў Менску, паводле Аляксандра Ельскага, было 1600 дамоў, у тым ліку 1100 мураваных¹⁸. Ужо згаданы тут расейскі эканаміст Андрэй Субоцін пісаў, што паводле стану на 1860 год у Менску было 2155 дамоў, у тым ліку, 427 мураваных; паводле ж стану на 1887 год Субоцін называе лічбу 4000 дамоў, у тым ліку мураваных — каля 1000¹⁹. Верагодна, Субоцін улічваў менскія прадмесьцы ў шырокім сэнсе.

У 1881 годзе горад перажыў вялікі пажар, які зьнішчыў значную частку пабудоваў на захад і паўднёвы захад ад Старога гораду (ад Нямігі да вакзалу, паводле сёньняшніх каардынатаў). Згарэла і частка забудовы Замчышча. Лічыцца, што Менск тады страціў каля 1000 дамоў. Аднак гэты самы пажар даў штуршок новаму мураванаму будаўніцтву. Якраз канец XIX-га і пачатак XX стагодзьдзяў — пара самай актыўнай забудовы гораду.

У Старым горадзе вуліцы Замкавую, Нова-Мясьніцкую і Завальнью забудоўвалі цэхавыя майстры на свой капыл — так як умелі, па-старому. Там яшчэ можна было сустрэць скляпеньні ў першых паверхах і арках-брамах, у дварах — нязменныя драўляныя галерэі; прыбіральні таксама пераважна разъмяшчаліся ў дварах. У тым самым часе ў Новым горадзе паўставалі будынкі ў стылі мадэрн, а троху пазней, у пачатку ХХ-га — эклектычныя, з рэтраспэктыўнымі алюзіямі на вялікія стылі.

Да 1896 году колькасць мураваных будынкаў у Менску дасягнула 2110, а ў 1911 годзе камяніцаў

18 Ельскі А. Выбранае. С. 155.

19 Субботин А. В черте ёврейской оседлости... С. 9.

было ўжо 2709²⁰. У цэнтры гораду, як ужо было сказана, налічвалася 39 цалкам мураваных кварталаў. Разам з тым ускраіны актыўна забудоўваліся драўлянымі дамамі, і таму агульны лік будынкаў у Менску на 1911 год склаў 10 300²¹.

6–7 працэнтаў гарадзкой забудовы складалі «зъмешаныя» дамы: першыя мураваныя паверхі ў іх прызначаліся пад майстэрні і крамы, а верхнія драўляныя — для жыцьця гаспадароў.

У 1901 годзе цэхавая арганізацыя менскіх майстроў была скасаваная. Адгэтуль права займаца рамяством атрымаў кожны, а будаўніцтва стала больш адпаведным эпосе.

Вулічная атмасфэра да рэвалюцыі 1917 году

Нягледзячы на 100-гадовае знаходжаныне ў складзе Расейскай імпэрыі Менск да другой паловы XIX стагодзьдзя захоўваў свой старадауні рамесніцка-купецкі характеристар. Гэта можна назваць фэнамэнальнай асаблівасцю менскай гісторыі — настолькі моцнаю была цэхавая традыцыя, закладзеная мяшчанамі ў XV–XVI стагодзьдзях.

Зноў цытата зь менскіх уражаньняў Андрэя Субоціна:

«Обилие и разнообразие торговых заведений поражает всякого обывателя внутренней России...

20 Шыбека З. В., Шыбека С. Ф. Мінск. Старонкі жыцця дарэвалюцыйнага горада. Менск, 1994. С. 86.

21 Тамсама. С. 90.

Достаточно сказать, что на 3000 домов здесь более 2000 торговых заведений или по одному на 30–35 душ, тогда как в губернских городах внутренней России по одному на 100–200 жителей; при том в Минске, как и в других городах черты еврейской оседлости, бросается в глаза и другая особенность, отличающая их от наших чисто российских городов — это децентрализация торговых заведений, представляющая немалые удобства для обывателей... Проходя и проезжая по Минску, изумляешься обилию лавок, торгующего и промышляющего люда; невольно задаёшь себе вопрос — кто же у кого покупает? и разрешаешь этот вопрос так: должно быть, покупают друг у друга — сапожник у булочника, портной у мясника, булочники у портного и т. д. Да оно почти так и бывает, ибо покупателя в собственном смысле, т. е. такого, который сам ничего не производит, в городе очень немного...»²²

Нягледзячы на наяўнасць у горадзе некалькіх рынкаў — Траецкага, Сураскага і іншых — менавіта Стары горад зь Нізкім і Рыбным рынкамі заставаўся асноўным гандлёвым раёнам гораду да 20-х гадоў XX стагодзьдзя. Праўда, мела месца пэўнае разьдзяленне спэцыялізацыяյ паміж рынкамі.

На Траецкім рынке сяляне Меншчыны прадавалі з падводаў свойскую жывёлу і птушак, ганчарныя вырабы, садавіну, гародніну і прадукты жывёлагадоўлі — каўбасы, кумпякі, паляндвіцы, масла, творог, сыр і іншыя вырабы. Там жа менскія рамеснікі прадавалі сялянам земляробчы інвэнтар і прадметы быту.

22 Субботин А. В черте еврейской оседлости... С. 13–14.

А на Нізкім і Рыбным рынках гандлявалі пераважна прафэсійныя гандляры — там існавала мноства ятак і дробных крамак у гандлёвых радах, дзе гандлявалі мясам, селядцамі, тытунём і прамысловымі вырабамі, а з імправізаваных прылаўкаў і бязь іх, у падваротнях, дварах, на вуліцах і завулках гандлявалі самаробнай ежай і пітвом.

Ужо ня раз згаданы тут Андрэй Субоцін пакінуў маляўнічыя апісаныні рынкаў Старога гораду. Вось як ён пісаў пра Рыбны рынак, зблытаўшы яго назуву зь Нізкім:

«В Минске гостинного двора нет, а есть ряды лавок около собора, нижний базар за синагогой с сотнями лотков, ларей и клетушков с дешёвым товаром, узкий, грязный переулок, именуемый пассажем, сплошь занятый лавками с готовым платьем и днём постоянно наполненный гвалтом и зазыванием, как у нас на толкучках, или в Петербурге на Апраксином и Александровском рынках...»²³

Атмасфэру Нізкага рынку Субоцін перадаў наступным чынам:

«Вот проходим по базару, где окружающие низенькие каменные здания сплошь заняты лавками. Съёмная плата за лавки обыкновенно по 2-3 р. в неделю за лавку в одно окно и по 4-5 р. — в два окна; недельная плата вообще развита в черте европейской оседлости... Осмотрев много... лавок прошли мы на толкучку, где стояла ступа непротолчённая: литвины в серых свитках, русские мужички в зипунах, солдаты, мещане и мещанки, евреи и всякий другой народ, не столько покупали, сколько торговали

23 Тамсама. С. 14.

лись и толкались; вдоль базара правильными рядами расположены навесы с разной снедью — рыба, мясо, овощи, хлеб, масло и др.»²⁴

У Менску асабліва славіліся пякарскія вырабы, што прадаваліся на Нізкім рынке. Цётақ, якія там займаліся пякарствам, менчукуі называлі «пекаркі». Яны прадавалі посныя і масъленыя баранкі, сітніцы, крэндзелі, булкі, сухары, куханы (асобага гатунку белы хлеб) з маслам, кмінам і цыбуляй, таўкачыкі з грэцкіх круп і так званыя «картафляшкі» (з бульбы)²⁵.

Пры выхадзе на Нізкі рынак вуліцы Стара-Мясьніцкай (Старазамкавай, вяла да Замкавай) было месца, якое сёньня назвалі б «пунктам грамадзкага харчаваньня». Вось як яго апісаў у сваіх падарожных нататках Павал Шпілеўскі:

«Близ Замковой улицы есть так называемый Смачный куток (Вкусный угол), нечто вроде обжорного ряда, где за пять копеек серебром угощают крупником (супом из круп) и куском говядины, также колдунами (тирменями) и воловьей печенькой»²⁶.

На Нізкім рынке гандлявалі і альлагольнымі напоямі. Апрача расейскай гарэлкі, прадавалі і мясцовыя нацыянальныя напоі. Эксклюзівам Нізкага рынку быў зьбіценъ, які гатавалі зь лістоў аеру, мёду і патакі. Адным з найбольш улюблёных напояў менчукоў была кава. Яе таксама ў розным выглядзе прадавалі на Нізкім рынке.

24 Тамсама. С. 15, 17.

25 Грамадскі быт і культура гарадскога насельніцтва Беларусі. Менск, 1990. С. 50.

26 Шпілевский П. М. Путешествие по Полесью и Белорусскому краю. С. 140.

Склад гандляроў Нізкага рынку быў інтэрнацыянальны — апрача беларусаў і габрэяў, там можна было сустрэць нават кітайцаў з заплеценымі ў косачкі валасамі, яны гандлявалі цацкамі і моляўнічымі веерамі. Але габрэі, вядома, дамінавалі. Паводле тагачасных афіцыйных крыніц, у 1887 годзе ў Менску і Менскім павеце 88% купцоў былі габрэямі²⁷.

Але на архітэктуры Старога гораду перавага габрэяў, за выключэннем адзінковых выпадкаў, як, напрыклад, некаторыя архітэктурныя элемэнты Школьнага двара, ніяк не адбілася. Гэта звязана з цэхавай спэцыфікай гарадзкога будаўніцтва XIX стагодзьдзя, а таксама з тым, што частка дамоў Старога гораду, найперш Нізкага рынку і яго ваколіц, узыходзіла да XVII–XVIII стагодзьдзяў.

27 Субботин А. В черте еврейской оседлости... С. 11.



Частка II

Стары горад і БНР



Гістарызм і любоў да мінулага як палітыка

Дзеячы Беларускай Народнай Рэспублікі ад самага моманту яе стварэння звярнулі ўвагу на патрэбу адраджэння беларускай гістарычнай спадчыны і выхавання ў беларусаў гістарычнай съядомасці. Можна нават сказаць, што гісторыя БНР зь першых дзён, ад самога моманту правядзення ў Менску Ўсебеларускага зьезду, вызначаецца скрайнім гістарызмам. Айцы БНР усяляк дэмантравалі, што аснову сваёй ідэалёгіі яны шукаюць і знаходзяць у славнай і герайчнай мінуўшчыне Бацькаўшчыны і што кожны беларус мае чым у гісторыі ганарыцца.

Ужо ў 1917–1918 гадах былі закладзеныя многія з агульнапрызнаных сёньня нарожных камянёў беларускага гістарызму. Шэраг публікацыяў Рамуальда Зямкевіча і Максіма Гарэцкага трывала ўгрунтавалі імя Францішка Скарыны ў беларускую гістарычную съядомасць.

У жніўні 1917 году споўнілася 400 гадоў беларускаму кнігадрукаванню. Юбілей быў добра выкарыстаны беларускімі дзеячамі. У «Вольнай Беларусі» за месяц выйшла некалькі сур'ёзных публікацыяў. Гарэцкі напісаў грунтоўны артыкул «Доктар Францыск Скарына»²⁸. Але найболей адзначыўся

28 Гл.: Вольная Беларусь. 8 жніўня 1917.

Рамуальд Зямкевіч. Ён напісаў аж тры артыкулы пра Скарыну і беларускі друк. Гэта «400-лецьце беларускага друку»²⁹, «Значэнне Францішка Скарыны ў беларускай культуры»³⁰ і «Друк Скарыны і друк сучасны»³¹. У першым зь іх Зямкевіч прапанаваў заснаваць «мэдаль Скарыны, каб даваць яго ў знак заслугі нашым найлепшым пісьменнікам ды дзеячам», і съцвярджаў, што Іван Фёдараў быў беларусам.

Асабліва каштоўнаю ў той ситуацыі была палымяная публіцыстыка Зямкевіча:

«Але, як ніяк, нас зьніштожыць паны-абрусіцелі не здалелі, — ня ўласца гэта ім і ў будучыні... Нам, беларусам, няма чаго брацца за чужое, годзе ўжо служыць гноем пад чужую культуру. Мы маём сваё мінулае дый не абы якое, цяперашняе рунее й красуе надзіва, ёсьць з чаго быць гордым і будучына будзе нашай... Наша справа жывая ды святая, дагэтуль ніякая сіла нас зламаць не магла і зламаць ня зможа. Народ з гэтакім мінулым не прападзе»³².

Ужо падчас працы ў Менску Першага Ўсебеларускага зьезду ў сінезні 1917 году яго дэлегатам былі прачытаныя лекцыі па гісторыі Беларусі. Паводле съведчання ўдзельніка зьезду, выдатнага беларускага палітычнага дзеяча, журналіста і паэта, аўтара гімну «Мы выйдзем шчыльнымі радамі» Макара Косьцевіча (Краўцова Макара), тыя лекцыі дапамаглі амаль дзьвюм тысячам дэлегатаў зъезду

29 Тамсама.

30 Гл.: Вольная Беларусь. 11 жніўня 1917.

31 Гл.: Вольная Беларусь. 28 жніўня 1917.

32 Вольная Беларусь. 8 жніўня 1917.

пераадолець раскол на левых і правых, а таксама падзел на губэрнскія зямляцтвы³³.

Ганаравы старшыня Зъезду, славуты беларускі навуковец, акадэмік Расейскай акаадэміі навук Яўхім Карскі прачытаў дэлегатам лекцыю аб аса-блівасцях беларускай мовы, тэрыторыі і этнаграфіі Беларусі³⁴. Другая прачытаная на Зъездзе лекцыя называлася «Полацкі пэрыяд беларускай гісторыі» — яе дэлегатам зъезду прачытаў вядомы рэлігійны дзяяч ксёндз Вінцэнт Гадлеўскі³⁵. Гэтых двух съціплых гістарычных экспурсаў аказалася да-статкова, каб дэлегаты пранікліся духам нацыянальнага адзінства і дружна ўзяліся за работу — рас-кол быў пераадолены.

Пасля абвяшчэння незалежнасці Беларусі 25 сакавіка 1918 году пачаліся пошуки дзяржаўных атрыбутаў — сымбаляў, узнагародаў, тэрміналёгіі і іншых традыцыйных атрыбутаў дзяржаўнасці. Гістарызм дзеячоў БНР выявіўся ў факце выбару ў якасці дзяржаўных сымбаляў бел-чырвона-белага сцяга і герба «Пагоня». «Літоўская Пагоня — гэта беларускі дзяржаўны герб. Яго ўжывалі ўсе даўнейшыя беларускія ваяводзтвы», — пісаў у тыя часы Язэп Лёсік³⁶.

У траўні 1918 году прафэсар Мітрафан Доўнтар-Запольскі выступае ў газэце «Вольная Беларусь» з пра-граммным артыкулам, у якім пропануе абаперціся ў дзяржаўным будаўніцтве на беларускую гісторыю

33 Краўцоў Макар. Ўсебеларускі зъезд 1917 г. Вільня, 1921. С. 24.

34 Таксама.

35 Таксама.

36 Лёсік Я. «Літва — Беларусь» // Школа и культура Советской Белоруссии. 1921. №1–2. С. 17.

пэрыяду Вялікага Княства Літоўскага. Спачатку ён піша пра агульнадзяржаўныя ўстановы і пасады:

«Слова рэспубліка ў нашай мове няма: трэба ужываць — **Рэч Паспалітая...** Парлямэнт павінен атрымаць найменьне **Вальнага Сойму**, а Ўстаноўчы Сойм — **Вялікага Вальнага Сойму**; старшина парлямэнту — **маршалак галоўны**; дэпутаты — **паслы**; рада міністраў — **Рада**. У складзе Рады павінны мець мейсца гэткія міністры: **канцлер** (старшина, або міністар міжнародных спраў); **падскарбі земскі** (міністар фінансаў); **маршалак земскі** (міністар юстыцыі); **гэтман** (міністар вайсковых)...»³⁷

Для будучай беларускай судовай систэмы Доўнар-Запольскі пропаноўваў гэткую тэрміналёгію:

«Па судовым справам трэба ўстанавіць гэтакія тэрміны: **галоўны tryбунал**, як кожны сэнат. Пры ім — **падкаморы земскі** — загадчык мяжоваю часцю. Угалоўны суд — **суд гродзкі**, гражданскі суд — **суд земскі**. Пры суду павінны быць **пракуратары, інтыгатары, або віжы** (следователи); міравы — **копны судзьдзя...** Суд засядае ў **судовай ізвібе**, ён назначае **судовыя рокі** (тэрміны), мае **нарады** — пасядзеныні, мае **намовы** (нарады), вядзе **рэцэсы** — пратаколы. На судзе выступаюць **умакаваныя** — адвакаты, каторыя падтримоўваюць або сторану **адпорную** (ответчик), або **павадовую** (истец)...»³⁸

37 Доўнар-Запольскі М. К пытанню аб найменьні дзяржаўных установаў // Вольная Беларусь. 26 траўня 1918.

38 Тамсама.

I, нарэшце, фінансавыя і мясцовыя органы гісторык прапанаваў называць наступным чынам:

«У фінансавым загадзе пры падскарбію земскім маецца рада — *скарбовы трывбунал*. Розныя чыноўнікі гэтага міністэрства носяць найменьні: *бірчых, паборцаў, скарбнікаў, рэфэрандароў, рэвізороў, шафароў...* Таможня — *мытная камора, пошліна — мыта*. Раскладка падаткаў — *разрубы, разъёмты...*

Гарадзкое самаўпраўленыне складаеца з рады галоўнай мескай (думы), гарадзкі галава — войт, гарадзкая ўправа — рада бурмістраў, а засядае рада ў ратушы...»³⁹

Гэта толькі невялікія фрагменты. Увесь артыкул, натуральна, ахопліваў большасць галінаў дзяржаўнага і грамадзкага жыцця, а ўсе прапанаваныя тэрміны забясьпечваліся адпаведнымі тлумачэннямі і аналагіямі. Заканчваўся артыкул прафэсара Доўнар-Запольскага гэткім заклікам:

«Я ўпрашаў бы землякоў не баяцца старасьвецкай праўнай тэрміналёгіі. Уся яна злажылася ў нас у 16-м веку; ёю нашыя продкі карысталіся аж да 18-га веку і часткаю нават да 1830-га году... Будзем аднаўляць наші праўныя язык зь Літоўскага Статуту... Тэрміналёгія Статуту ўтварылася ў часы нашай дзяржаўнай (панстравай) незалежнасці. Нам трэба расстацца з расійскім правам і тэрміналёгіяй. Гэта трэба і можна...»⁴⁰

У сінежні 1919 году шэф Вайскова-дыпляматычнай місіі БНР у Рызе палкоўнік Кастусь Езавітаў

39 Тамсама.

40 Тамсама.

зъвяртаецца да надзвычайнага пасла БНР у краінах Балтыі Кляўдыюша Душэўскага з рапартам, у якім прапануе заснаваць для адзначэння салдат і афіцэраў Асобнага атраду БНР пад камандаваньнем генэрала Станіслава Булак-Балаховіча і ўзыняцьця іх баявога духу Полацкі беларускі крыж. Разам з тым Езавітаў задумвае Полацкі беларускі крыж як найвышэйшую ўзнагароду БНР:

«Пропаную... зацьвердзіць тутака прэдстаўляемае пры гэтым “Палажэньне аб Полацкім Беларускім Крыжэ” і зацьвердзіць праект гэтага Крыжа і ордзенскай да яго стужкі. Дадатак: палажэньне і фатаграфія Крыжа і ордзенскай стужкі да яго. Палажэньне аб Ордзене “Полацкага Беларускага Крыжа”. I. Полацкі Беларускі Крыж зъяўляеца ядзіным ордзенам БНР і выдаецца як у вайсковыя, так і ў мірныя часы за асобыя заслугі грамадзянам БНР перад Бацькаўшчынаю. II. Ордзен мае пяць съцепеняў с падразьдзяленнем кожнай на мірную і вайсковую катэгорыі... V. Ордзен выдаецца кожны раз па пастанове Рады Міністраў БНР»⁴¹.

Гісторыя робіцца для тагачасных беларускіх палітыкаў і журналістаў невычэрпнай крыніцай аргумэнтаў у агітацыі і пропагандзе. Газэта «Звон» у верасьні 1919 году зъмясьціла рэдакцыйны артыкул «Як мы гэта разумеем»:

«...Цяпер мы кіруемся на Захад дзеля нашай палітычнай слабасці (маюцца на ўвазе надзеі тагачасных дзеячоў на Польшчу — С. А.), але нашая арыентацыя мае пад сабою цвёрдыя гістарычны

41 Архівы Беларускай Народнай Рэспублікі. Вільня—Нью-Ёрк—Менск—Прага, 1998. Т. 1. Кн. 1. С. 555–556.

*грунт і гістарычныя традыцыі, выпрабаваныя на-
шай гісторыяй і жыцьцём нашых прэдкаў»⁴².*

Падобнымі артыкуламі, праектамі і прапановамі поўніцца ўвесь тагачасны беларускі друк. Падзеі і героі беларускай гісторыі робяцца предметам вывучэння на тагачасных настаўніцкіх курсах, у беларускіх школах, уключаюцца ў падручнікі і чытанкі.

У тым самым часе пачынае шанавацца і зусім нядаўняя гісторыя. 25 сакавіка 1920 году, у другую гадавіну абвяшчэння незалежнасці Беларускай Народнай Рэспублікі, настаўнікі менскіх беларускіх школ вывелі сваіх вучняў на першую ў гісторыі дэманстрацыю з нагоды Дня Незалежнасці⁴³. У праваслаўных і каталіцкіх храмах Менску з удзелам дзяржаўных і грамадзкіх дзеячоў, вучняў менскіх беларускіх школаў у гэты дзень ішлі ўрачыстыя набажэнствы, а беларускія тэатральныя трупы давалі трывалы спэктаклі — а 16-й гадзіне ў «Беларускай хатцы» для дзяцей, і яшчэ два спэктаклі а 19-й гадзіне ў гарадзкім тэатры і «Беларускай хатцы» для публікі ўсіх узростаў⁴⁴.

У афіцыйных дакумэнтах, мэараандумах і зваротах Ураду БНР да замежных урадаў і міжнародных структураў робяцца пашираныя гістарычныя экспкурсы. У «Ноце Рады Народных Міністраў БНР Ураду Злучаных Штатаў Паўночнай Амэрыкі» за подпісам Вацлава Ластоўскага, напрыклад, пісалася:

42 Звон. 8 верасня 1919.

43 Улашчык М. Хроніка // Выбранае. Менск, 2001. С. 325.

44 Беларусь. 24 сакавіка 1920.

«Народ беларускі трапіў у Расейскую няволю ў самым канцы XVIII стагоддзя і адразу пачалася зь ім расправа. Першы ўдар быў скіраваны на нашу культуру і веру. Прасльедаваны гугенотаў у Францыі бледнуць перад тымі прасльедаваннямі, якія выносялі беларусы-уніяты ў Рәсей, наша ўніяцкае духавенства. Расея вынішчыла цэрквы, манастыры і іх маётнасці забрала, а кнігі напаліла. Блізка сто гадоў, да 1905 г., беларусы ня мелі права выдаць ніводнай кнігі на сваёй мове, ня мелі права маліца на сваёй мове...»⁴⁵

Пільную ўвагу дзеячы БНР звяртаюць на царкоўную сітуацыю ў Беларусі. Увесну 1920 году газэта «Беларусь» у артыкуле «Аб беларускім праваслаўі» выступіла з крытыкай русыфікатарскай пазыцыі Праваслаўнай царквы ў Беларусі⁴⁶. Артыкул гэты выклікаў абурэнне ў праваслаўных колах і лісты пратэсту ў рэдакцыю. Лёсіку нават давялося апраўдвацца⁴⁷. Тым ня менш, праз паўтара месяца «Беларусь» у артыкуле «Ці патрэбна беларусам вунія?» выступіла з праектам адраджэння Ўніяцкай царквы ў Беларусі:

«...Прызнаньне над сабою галавенства папы было б вельмі карыснае. Злучэньне цэркваў на Беларусі павінна ісьці па двух кірунках: у праваслаўных цэрквах служэнье вядзеца на славянскай мове па чыну грэцкаму, казаньні ідуць па-беларуску. У касьцёлах Беларусі міша служыцца па лаціне, дадатковае

45 Архівы Беларускай Народнай Рэспублікі. Т. 1. Кн. 2. С. 869.

46 Беларусь. 14 сакавіка 1920. С. 1–2. Артыкул падпісаны крыптанімам «Б.»

47 Гл.: Лёсік Я. Некалькі слоў беларускім съвяшчэннікам // Беларусь. 9 чэрвеня 1920.

набажэнства і казаньне адбываеца ў беларускай мове...»⁴⁸

Дзеячы БНР, якія гуртаваліся ў 1919–1920 гадах вакол газэты «Беларусь», адстойвалі права беларусаў на спадчыну ВКЛ, назыву «Літва» і на Вільню. Прычым тагачасныя выступы і публікацыі на гэтую тэму адрозніваліся аптымізмам і надзеяй на хуткі посьпех беларускай справы. Фактычна тады былі закладзеныя падмуркі сучасных патрыятычных канцэпцыяў гісторыі Беларусі і сформуляваныя іх асноўныя пастулаты. У лютым 1920 году Язэп Лёсік (пад псэўданімам «Я. Ксяневіч») выступіў з артыкулам «У справе тэрміну Літва»:

«... Даўнейшая Жму́дзь, а цяперашняя Літва не заўсёды навет належала да Літоўска-Беларускай дзяржавы... Сам народ спаў, а тэрмін Літва падказаў пакінуць усю гэтую “непрыемную гісторыю” на Жму́дзь, тым больш, што некаторыя съяўтлайшыя жму́дзіны ахвотна называлі сябе літоўцамі і лічылі гісторыю даўнейшай Беларуска-Літоўской дзяржавы сваёю гісторыяй. Няхай сабе цешацца: жму́дзіны народ невялічкі, і яго можна будзе зьесці, не баючыся яго гісторыі. Іншая справа Беларусь, Украіна...»⁴⁹

Час паказаў, наколькі наўным быў той аптымізм.

Праз тыдзень, 2 сакавіка 1920 году, Лёсік падтым самым псэўданімам апублікаваў артыкул «У справе прыналежнасці Вільні». Аўтар адстойваў беларускасць Вільні і сцьвярджаў, што пры вызначэнні дзяржаўнай і нацыянальнай прыналежнасці таго

48 Беларусь. 21 красавіка 1920. Артыкул падпісаны крыптанімам «А.».

49 Беларусь. 26 лютага 1920.

або іншага гораду ня трэба зьвяртаць увагу на склад яго насельніцтва:

«У межах этнаграфічнага рассяялення беларускага народа ўсе гарады **беларускія**. Культурная асыміляцыя — зъяўленье штучнае, часовае, ненатуральнае. Калі беларускія гарады маглі апалаюцца ці абмаскаліцца, то гэтакім парадкам яны могуць і абеларусіцца»⁵⁰.

У Менску пачынаюць чытаць лекцыі па гісторыі Беларусі. У студзені 1920 году «Беларусь» паведамляе:

«У таварыстве “Хрысьціянска-дэмакратычнай злучнасці” па нядзелях чытаюцца для народа лекцыі. Па сьвятой гісторыі чытае кс. Абрантовіч, па гісторыі Беларусі — член Рады Пупко»⁵¹.

Адначасова з прапагандай беларускай гісторыі і спадчыны ВКЛ беларускія дзеячы задумваюцца над tym, дзе ёсьць цэнтар Беларусі, які горад будзе сталіцай новаабвешчанай беларускай дзяржавы. Акт 25 Сакавіка замацоўваў Вільню ў складзе БНР, але бурлівыя палітычныя падзеі і больш моцныя геапалітычныя гульцы рэгіёну пакінулі старую сталіцу па-за ўплывам дзеячоў БНР. Горад па чарзе абвяшчаўся сталіцай незалежнай Літвы, сталіцай Літоўска-Беларускай ССР, марыянэтачнай Сярэдняй Літвы і, нарэшце, у 1922 годзе быў уключаны ў склад Другой Рэчы Паспалітай як цэнтар Віленскага ваяводзтва.

У такой сітуацыі на першае месца вылучыўся Менск як другі пасёлі Вільні горад Беларусі. Пры

50 Беларусь. 2 сакавіка 1920.

51 Беларусь. 23 студзеня 1920.

тым, што самі дзяржаўныя дзеячы БНР яшчэ ня трацілі надзеі на здабыць цё Вільні або толькі разважалі, які горад будзе другой сталіцай, развязіць палітычных падзеяў і сымпатай творчай інтэлігенцыі скілілі шалі на бок Менску.

У адным зь лістоў да прэм'ер-міністра БНР Антона Луцкевіча ў верасьні 1919 году Макар Косьцевіч называе Менск «сэрцам Беларусі»⁵². У каstryчніку таго самага года менская беларуская газета «Звон» паўтарае тую самую думку: «Менск — сэрца Беларусі, яе этнографічная сталіца...»⁵³

Менск становіцца сталіцай

У другой палове 1919 — пачатку 1920 году менавіта ў Менску сканцэнтраваліся асноўныя палітычныя і творчыя сілы Беларускай Народнай Рэспублікі.

У чэрвені 1919 году на акупаванай Польшчай Віленшчыне з ініцыятывы палякаў адбыліся выбары дэлегатаў на Беларускі зъезд Віленшчыны і Горадзеншчыны, які прайшоў насуперак польскому сцэнару. Палякі спадзяваліся, што зъезд прыме пастанову аб далучэнні Віленшчыны да Польшчы, але дэлегаты выказаліся за незалежную Беларускую рэспубліку, абраў Цэнтральную Беларускую Раду Віленшчыны і Горадзеншчыны і прывіталі тэлеграмай Урад БНР як сваю ўладу⁵⁴. У склад Рады

52 Архівы Беларускай Народнай Рэспублікі. Т. 1. Кн. 1. С. 435.

53 Звон. 10 каstryчніка 1919.

54 Архівы Беларускай Народнай Рэспублікі. Т. 1. Кн. 1. С. 364; Кн. 2. С. 1191.

ўвайшлі Кляўдышу Душэўскі (старшыня), Янка Станкевіч (адзін з намеснікаў), Браніслаў Тарашкевіч (сакратар), Павал Аляксюк, Тамаш Грыб, Янка Чарапук ды іншыя.

У другой палове году кіраўніцтва віленскай Рады (12 чалавек) было кааптавана ў склад Рады БНР як паўнамоцнае прадстаўніцтва насельніцтва Віленшчыны і Горадзеншчыны (паколькі ў часе Ўсебеларускага зьезду 1917 году Вільня была адрэзаная ад астатніх Беларусі лініяй фронту) і часткова перабралася ў Менск.

У Менску ў той пэрыяд знаходзіліся старшыня Рады БНР і рэдактар штодзённай газэты «Беларусь» Язэп Лёсік, намеснікі старшыні Рады БНР Аркадзь Смоліч і Аляксандар Уласаў, сакратар Рады БНР Пётра Крачэўскі, а таксама Антон Аўсянік, Палута Бадунова, Вацлаў Іваноўскі, Вацлаў Ластоўскі, Макар Косьцевіч (Краўцоў Макар), Язэп Мамонька, Мікола Шыла, Францішак Аляхновіч, Зымітрок Бядуля, Янка Бялькевіч, Максім Гарэцкі, Усевалад Ігнатоўскі, Ігнат Канчэўскі, Яўхім Карскі, Антон Неканда-Трэпка, Ядвіга Луцэвіч, Ян Луцэвіч (Янка Купала), Антон Лявіцкі (Ядвігін Ш.), Аляксандар Прушынскі (Алесь Гарун), Рамуальд Зямкевіч, Уладзіслаў Галубок, Фларыян Ждановіч, Уладзімер Тэраўскі, Язэп Драздовіч, айцы Фабіян Абрантовіч, Андрэй Цікота ды многія-многія іншыя — сотні палітычных, культурных і рэлігійных працаўнікоў.

Першую палову 1919 году Менск знаходзіўся ў руках бальшавіцкіх камісараў Літоўска-Беларускай ССР. Расейская Надзвычайная камісія (ЧК) ужо ў tym часе пачала перасъедаваць беларускія нацыянальныя кадры і змагацца зь беларускай

культурай. Члены ўраду ЛітБелу, беларускія нацыянал-бальшавікі Язэп Дыла, Усевалад Фальскі і Фабіян Шантыр былі арыштаваныя ЧК паводле абвінавачаньня ў спробах «организовать независимую белорусскую компартию», што «подрывало Советскую власть» у Беларусі⁵⁵. Пазыней Шантыр быў расстрэляны, Дыла — высланы зь Беларусі, а Фальскі цудам выратаваўся з-пад расстрэлу — яму далі пяць гадоў смаленскай катаржнай турмы.

У пачатку жніўня 1919 году польскія аддзелы генэрала Станіслава Шаптыцкага пачалі набліжацца да Менску і 8 жніўня ўвайшлі ў горад. Бальшавікі ўцяклі ў Смаленск, захапіўшы з сабою ў якасьці закладнікаў вялікую группу беларускіх дзеячоў, якія ў Менску на той час займалі розныя, пераважна непалітычныя пасады. Сярод іх былі Вацлаў Іваноўскі, Антон Трэпка, айцец Андрэй Цікота⁵⁶.

Перад адыходам бальшавікі паспрабавалі на несыці шкоду гарадзкой эканоміцы і гаспадарцы — яны вывезылі харчовыя запасы, абсталяванье пра-мысловых прадпрыемстваў, майстэрняў і друкарні, мэблю гарадзкіх установаў, а таксама абрабавалі асобныя прыватныя кватэры. Першы нумар газеты «Звон» гэткім чынам адгукнуўся на адыход бальшавікоў зь Менску:

«...Бальшавікі аграбілі горад даічэнту; былі вывезены ня толькі розныя машины, але нават хатнія прылады — крэслы, ложкі, місکі... Няхай жа

55 Арлоў У. Імёны Свабоды. Менск, 2007. С. 149.

56 Некаторыя закладнікі, у тым ліку Вацлаў Іваноўскі, былі выпушчаныя на волю і вярнуліся ў Менск толькі праз паўгода, у студзені 1920-га. Гл.: Архівы Беларускай Народнай Рэспублікі. Т. 1. Кн. 1. С. 590–591.

ім будзе калом зямля, тым маскоўскім бальшавіком, што давялі наш слаўны горад да такога цяжкага і галоднага становішка»⁵⁷.

Але яшчэ большымі былі культурныя страты, якія бальшавікі нанеслі тады беларускаму руху — падчас адыходу ЧК зьнішчыла наклады некалькіх нумароў розных пэрыёдыкаў і вывезла з сабой у Смаленск увесь аграмадны склад беларускай кнігарні. Вось як пра гэтае няшчаснае здарэнне пісаў «Звон»:

«Апошнім часам яна (беларуская кнігарня — С. А.) месцілася на Захараўскай вуліцы №18... Яе вывезълі бальшавікі на Маскоўшчыну. Беларускія кніжкі друкаваліся цяжкай працай беларускіх работнікаў і выдаваліся коштам ахвяр прыхільнікаў беларускага руху. Яны дарма раздаваліся ў беларускія вёскі і сёлы... Тым часам бальшавікі не пасаромеліся адабраць іх у народу і вывезъці да сябе на Маскоўшчыну. Усяго было забрана беларускіх кніг па старой даваеннай цэнам будзе каля 500.000. Так была аграблена ў нашага народу яго духоўная справа»⁵⁸.

Пасьля адыходу бальшавікоў Менск на 11 месцаў (8 жніўня 1919 — 11 ліпеня 1920) трапіў пад акупацыю Польшчы. Нягледзячы на розныя абмержаваныні і нават рэпрэсіі з боку мясцовых польскіх урадоўцаў гэты год увайшоў у гісторыю як час аптымізму і вялікіх надзеяў дзеячоў БНР.

З прыходам палякаў для кіраванья горадам быў створаны часовы магістрат. Гэтая старонка гісторыі

57 Звон. 25 жніўня 1919.

58 Звон. 12 верасьня 1919.

Менску замоўчаеца сёньняшнімі гісторыкамі. У акадэмічнай «Гісторыі Менску» 2006 году пра гэта няма ні слова. Тым часам у акадэмічным выданьні «Істории Минска» 1957 году гэтую падзею замаўчаць не наважыліся:

«По поручению белополяков националисты создали в Минске магистрат, который помогал захватчикам соблюдать в городе зверский оккупационный режим. Белорусские националисты с холопской услугливостью приветствовали Пилсудского в момент его приезда в Минск, называли этого палача “освободителем” Белоруссии»⁵⁹.

Краўцоў Макар пра гэтую падзею напісаў інакш:

«Часовы Нацыянальны камітэт па праразыцыі палякоў ахвотна дэлегаваў сваіх прадстаўнікоў у назначаны часова Магістрат, Съледчую Камісію па рэвізіі арыштованых, якіх вастрог ня мог навет зъмясьціць, і ў іншыя грамадзкія дробныя інстытуцыі»⁶⁰.

Афіцыйнае справаводзства ў магістраце пачалі весьці часткова па-беларуску. Гэта была знамянальная падзея — упершыню за два з паловай стагоддзьдзі і пасля 128 гадоў расейскага панаванья ў горадзе работнікі, якія атрымлівалі заробкі з гарадзкога бюджету (настаўнікі школаў, працаўнікі камунальных службаў і інш.) распісваліся за атрыманьне заробку ў беларускамоўных ведамасцях, па-беларуску таксама пісаліся скаргі і падаваліся прашэнні⁶¹.

59 История Минска. Минск, 1957. С. 286–287.

60 Краўцоў Макар. Рада Беларускай Народнай Рэспублікі. С. 53.

61 Гл. ДАМН. Увесь фонд 1806.

Дапамога магістрату ў «соблюдении в городе зверского оккупационного режима» выявілася, напрыклад, у вяртаньні менскім вуліцам іх спрадвежных назваў. Справа ўтым, што за месяц да свайго адыходу зь Менску бальшавікі зъмянілі назвы большасці цэнтральных вуліц гораду. У пачатку ліпеня 1919 году «Звезда» пісала:

«По постановлению исполкома улицы г. Минска переименованы следующим образом:

*Губернаторская — улицей Маркса,
Захарьевская — Советской,
Подгорная — им. Свердлова,
Скобелевская — Красноармейской,
Крещенская — им. Урицкого,
Юрьевская — им. Февральской революции,
Полицейская — Пролетарской,
Преображенская — Интернациональной,
Юбилейная пл. — пл. 25-го Октября,
Троицко-Базарная пл. — пл. им. Парижской
Коммуны,*

*пл. у вокзала Либ.-Ром. ж. д. — пл. 18-го Октября
1905 года,*

*Петропавловская — им. Володарского,
Богадельная — Коммунистической,
Койдановская — им. Лассаля,
Архиерейский пер. — им. Достоевского,
Георгиевская — им. Толстого»⁶².*

Новы магістрат прыняў пастанову аб вяртаньні менскім вуліцам іх старых назваў — прычым аўтэнтычных, яшчэ з дарасейскіх часоў. У пачатку верасьня 1919 году «Звон» паведаміў:

62 К переименованию улиц Минска // Звезда. 3 ліпеня 1919.

«Подлуг пастановы Магістрату, пераймяноўваюцца вось якія вуліцы м. Менска:

*Петрапаўлаўская — на Дамініканскую,
Губэрнатарская — на Францішканскую,
Крашчэнская — на Валошскую,
Багадзельная — на Фэліцыянскую,
Прэабражэнская — на Зборавую,
Тарговая — на Зыбіцкую,
Паліцэйская — на Мастовую,
Скобелеўская — на Кашарскую,
Манастырскі пер. — на Бэрнардынскі пер.,
Пляц Волі — на Катэдральны пляц»⁶³.*

З гэтага відаць, якія ў абодвух бакоў былі ідэалёгія, прыярытэты і мэты. Бальшавікі, хоць і мянялі царскія назвы на свае камуністычныя, але не забыліся і на Дастаеўскага з Талстым. Гэта быў другі крок наперад на шляху русыфікацыі — нават дэкларуючы інтэрнацыяналізм, бальшавікі заставаліся вялікадзяржаўнымі расейцамі. Менскі магістрат пад кіраўніцтвам мясцовага польскага дзеяча Доўнар-Запольскага рабіў крок назад, у бок справядлівасці і аднаўлення гістарычнай памяці — ён вяртаў гораду спрадвечныя, аўтэнтычныя назвы-помнікі. Канкурэнцыя ў сфэры тапанімікі, як убачым далей, працягвалася да сярэдзіны 20-х гадоў.

Калі ўвесну таго году польскія аддзелы захапілі Вільню, галоўнакамандуючы польскага войска Юзэф Пілсудзкі 22 красавіка выдаў адозву да насельніцтва былога Вялікага Княства Літоўскага. Як толькі 8 жніўня палякі ўвайшлі ў Менск, тая адозва,

63 Перайменаванье вуліц // Звон. 8 верасьня 1919.

надрукаваная па-польску і па-беларуску, зъявілася на вуліцах гораду. Пілсудзкі пісаў, што Беларусь шмат гадоў ня ведае свабоды, што яна ўвесь час знаходзілася пад гвалтам — расейскім, нямецкім, бальшавіцкім, і абыцаў вызваленьне:

«...Гэткая безупынная няволя, добра вядомая мне самому як радзіўшамуся на гэтай неічасцілівай зямельцы, павінна быць урэшце спынена. Польскае войска, прыйшоўшае на Беларусь, нясе ўсім Вам свабоду... Хачу Вам даць магчымасць развязаць унутраныя нацыянальныя і рэлігійныя справы так, як самі захочаце, безь якога-небудзь гвалту або націску з боку Польшчы»⁶⁴.

Адначасова з уступленьнем у Менск Пілсудзкі выдаў і яшчэ адну адозву да беларускага насельніцтва. Ён адзначаў доўгае сужыцьцё беларускага і польскага народаў і пісаў, што прыйшоўшая польскія войскі адчынілі зноў для Беларусі магчымасць далейшага шчасльвага сужыцьця двух братніх народаў: «...Хацеў бы бачыць гэты край вольным паміж вольнымі народамі»⁶⁵. А пра дачыненьні Беларусі з Польшчаю Пілсудзкі пісаў, што Беларусь будзе гаварыць з Польшчаю «як роўны з роўным і вольны з вольным»⁶⁶.

20 жніўня 1919 году польскія ўлады выдалі загад №2 аб карыстаньні беларускай моваю:

«Ст. I На абшарах, занятых польскімі войскамі, урадовай мовай лічыцца мова польская. Урадовыя загады будуць выдавацца ў польскай мове побач зь

64 Цыт. паводле: Ігнатоўскі У. Гісторыя Беларусі ў XIX і ў пачатку XX стагоддзя. Менск, 1926. С. 246.

65 Тамсама. С. 248.

66 Тамсама.

перакладам іх на мову беларускую. Першае месца займае аснова польской мовы.

*Ст. II У сваіх зносінах з уладай насяленъне можа ўжывашь побач з польской і мову беларускую*⁶⁷.

18–19 верасьня 1919 году адбыўся візит Начальніка Польскай дзяржавы Юзэфа Пілсудзкага ў Менск. Гэтая падзея стала яшчэ адным штуршком для энтузіазму ў беларускіх колах. Падчас візыту Пілсудзкі двойчы на афіцыйных урачыстасцях прамаўляў па-беларуску.

18 верасьня на ўрачыстасці ў галоўнай залі Шляхоцкага дому на Дамініканскай вуліцы першаю Пілсудзкага вітала дэлегацыя Беларускага нацыянальнага камітэту, створанага ў жніўні пасля прыходу палякаў. Старшыня БНК А. Прушынскі (Алесь Гарун) зачытаў прывітальны адрас па-беларуску:

«*Мінае ўжо шосты тыдзень, як мы, тубыльцы гэтага места, слаўнага сэрца Беларусі — Менску, живем спакойным жыцьцём. Развеяўся той чырвоны туман, каторы вісеў над намі гэтыхя доўгія месяцы... Але, гаворачы словамі вешчага Баяна нашага, плачуць яшчэ маткі ў Віцебску, стогнуць людзі ў Магілёве, маўчыць, бо забаронены, хаўтурны голас абымшэлых званіцаў Смаленску, адкуль кожны дзень прыходзяць весткі пра новыя і новыя няявінныя ахвяры... Мы верым і спадзяємся, што разам з вольным Менскам, Вільній і сівой Горадняй вольнымі і шчаслівымі будуць у вольнай і незалежнай Беларускай Рэспубліцы нашыя адвечныя астрогі на рубяжах Масквы — Віцебск і Магілёў, і стары Смаленск. Гэтага мы спадзяємся, у гэта мы верым, а*

67 Тамсама. С. 247.

гэтымі надзеяй і верай абдараўаў нас братні народ, каторага слаўнаму прадстаўніку гатовы мы сказаць на Меничыне ня толькі нашае сягоньняшнє “дзякую”, але і заўсёды: “Здароў будзь, прыходзь да нас, госьцю мілы, суседзе дарагі”»⁶⁸.

Пасьля прамовы Алеся Гаруна Пілсудзкі зь цікавасцю доўга размаўляў зь беларусамі і толькі пасьля выслушаў прывітаныне ад мясцовых палякаў. На наступны дзень а 13-й гадзіне адбылася найважнейшая падзея візыту кіраўніка адроджанай Польшчы ў Менск — прыём 44 дэпутацыяў ад нацыянальных, рэлігійных і грамадзка-палітычных згуртаванняў Меншчыны і суседніх абшараў Беларусі. Спачатку выступілі каталіцкі і праваслаўны біскупы — Зыгмунт Лазінскі і Мэльхісэдэк, а таксама прадстаўнікі мусульманаў і габрэяў. Выступілі таксама прадстаўнікі «Польскай рады зямлі Менскай», шляхты і іншых.

Ад беларусаў было трох прамоўцы — прадстаўнік сялянаў Меншчыны, член менскага земства Міканор Ярашэвіч і старшина БНК Аляксандар Прушынскі. Першы і трэці прамаўлялі па-беларуску, а Ярашэвіч — па-расейску і з патрабаваннем прызнаць афіцыйны статус расейскай мовы, бо, маўляў, народная мова беларусаў зьяўляецца часткай расейскай, а літаратурная беларуская мова яшчэ толькі распрацоўваецца і незразумелая большасці беларусаў⁶⁹.

68 Цыт. паводле: Астрога В., Скалабан В. Пілсудскі ў Менску. Хроніка аднаго візіту // Спадчына. 1998. №4. С. 38. Гл. таксама: Звон. 1 каstryчніка 1919.

69 Астрога В., Скалабан В. Пілсудскі ў Менску. Хроніка аднаго візіту. С. 44.

Выслушаўшы ўсіх прамоўцаў і ўсе дэпутацыі, Юзэф Пілсудзкі выступіў з прамовай у адказ. Большасть прысутных у Вялікай залі Шляхоцкага дому былі зь першых яго словаў шакаваныя, бо прамаўляў Начальнік польскай дзяржавы на добрай беларускай мове:

«Шчыра дзякую за выказаныя мне як Галаве польскага войска і Польскай дзяржавы прывітаныні. Як сын гэтая зямлі я добра ведаю гаротнае палажэнье яе, якое было заўсёды доляю яе насельніцтва. Дзяды нашыя ня бачылі ніколі нічога лепшага за гвалт, муки і злачынствы... Польша йдзе на ўскраіны не дзеля таго, каб навязаць сваю волю. Я выдаў Адозву, пацверджаную вышэйшай уладаю — Польскім Соймам, што гэтай зямлі ніхто нічога гвалтам накідаць ня будзе, яна будзе вольнаю, і само насяленнё вырашиць формы свайго палітычнага быту. Я даў слова і трymаюся яго моцна. Насельніцтва будзе пакліканы да выбараў органаў мясцовага самакіравання, а затым надыдзе час, калі вы зможаце выказаць свае думкі і пажаданыні пра дзяржаўны лад. І ў першым, і ў другім выпадках дадзеная будзе поўная свабода, без усялякіх рэлігійных, нацыянальных або клясавых абмежаванняў»⁷⁰.

А далей Пілсудзкі ўразіў прысутных яшчэ больш, бо паабяцаў Беларусі дзяржаўнасць і незалежнасць:

«Я буду ганарыцца Польшчаю, польскім войскам і самім сабою, калі змагу даць гэтай зямлі найвышэйшы дар, зъ якога яна гэтулькі часу не карысталася, — дар волі. Жадаю вам поўнага посьпеху ў працы, якая

ў атмасфэры поўнай волі зъяднае ўсіх. Пакуль я буду камандаваць польскім войскам, я гарантую вам дакляраваную свабоду. Я веру і спадзяюся, што гэтая зямля як асобная адзінка зойме належнае ёй месца ў сусветным ліку дзяржаўных нароўдаў»⁷¹.

Прысутны пры гэтым польскі ўрадовец з Баранавічаў К. Рдултоўскі гэткім чынам апісаў расчараванье і прыкрыя пачуцьці мясцовых палякаў:

«Для большасці з нас, палякаў, не знаёмых з палітычнымі праектамі Пілсудзкага, абедзьве гэтыя беларускія прамовы пакінулі дзіўнае і турботнае ўражаныне. Нават той факт, што прывітаныне было прамоўлена не па-польску, рабіў для польскіх вушэй пэўную прыкрасу. Столькі гадоў мы чакалі яго па-польску, але, калі яно адбылося, Начальнік дзяржавы зъянрнуўся па-беларуску да людзей, якія дасканала ведалі польскую мову...»⁷²

Пад вечар таго дня перад самым ад'ездам Начальніка Польскай дзяржавы ўстрывожаныя генэральны камісар Цывільнага ўраду Ўсходніх земляў Ежи Асмалоўскі і яго намеснік, кіраунік Цывільнага ўраду Менскай акругі Ўладыслаў Рачкевіч запрасілі Пілсудзкага ў кабінет да Рачкевіча на «філіжанку кавы і кубак віна». Там яны сталі пераконваць Начальніка, што Меншчына нічым не адрозніваецца ад Віленшчыны і зъяўляеца такой самай польскай тэрыторыяй, што тут паўсюль існуюць шляхецкія засыценкі, якія захоўваюць польскія традыцыі. Пілсудзкі, аднак, паводле ўспамінаў Асмалоўскага, цвёрда заяўіў у адказ:

71 Тамсама. С. 45–46.

72 Тамсама. С. 46.

«Вільня ёсьць і мае застаца ў сваім характары асяродкам польскаясъці на ўсходніх землях. Менск павінен стаць асяродкам беларускіх земляў»⁷³.

19 верасня Пілсудзкі прыняў у сябе дэлегацыю найвышэйшага органу Рады БНР — Сэн্যёрэн-Канвэнту ў складзе Я. Лёсіка, А. Смоліча, А. Аўсяніка, кс. Ф. Абрантовіча, М. Шылы, А. Прушынскага і Я. Мамонькі. Падчас размовы ён паабяцаў усялякае спрыяньне школьнім і культурным справам беларусаў, згадзіўся са стварэннем Беларускай вайсковай камісіі для фармаванья беларускага войска і даў дазвол на аднаўленье дзейнасці Рады БНР, гарантаваўши радным недатыкальнасць⁷⁴. З гэтага відаць, што як і ў сваіх адозвах, Пілсудзкі шмат усяго абяцаў беларусам ва ўнутраных спраўах, адмаўляючыся даць ім нейкія права ў зьнешніх зносінах і прызнаць незалежнасць Беларусі.

Час — і зусім недалёкі — паказаў, што слова свайго Пілсудзкі трymаўся ня моцна і што «ганарыцца Польшчаю, польскім войскам і самім сабою» яму калі і давялося, дык не з прычыны таго, што даў ён «гэтай зямлі найвышэйшы дар, зь якога яна гэтуль-кі часу не карысталася, — дар волі». Пілсудзкі не хацеў траціць усходнія землі былой Рэчы Паспалітай, якія яна мела да 1772 году, а новым у гэтым праекце быў усяго толькі фэдэралісцкі лад, які ён плянаваў для адроджанай Польшчы, а таксама Літвы, Беларусі і Ўкраіны. Ужо ў лютым 1920 году Пілсудзкі заявіў, што падтрымае культурныя патрабаванні белару-

73 Тамсама. С. 50.

74 Архівы Беларускай Народнай Рэспублікі. Т. 1. Кн. 1. С. 433–435.

саў, але палітычных саступак на карысцьцу «беларускай фікцыі» рабіць не жадае і ня будзе⁷⁵.

Прайшло яшчэ няшмат гістарычнага часу, і Пілсудзкі забыўся і пра падтрымку «культурных патрабаванняў» беларусаў. Неўзабаве начальнік польскай дзяржавы згадзіўся на Рыскі мір 1921 году, якім Беларусь падзялялася на дзіве часткі паміж Польшчай і Савецкай Расеяй. Прамотарамі гэтай мірнай дамовы былі польскія шавіністы з колаў нацыянальнай дэмакратыі Рамана Дмоўскага. Вельмі хутка ў польскім «заборы» пачалася гвалтоўная і грубая палянізацыя, якой «сын гэтае зямлі» зусім не перашкаджаў.

Але ў першыя месяцы польскай акупациі Менску пра будучыя падзеі яшчэ ніхто ня ведаў, і многія беларусы лёталі па Менску акрыленыя. «Звон» вітаў Пілсудзкага гэткім аптымістычным пасажам:

«... Для нас, беларусаў, прыезд у Менск творцы польскага войска і незалежнай Польшчы мае асаблівае, гістарычнае значэнне... Мы добра ведаем, што і Касцюшку, і Міцкевіча, і паўстанцаў — адным словам, увесе польскі рамантызм... дала Польшчы беларуская зямля. На беларускай зямлі вырас і Пілсудзкі. Тоэ, што зрабіў Пілсудзкі для Польшчы, ставіць яго разам з успомненымі людзьмі, што выгадаваліся на беларускай зямельцы на гонар Польшчы. Але мы спадзяемся, што для Беларусі імя Пілсудзкага будзе яшчэ больш значным і слаўным. Пілсудзкі — наступнік вялікіх традыцыяў — сучаснік адраджэння беларускай дзяржаўнасці. Нават незалежна ад старанняў асобных людзей Беларусь

75 Энцыклапедыя гісторыі Беларусі. Т. 5. Менск, 1999. С. 493.

хутка ўжо зойме належнае ёй месца сярод народаў і дзяржаваў... Пілсудзкі мусіць дапамагчы нам, прыняўши праграму беларускай дзяржаўнасці... Хвіліна для Беларусі паважная. Съядомыя гэтай павагі, мы разам з усімі радасна вітаем нашага вялікага земляка ў сэрыцы зямлі беларускай, найстарым Менску...»⁷⁶

У Менску закіпела работа. За кароткі час быў наладжаны выхад беларускай газэты «Звон» (рэдактарка — дзяячка хрысьціянска-дэмакратычнага руху, выкладчыца Менскай беларускай гімназіі Ядвіга Луцэвіч-Іваноўская, перыядычнасць — тро разы на тыдзень, першы нумар — 25 жніўня). «Звон» у кастрычніку быў ператвораны ў штодзённую газэту «Беларусь» (рэдактарка Ядвіга Луцэвіч, пазней Язэп Лёсік, першы нумар — 21 кастрычніка). Апрача газэтаў у Менску выходзілі часопісы «Беларускае жыццё» і «Рунь».

Усяго за некалькі тыдняў разгарнулі сваю працу Беларуская школьная рада Меншчыны, Беларускія настаўніцкія курсы, у Менску адкрылася Беларуская гімназія, тро прагімназіі, на Меншчыне — больш за 100 беларускіх школаў, агулам па Беларусі — каля 350.

Пад кантролем Беларускага нацыянальнага камітэту камісія ў складзе У. Ігнатоўскага і Я. Карскага правяла беларусізацыю Менскага беларускага пэдагагічнага інстытуту — перад вяртаньнем у Менск у ліпені 1920 году бальшавікоў гэтая ўстанова, фактычна, была рэарганізаваная ў беларускі ўніверсітэт.

76 Астрога В., Скалабан В. Пілсудскі ў Менску. Хроніка аднаго візіту. С. 34–35.

Міністэрства асьветы БНР заснавала Менскае асьветнае выдавецтва. Выйшлі з друку новыя падручнікі і навучальныя дапаможнікі, у тым ліку «Кароткі нарыс гісторыі Беларусі» У. Ігнатоўскага, «Гісторыя беларускае літаратуры» М. Гарэцкага, «Геаграфія Беларусі» А. Смоліча і інш.

Пачалі актыўную працу чатыры тэатральныя трупы — створанага пад эгідай Ураду БНР Беларускага нацыянальнага тэатру (кіраунік Ф. Аляхновіч); Першага беларускага таварыства драмы і камэдыі (кіраунік Ф. Ждановіч); Менскага таварыства працаўнікоў беларускага мастацтва і тэатру (кіраунікі У. Галубок і У. Фальскі) і драматычнай сэкцыі Беларускай тэатральнай грамады (моладзевая трупа). Пры тэатрах працавалі танцавальны ансамбль Ч. Родзевіча і хор У. Тэраўскага.

Менскія газэты з захапленнем пісалі пра пастаўноўку «Паўлінкі» з У. Галубком у ролі пана Быкоўскага і пра выступы хору Тэраўскага. Тэатральныя трупы пачалі гастралі па Меншчыне — адбыліся спектаклі ў Барысаве, Жлобіне, Заслаўі, Койданаве, Орши, Радашковічах. У горадзе працавалі шматлікія беларускія гурткі мастацкай самадзейнасці. Міністэрства асьветы БНР выдала для аматарскіх тэатраў зборнік п'ес⁷⁷.

Усё гэта давалася нялёгка, бо польская адміністрацыя і вайскоўцы ня надта спрыялі беларусам, а часам і адкрыта перашкаджалі. Ажыццяўлялася цэнзура газетаў, — некаторыя нумары кан-

77 Больш падрабязна гл.: Сідарэвіч А. Беларуская Народная Рэспубліка // Энцыклапедыя гісторыі Беларусі. Т. 1. Менск, 1993. С. 384–390.

фіскоўваліся або выходзілі зь белымі плямамі. Настаўніцкі інстытут і Беларускую гімназію ўжо празь месяц пазбавілі памяшканья⁷⁸, даўши, што праўда, гроши на адкрыццё настаўніцкіх курсаў⁷⁹. Тым ня менш беларускія дзеячы ня страчвалі аптымізму. У лістападзе Аркадзь Смоліч пісаў зь Менску ў Варшаву да Антона Луцкевіча:

«Скажу толькі наогул — што наша праца нармальна разъвіваецца і паскараеецца, што павінна было б даваць нам усякія ясныя надзеі — нягледзячы нават на ўсю няпэўнасць становіща і правакацыю, якой мы акружаны»⁸⁰.

У канцы лютага 1920 году Смоліч зь Менску пісаў да таго самага адрасата зь яшчэ большым аптымізмам:

«За апошнія тыдні, пасля майго прыезду з Варшавы, справа нашая ідзець шляхам канкрэтнай работы. Усё шырэй і шырэй разъвіваецца інструктарская арганізацыя; цяпер лік інструктароў перайшоў 20; да таго ж праца іх мусіць канцэнтравацца ў Меничыне: толькі тут палякі даюць ім працаўць. Ясна, што разам з тым растуць, як грыбы, арганізацыі, прыбывае новых людзей. Наагул — мы расьцем. Гэта відаць нават з пашырэння газеты, якая цяпер б'еца, здаеца, у 3000 экз... Ідзець выдавецтва. За апошні месяц выдана 5–6 кніжак. Маём масуматар'ялу да друку, як прыгожага пісьменства, так і школьніх падручнікаў. Асаблівы ўраджай на драматургаў...»⁸¹

78 Ня маюць прытулку // Звон. 10 каstryчніка 1919.

79 Архівы Беларускай Народнай Рэспублікі. Т. 1. Кн.1. С. 513.

80 Тамсама. С. 512.

81 Тамсама. С. 695.

Гэтая тытанічная праца некалькіх сотняў людзей суправаджалася вялікай ахвярнасцю і падзывіжніцтвам. Школьныя інспектары БНР, пра якіх кажа Смоліч, ігнаравалі забарону палякаў арганізоўваць беларускія школы на тэрыторыі Захоўнай Беларусі — на Віленшчыне і Горадзеншчыне. За гэта іх лавілі, арыштоўвалі і, нават, жорстка зьбівалі — тым менш праца на тых абліках працягвалася і кансьпірацыйна.

20 верасьня супрацоўнік газэты «Звон» Макар Косьцевіч пісаў прэм'ер-міністру БНР Антону Луцкевічу ў Варшаву:

«... Выбачай, браце, за гэтакі стыль, але што ж зрабіць, калі я ўжо трох дні не абедаю і трэйцюю ноч мучуся ад бяssonьніцы, а да доктара сходзіць ня маю за што. Мне брыдка пісаць табе пра гэта. 4 гадз. 10 мін. пасля поўначы, а я заснуць не магу... Трэба ж яичэ тое-сёе прыгатаваць для «Звона»»⁸².

Так маглі працаваць толькі гранічна адданыя беларускай справе людзі, якія сівята верылі ў сваю рацыю і адчайна прагнулі перамогі сваіх ідэяў. Гераічныя выслікі сотняў менскіх працаўнікоў і тысяч іншых па ўсёй Беларусі зрабілі магчымым узынікненне БССР, а пазней і Рэспублікі Беларусь. Бяз тых герояў беларускай дзяржаўнасці магло і ня быць.

Натуральная, што ў сітуацыі барацьбы супраць польскіх культурных уплываў і надзеі на хуткую дзяржаўную незалежнасць беларускія дзеячы, верныя прынцыпу гістарызму, не маглі не звярнуць увагі на гісторыю і помнікі «сэрца зямлі беларускай, найстарога Менску».

Апалёгія «нашага Старога Менску»

Летам 1919 году ў Менску разгарнулі сваю дзейнасьць два Таварысты, якія займаліся апекай над помнікамі гісторыі і культуры. Гэта «Towarzystwo opieki nad zabytkami ziemi Mińskiej» і «Менскае таварыства гісторыі і старажытнасьці». У склад першага, якое дзейнічала як філія Варшаўскага таварыства апекі над помнікамі мастацтва і культуры (часам, у беларускім друку гэтую структуру называлі «Менскі саюз Варшаўскага таварыства апекі...»), уваходзілі прадстаўнікі мясцовай польскай інтэлігенцыі і шляхты. У склад другога ўвайшлі прадстаўнікі мясцовай беларускай інтэлігенцыі (у тым ліку абруслёя беларусы), а таксама некаторыя зь мясцовых расейцаў — выкладчыкаў былога Настаўніцкага інстытуту.

Дзейнасьць Менскага таварыства, якое прыстварэньні, сярод іншага, ставіла сабе за мэтu «ахову помнікаў гісторыі і культуры, утварэньне гісторыка-археалагічнага музею», была неўзабаве польскімі ўладамі забароненая⁸³. Тым ня менш, з прычыны таго, што некаторыя яго актыўныя ўдзельнікі працавалі выкладчыкамі ў Менскім беларускім пэдагагічным інстытуце, дзейнасьць таварыства паўлегальна працягвалася там. Асабліва актыўнічаў у гэтай справе разам са студэнтамі Ўсевалад Ігнатоўскі.

Трагічны лёс Беларусі выявіўся ў выпадках, калі прадстаўнікі адной сям'і належалі да супрацьлеглых грамадzkіх плыняў. Напрыклад, вядомы

⁸³ Энцыклапедыя гісторыі Беларусі. Т. 5. С. 169–170.

тагачасны беларускі дзяяч Антон Неканда-Трэпка, намесьнік дырэктара Беларускага пэдагагічнага інстытуту, быў супраць вывазу помнікаў культуры Менску і Меншчыны ў Варшаву, а яго бацька Станіслаў зьяўляўся старшынём польскага таварыства і актыўна ўдзельнічаў у тых вывазах⁸⁴.

Разам з адыходам польскіх войскаў зь Менску ў ліпені 1920 году актыўісты польскага таварыства вывезылі 500 вялікіх скрыняў з карцінамі, старажытнай зброяй і іншымі творамі мастацтва⁸⁵. Вывезеныя помнікі юрыдычна былі ўласнасцю спольшчанай менскай шляхты, якая, бяспрэчна, мела права ў выпадку эвакуацыі забраць з сабой і сваё майно. Перашкодзіць жа вывазу нацыянальных здабыткаў беларускага народу магла толькі іх нацыяналізацыя або забарона на вываз з боку легітимных беларускіх уладаў, дзеянасць якіх тады была акупантамі абмежаваная.

Тым ня менш і праца польскага таварыства аб'ектыўна спрыяла росту інтарэсу да гісторыі Беларусі, у тым ліку да гісторыі Менску і яго помнікаў.

У беларускім друку стала нарастаць колькасць гістарычных публікацыяў. Дзеячы БНР стараліся ўсяляк актыўізаваць нацыянальную гістарычную съядомасць мясцовага грамадзтва. Артыкулы, прысьвечаныя гісторыі і культуры Беларусі, сталі зьяўляцца практична ў кожным нумары газэты «Беларусь». Ганаровы старшыня Ўсебеларускага зьезду 1917 году акадэмік Яўхім Карскі, якому та-

84 Краўцоў Макар. Рада Беларускай Народнай Рэспублікі. Вільня, 1921. С. 49.

85 Больш падрабязна гл.: Вяртаньне. Менск, 1992.

ды было ўжо каля 60 гадоў, здавалася, ня спаў і не адпачываў. У «Беларусі» друкаваліся дзясяткі яго навукова-папулярных нарысаў па гісторыі і культуры Беларусі — гэта быў сапраўдны грамадзкі і творчы подзывіг Карскага.

Актыўным папулярызатарам беларускай гісторыі быў у тыя часы таксама Язэп Лёсік. Сярод іншага, увесень 1919 году ён напісаў для «Звона» вялікі нарыс «Кароткая гісторыя культурнага жыцця Беларусі».

Але галоўная ўвага гістарычных публіцыстаў сканцэнтравалася на Менску. І звязана яна найперш з імёнамі Язэпа Лёсіка і Рамуальда Зямкевіча. Прыйчым, як убачым далей, дзеяньні Лёсіка і Зямкевіча ў гэтай справе маглі быць скардынаваныя і ўзгодненыя.

У 1917–1918 гадах Язэп Лёсік быў рэдактарам газеты «Вольная Беларусь», якая выдавалася ў Менску. Летам 1918 году ў трох нумарах газеты ў сэрыі «Нашы местаў» Лёсік друкуе гістарычны нарыс «Менск»⁸⁶. У гэтым тэксьце цалкам выявіліся яго гістарычныя прыярытэты і асаблівае стаўленыне да Менску.

Нарыс адкрываўся ўжо знаёмым чытачу съцверджаньнем: «Менск — сэрца Беларусі»⁸⁷. У тэксьце Лёсік падрабязна апісвае найважнейшыя этапы менскай гісторыі, звязаныя ўвагу на матэрыяльнае становішча гораду і лёс яго забудовы. Трэцяя частка нарысу амаль цалкам прысьвечана трагіч-

⁸⁶ Гл.: Л-к Я. Менск // Вольная Беларусь. 6 ліпеня 1918; 4 жніўня 1918; 3 верасьня 1918.

⁸⁷ Вольная Беларусь. 6 ліпеня 1918.

най, на думку Лёсіка, падзеі ў менскай і беларускай гісторыі — ліквідацыі Ўніяцкай царквы:

«Такім чынам адбыўся гэты важны акт злучэння вуніятаў з праваслаўнымі, зьнішчыўшы беларушичыну як у цэркві, так і ў пачатковых школах, каторыя ў той час утрымоўваліся пры цэрквах»⁸⁸.

А заканчваўся нарыс наступнымі словамі рэдактара «Вольнай Беларусі»:

*«У цяперашні час Менск — самы вялікі горад на Беларусі і, займаючы цэнтральнае становішча ў нашым краю, недарма завецца сэрцам Беларусі. Менск — цэнтар беларускага руху. Адгэтуль цяпер пашираеца беларускі рух і беларускі друк па ўсёй Беларусі. Менск жа быў тым мейсцам дзе адбыўся першы ўсебеларускі кангрэс, палажыўшы пачатак аднаўленню ідэі дзяржаўнай незалежнасці Беларусі»*⁸⁹.

Пра стаўленыне Лёсіка да Менску яскрава съведчыць і той факт, што нарыс «Менск» друкаваўся ў сэрыі «Нашы месты» першым і што толькі пасыля публікацыі яго апошніяй трэцяй часткі ў пачатку верасьня 1918 году «Вольная Беларусь» пачынае друкаваць другі і апошні ў сэрыі «гарадзкі» нарыс пра Вільню⁹⁰.

«Вольная Беларусь» пад кіраўніцтвам Лёсіка трymала таксама пад пільнай увагай лёс помнікаў менскай архітэктуры. У траўні 1918 году газета,

88 Вольная Беларусь. 3 верасьня 1918.

89 Тамсама.

90 Гл.: Вольная Беларусь. 22 верасьня 1918, 29 верасьня 1918.
Апрача нарысаў пра Менск і Вільню газета ў сэрыі «Нашы месты» надрукавала яшчэ ў нумары за 20 кастрычніка 1918 году нарыс «Ваколіцы Вільні».

напрыклад, зъмясьціла артыкул пра гісторыю і сучасны стан Дамініканскага касьцёла:

«Дамініканскі касьцёл у Менску, пабудованы 265 гадоў таму назад і забраны пад казармы б. віленскім губэрнатарам Мураўёвым у 1869 г., хутка стане зноў съвятыній для каталікоў. 24-га красавіка касьцёл прывялі да парадку і высьвяцілі. Цяпер разъбіраюць столі, што былі прыроблены для казармаў. Будуць зробленыя съценныя малюнкі і фрэскі... Старыя людзі апавядаютъ, што касьцёл гэтых пабудован на ахвяры, прызначаныя для гэтай мэты. Была вайна з Москвою, і войска беларускае ахвяравалася злажыць на съвятыню па залатоўцы з конскага капыта, калі возьмуць перамогу над Москоўшчынай. У войску былі каталікі і праваслаўныя, дзеля гэтага съвятыня павінна была мець два прастолы: каталіцкі і праваслаўны...»⁹¹

Сярод тагачасных аўтараў і папулярызатораў гісторыі Менску сваёй актыўнасцю вылучаўся ўжо ня раз згаданы беларускі нашаніўскі дзяяч, бібліяфіл і літаратуразнавец Рамуальд Зямкевіч. Прадметам асаблівага клопату Зямкевіча быў Стары Менск.

Яшчэ ў першым нумары часопісу «Варта» за 1918 год ён апублікаваў гістарычны нарыс «Няміга і Менск». У часы рэдактарства Лёсіка ў «Вольнай Беларусі» Зямкевіч зъмяшчае там шэраг сваіх гістарычных і публіцыстычных артыкулаў, прысьвечаных, у прыватнасці, гісторыі беларускага кнігадрукавання і асобе Францішка Скарыны. Публікацыі Зямкевіча адразыніваліся ня толькі гістарычнай

91 Вольная Беларусь. 5 траўня 1918.

грунтоўнасцю, але і яркай публіцыстычнасцю. Ва ўжо згаданым артыкуле «400-лецьце беларускага друку» ён, напрыклад, пісаў:

«Наша справа жывая ды святая, дагэтуль ніякая сіла нас зламаць не магла і зламаць ня зможа. Народ з гэтакім мінулым не прападзе»⁹².

Ідэю ўзвышэння Менску, пропаганды яго гісторычнага мінулага і гісторычнай значнасці для беларусаў Лёсік і Зямкевіч пасълядоўна праводзілі і ў часы польскай акупацыі Беларусі ў 1919–1920 гадах.

Ужо ў першыя месяцы польскай акупацыі ў Менску пачалі чытаць лекцыі па гісторыі гораду і праводзіць аматарскія экспкурсіі па яго гісторычных месцах. Грамадзкі рэздананс і водгукі ў друку выклікала, напрыклад, лекцыя Тодара Корзуна 29 лютага 1920 году «Аб Старым Менску»⁹³. У артыкуле «Стары Менск» пра лекцыю Корзуна ў газэце «Беларусь», рэдактарам якой у тых часах ўжо быў Язэп Лёсік, пісалася:

«Сярод старадаўных гмахаў Менску першае месца займаюць касьцёлы, якіх тут некалісь было вясімнаццаць. Найстарэйшым зь іх была г. зв. Вітаўтава фара, якой толькі астаткі можна яшчэ было бачыць над Свіслаччу год трывалаць таму назад. Шмат з гэтых касьцёлаў у цяперашнім часе ўжо не існуе. Касьцёл падамініканскі быў пабудованы коштам войска, зборамі — з конскага капыта. Далей ідзе цяперашняя катэдра — былы паезуіцкі касьцёл»⁹⁴.

92 Вольная Беларусь. 8 жніўня 1917.

93 Беларусь. 20 сакавіка 1920.

94 Тамсама.

У публікацыях мела месца і крытыка царскіх пераробак помнікаў менскай архітэктуры:

«... Шмат яшчэ мае ў сабе Менск старадауніх памятаек. Шмат прыгожых даўнейшых будынкаў зальніштожана, шмат перароблена і пераробкай пансавана. Гэтак пансавана пераробкай прыгожая г. зв. “Жоўтая царква” (на Нізкім Рынку), пабудованая ў XVII в. у стылі “адраджэння”, з прыгожым скляпеннем і царскімі дзвіярмі — з копіямі абразоў Рафаэля і Корагія, каторыя цяпер перароблены і пансаваны»⁹⁵.

Існавалі пляны вяртаньня менскім помнікам архітэктуры іх першапачатковага выгляду і прызначэння. «Беларусь» увесну 1920 году паведаміла пра намер гарадзкіх уладаў вярнуць менскі катэдральны праваслаўны сабор (былую ўніяцкую царкву Святога Духа) ва ўлоньне каталіцкай царквы і вярнуць яму першапачатковы выгляд⁹⁶.

Тагачасны Менск яшчэ захоўваў шмат зь незваротна страчаных сёньня каштоўных помнікаў архітэктуры або іх руінаў. Апрача згаданай вышэй Вітаўтавай фары на схіле ад Траецкай гары да Свіслачы гэта адносіцца, напрыклад, да старажытнай царквы ў раёне Татарскіх агародаў. У лістападзе 1919 году пра яе на старонках «Беларусі» пісаў Рамуальд Зямкевіч:

«Цяпер у Менску, на месцы, где плывець Няміга, цягненцца вуліца Нямігская, пад каторай ёсьць закрыты рышток, і толькі пад вясну, калі вада зьбіра-

95 Тамсама.

96 Беларусь. 19 траўня 1920. Рэнэансна-гатычнай царкве Святога Духа была ў XIX стагодзьдзі двойчы перабудаваная ў стылі казённага расейскага праваслаўя.

ецица зь сънегу, прарываецица Няміга праз усыпаную гаць і, плывучы даўным сваім руслам, залівае цэлую вуліцу і Рыбны рынак, а плывучы далей увакруг гары, где некалісь стаяў замак, праз Татарскае балота ўплывае ў Сьвіслач. На гэтым балоце, якое ляжыць паміж замкам, татарскай ваколіцай, рэчкай Сьвіслачай і Замковай вуліцай, стаяла некалісь, як апавядыа легенда, вельмі старажытная царква; цяпер жа знаходзяцца на гэтым месцы толькі развалины і каменьне...»⁹⁷

Што да так званых «пераробленых» старых будынкаў, дык газэта «Беларусь» звязртала тады ўвагу ня толькі на кульставыя помнікі, але і на грамадзянскія будынкі і прыкметныя ў мінульдом помнікі жылой забудовы:

«Дзе-нідзе яичэ як памятка мінуўшчыны віднеюць арыгінальныя стара-шляхоцкія дварочки, як дварок Ваньковіча на Валоскай вуліцы. Трэба яичэ ўспомніць што на месцы цяперашняга Высокага рынку, а тагды пляцу Напалеона, была знамянітая ратуша, у якой мясціўся Трыбунал. Гэты гмах загадаў раскідаць менскі губэрнатар Шклярэвіч у 1851 г., разам з камяніцамі Трэбарта і Макарэвіча, цяпер зусім папсаванымі»⁹⁸.

У 1919–1920 гадах на старонках «Беларусі» і іншых тагачасных выданьняў Рамуальд Зямкевіч зъмісьціў шэраг артыкулаў пад псэўданімамі Юрэ Алелькавіч і Раман Суніца. Галоўны зь іх — напрыс «Стары замак у Менску», апублікованы пад псэўданімам Раман Суніца ў двух нумарах «Бела-

97 Беларусь. 12 лістапада 1919.

98 Беларусь. 20 сакавіка 1920.

русі» у лістападзе 1919 году. Верны бээнэраўскаму прынцыпу гістарызму, Рамуальд Зямкевіч асьвятліў у сваім нарысе менавіта тыя старонкі гісторыі Менскага замку, якія не былі вядомыя шырокай публіцы і меліся выклікаць гонар за сваю слайную гісторыю. Зямкевіч імкнуўся падкрэсліць гісторычнае значэнне Менску і яго старога цэнтра — Менскага замку.

Знаёмства чытача са зъместам артыкулу Зямкевіча вымагае пэўных уводзінаў. Справа ў тым, што гісторыя менскай архітэктуры яшчэ і да сёньня застаецца сапраўданай *terra incognita*. Той, хто скажа, што гісторыя забудовы Менску на сёньняшні дзень сярод усіх эўрапейскіх сталіцаў найменш дасьледаваная, не памыліцца.

Цяпер адной з асноўных крыніцаў па гісторыі забудовы Менску лічыцца складзены расейскімі ўладамі ў 1793 годзе плян гораду. На ім рознай штрыхоўкаю пазначаны мураваная і драўляная забудова. Вуліцы Няміская, Фэліцыянская і Койданаўская, паводле таго пляну, былі спрэс застаўленыя драўлянымі дамамі. Але ў 2007 годзе гісторык архітэктуры Р. Баравы апублікаваў артыкул, у якім даказаў, што мураваны дом №7 па вуліцы Рэвалюцыйнай (раней Койданаўскай) пры яе перасячэнні з Камсамольскай пабудаваны ў першай палове XVIII-га, а можа і ў XVII стагодзьдзі⁹⁹.

Сёньня гісторыкі архітэктуры пра мураваны Менскі замак або яго мураваныя элемэнты і чуцьня хочуць — лічыцца, што замак меў земляныя валы і быў спрэс забудаваны драўлянымі будынкамі.

99 Гл.: Архітектура и строительство. 2007. №6.

Пра тое съведчыць і расейскі плян 1793 году. Тым часам часопіс «Беларусь» у 1945 годзе ў артыкуле «Замкавая гара ў Мінску» пісаў пра адзін з будынкаў на Замчышчы:

«... гэты дом, у якім калісьці зъмяшчаўся Гарадзкі суд, быў пабудаваны з рэшткаў фундамэнта старога замку. У часе вайны гэты дом загінуў...»¹⁰⁰

Гэтую згадку можна было б съпісаць на міталёгію, калі б ня дадзеныя археалёгіі. Археоляг В. Тарасенка летам 1947 году апублікаваў вынікі сваіх раскопак Менскага замчышча, праведзеных у 1946 годзе:

«У верхніх, перамешаных пластах зямлі... знаходзілася многа абломкаў цэглы і рознага будаўнічага хлamu ad разбураных старажытных і больш новых пабудоў, існаваўшых на Замчышчы. Сярод іх былі выяўлены і абломкі “пальчаткі” — цэглы ручной фармоўкі XV–XVI стагодзьдзяў з прадоўжанымі барознамі — сълядамі пальцаў»¹⁰¹.

Высновы В. Тарасенкі — важны аргумэнт на карысьць існаваньня на Замчышчы мураваных будынкаў. І тут дарэчы будуць аргумэнты Рамуальда Зямкевіча. Ён таксама быў добра абазнаны ў менскай гісторыі. У сваёй найважнейшай публікацыі «Стары замак у Менску» ён прывёў шэраг гістарычных дакумэнтаў і съведчаньняў пра існаваньне ў Менскім замку некалькіх мураваных будынкаў.

У 1635 годзе Варшаўскі Сойм зацвердзіў падаткі для збудаваньня ў Менскім замку двух мураваных будынкаў для захоўваньня «кніг гродзкіх і зем-

100 Беларусь. 1945. №9. С. 60.

101 Беларусь. 1947. №7. С. 24.

скіх»¹⁰². Далей Зямкевіч цытуе люстрацыю Менска-га замку, зробленую скарбовым ураднікам Вялікага Княства Літоўскага Савіцкім у 1783 годзе:

«Са Старога рынку праз Замковы мост, блізка зямлі, гэта значыць, нізка ляжачы, увайшоўши ў Замак, пляц вялікі пустуючы, па левую руку, дзе быў будынак вялікі дзеравянны, а ў ім былі па абодвум старонам Судовыя Пакоі, каторы то будынак праз пажар у 1778 году... даічэнту згарэў. Тутака, бліжэй ад уваходу на Замак... два склепы мураваныя, апаўшыя па... пажары, без направы астаўшыся. Пры іх трэйці склеп, коштам цэлага Ваяводзтва, а па просьбе онага-ж стараньнем Яго Вяльможнасці Пана Хвэлікса Пётуха-Кубліцкага... ест аснованы, для злажэння Архіву Гродзкага Менскага Ваяводзтва, вымураваны; вокны з кратамі і над дзывярьма крата жалезнай, дзъверы на крукі і замочки ўстроены»¹⁰³.

З гэтага апісаньня вынікае, што склепамі тады называлі аднапавярховыя мураваныя будынкі абарончага хараектару са скляпеністымі столямі. Гэта, зрэшты, і не маглі быць лёхі, бо там для «кніг гродзкіх» было б занадта вільготна. І было такіх скляпеністых старажытных будынкаў у Менскім замку, як вынікае з цытаванай Зямкевічам люстрацыі, прынамсі тры.

Далей Зямкевіч апісвае яшчэ і іншыя будынкі Менскага замку, якімі тады валодалі Рэчыцкі мечнік Антон Пётух-Кубліцкі і былы рэгент гродзкі Менскага ваяводзтва Фэлікс Пётух-Кубліцкі.

102 Беларусь. 14 лістапада 1919.

103 Беларусь. 15 лістапада 1919.

Паводле Зямкевіча і згаданай люстрацыі, сядзіба Пётухаў на Замчышчы мела выгляд міні-замку — «дзядзінчык агароджаны» з уваходнай брамай — раней там месціліся «Менская Гродзкая Канцэлярыя і Менская Магдэбургія»¹⁰⁴.

А вось як Рамуальд Зямкевіч піша пра долю Менскага замку пасъля далучэння Беларусі да Рasei:

«Чаго не здалелі даканаць у нішчэнныні памятак старасьвetchыны пажары, дык даканалі гэтага новыя гаспадары — расейцы, каторыя ў помач пажарам ніштожылі сыстэматычна ўсё, што толькі, паводлуг іх паглядаў і думак, магло прытамінаць польскія часы. Перш-наперш валы навакол Замку былі зраўнаны й аддадзены пад забудовы. Мэтрапалітанская Ўніяцкая Царква была продана з вызначаных публічных таргоў Лютэранскаму Таварыству.

Любоў да грабяжоў і асабістай карысьці тагачасных расейскіх чыноўнікаў пагражала цэласьці і істнаванню гістарычных памятнікаў будавецтва, якія раней належалі да Польскага Ўраду. Гэткая доля не мінула і часьці Карабеўскага Менскага Замку: была яна разам з мураваным домам аддадзена за невядомыя заслугі Івану Малафееву, асэсару Гражданскай Палаты. Малафееву перапрадаў сваю маёнтнасць на Замку ў 1799 годзе Ягору Чалгакову, саветніку ўраду Менскага Намесніцтва. Акт прадажы паказвае: дом у два паверхі... у каторых некалісь былі польскія Ўрады... Гэтак рабіліся ў нас прадажы і перапрадажы праз нашых няпрошаных апекуноў расейцаў. Дом Чалгакова дайшоў да нашых часоў

104 Тамсама.

безъ перамены і знаходзіца на Стара-Мясьніцкай вуліцы №16...»¹⁰⁵

Відавочна, што мураваныя дамы ў Менскім замку — не прыдумка энтузіястаў. Бяда ў тым, што саму Замкавую гару разам з усімі падмуркамі і культурным слоем у сярэдзіне 50-х гадоў скапалі.

Як бы стараючыся засьцерагчы сёньняшніх гісторыкаў ад празьмерных сумненіняў наконт Менскага замку, Зямкевіч напісаў:

«...Дапусьціць трэба, што там быў дастатковы лік будынкаў для прынядзяцьця і гасціны часта прыжджаючых у Менск карапёў»¹⁰⁶.

Не забыўся Рамуальд Зямкевіч і пра змрочныя часы Менскага замку. Вось як ён пісаў пра вайну з Аляксеем Міхайлавічам — часы так званага Патопу:

«У 1655 году вайна з Маскоўшчынай прыняла страшэнны разгар: у Менск ринуліся казакі, татары, калмыкі, маскалі, каторыя началі рэзаць насяленыне і падпалі места. Большая часць гораду згінула ў крыві ды ў папялішчы»¹⁰⁷.

Але значна больш цікавымі ўяўляюцца звесткі з публікацыі Зямкевіча, якія датычацца гістарычнага значэння Менскага замку і яго далучанасці да найважнейшых падзеяў беларускай гісторыі. Аўтар паведамляе чытачу, што Менскі замак быў адным з улюблёных замкаў караля і вялікага князя Жыгімонта I Старога, які некалькі разоў тут падоўгу жыў са сваім дваром. Жыгімонт I ў Менскім

105 Тамсама.

106 Беларусь. 14 лістапада 1919.

107 Беларусь. 14 лістапада 1919.

замку двойчы прымаў парад сваіх войскай перад іх вырашальнымі паходамі і бітвамі. Першы раз — у 1508 годзе, перад паходам на Москву, і другі раз — у 1514 годзе, калі войска Вялікага Княства Літоўскага пад камандаваньнем Канстанціна Астроскага, пра-маршыраваўшы перад каралём у Менскім замку, проста адтуль накіравалася пад Воршу і атрымала гістарычную перамогу над войскамі Маскоўскай дзяржавы. Пра гэтую перамогу, як вядома, пісалі тады многія эўрапейскія газэты, а ў Празе, дзе тады таксама кіравалі Ягелоны, з нагоды Аршанскай перамогі адбыліся трохдзённыя народныя гулянны на Старамесцкім пляцы.

Яшчэ адзін кароль і вялікі князь літоўскі, які, паводле Рамуальда Зямкевіча, вельмі любіў разам са сваім дваром жыць у Менскім замку, — Жыгімонт Аўгуст, сын Жыгімонта I Старога і Боны Сфорцы. Жыгімонт Аўгуст спыняўся ў Менскім замку ў 1564 годзе «ў часе вайны з Москвой, у каторай князь Мікалай Радзівіл на чале літоўска-беларускага войска і надворных каралеўскіх палкоў атрымаў памятную ў гісторыі пабеду пад Воршай у 1564 г.»¹⁰⁸. Другі раз Жыгімонт Аўгуст жыў са сваім дваром у Менскім замку ў 1568 годзе.

*«... Як бачым з усяго вышэйсказанага, — пісаў Зямкевіч, — Замак у Менску і месца, дзе ён стаяў, маюць сваё славунае гістарычнае прошлое з-прад тысячы лет»*¹⁰⁹.

108 Тамсама.

109 Беларусь. 15 лістапада 1919.

Замчышча як месца будучай сядзібы ўраду БНР

Дата, калі нарыс Рамуальда Зямкевіча «Стары замак у Менску» пачаў друкавацца ў «Беларусі», — 14 лістапада — паказвае, што яго публікацыя была прымеркаваная да сэсіі Рады БНР, якая адкрылася ў Менску 12 лістапада.

Гэта была доўгачаканая і надзвычай важная для ўсіх менскіх беларусаў падзея. Тады яшчэ шмат хто меў ілюзіі і спадзяваўся, што з палякамі можна будзе дамовіцца і яны прызнаюць беларускую дзяржаўнасць. Сэсія Рады БНР сапраўды прыняла гістарычнае рашэнне: яна пацвердзіла — а фактычна другі раз абвясzcіла — незалежнасць Беларусі, гэтym разам ва ўмовах польскай акупацыі і насуперак жаданню польскіх уладаў:

«Адзначаючы радасны факт далучэння да Рады Беларускай Народнай Рэспублікі вышэйшага нацыянальнага прадстаўнічага органу Заходній Беларусі, Рада Беларускай Народнай Рэспублікі на першым сваім урачыстым сходзе ад 12-га лістапада гэтага 1919 году пацьвярджае пастанову сваю ад 25 марта 1918 году аб поўнай незалежнасці і непадзельнасці Беларускай Народнай Рэспублікі ў яе этнаграфічных межах. Рада Беларускай Народнай Рэспублікі як адзіны дзяржаўны орган Беларускага народа павядзе сваю працу ў кірунку здабыцьця прызнання перад народамі ўсяго свету поўнай незалежнасці і непадзельнасці Беларускай Народнай Рэспублікі ў яе этнаграфічных межах. Дзеля таго Рада даручае свайму спаўняючаму органу — Радзе Народных Міністраў

безадкладна афіцыяльна ўступіць у перагаворы з Польскім Гаспадарствам і з усімі гаспадарствамі съвету аб юрыдычным і фактычным прызнаньні незалежнасьці і непадзельнасьці Беларускай Народнай Рэспублікі ў яе этнаграфічных межах»¹¹⁰.

Выконваючы гэтую пастанову Рады, прэм'ер-міністар БНР Антон Луцкевіч двойчы — 20 лістапада 1919 году і 3 студзеня 1920 году — сустракаўся зь Юзэфам Пілсудзкім, спрабуючы дамагчыся прызнаньня дзяржаўнасьці і незалежнасьці БНР, але няўдала¹¹¹. Пілсудзкі пацьвярджаў усе свае ранейшыя заявы, выказваў зъдзіўленыне з прычыны непрыхільных да беларусаў дзеяньняў польскіх уладаў Менску, наогул «... агульны хараکтар гутаркі быў вельмі ветлы і прыхільны, — ведама, на грунце польска-беларускай дзяржаўнай фэдэрацыі...»¹¹², але пра незалежнасьць гаварыць не хацеў, спасылаючыся на Антанту і польскіх шавіністаў эндэкаў. Пілсудзкі прапаноўваў пачакаць, бо, як напісана ў пратаколе другой сустрэчы:

«Паводле рахунку Пілсудзкага, да моманту развязкі пытаньня аб Беларусі на доўгі час ёсьць яшчэ каля году. За гэты час беларусы і павінны зрабіць вялікую работу і выявіць як найбольш актыўнасць і ў культурна-прасьветнай работе і ў пропагандзе, у чым акупацыйныя ўласці гатовы аказваць помач»¹¹³.

110 Архівы Беларускай Народнай Рэспублікі. Т. 1. Кн. 1. С. 489.

111 Гэта быўлі другая і трэцяя сустрэчы Антона Луцкевіча зь Юзэфам Пілсудзкім. Першая адбылася ў верасьні 1919 году.

112 Архівы Беларускай Народнай Рэспублікі. Т. 1. Кн. 1. С. 507–509.

113 Тамсама. С. 575–576.

Неўзабаве частка беларускіх дзеячоў адварнулася ад палякаў і перайшла да актыўнай антыпольскай пропаганды. Узначальвалі гэту частку беларускія эсэры, якія ўжо ў лістападзе 1919 году ўвайшлі ў таемнае антыпольскае пагадненіе з савецкай Расеяй. У выніку 13 сьнежня 1919 году адбыўся раскол Рады БНР, заснаваліся Найвышэйшая Рада БНР — фактычна, дырэкторыя зь пяці чалавек — і Народная Рада БНР, якія сфармавалі два суперныя ўрады. Найвышэйшай Радзе падпрадкоўваўся ўрад А. Луцкевіча, Народнай Радзе — ўрад В. Ластоўскага¹¹⁴.

Палякі арыштавалі эсераў-раскольнікаў, у тым ліку Ластоўскага, Бадунову і Мамоньку. Яшчэ праз пару месяцаў, зразумеўшы марнасьць арыентацыі на палякаў, Антон Луцкевіч сышоў у адстаўку. А эсёры пад канец вясны 1920 году радыкалізоваліся настолькі, што арыентавалі сваю партыю (5 тысяч членаў) і Грамаду моладзі (10 тысяч членаў), а таксама Сувязь беларускага працоўнага сялянства на стварэнне баявых дружынаў і пачатак антыпольскай партызанкі. Аднак 11 ліпеня ў Менск прыйшлі саветы, і пачаўся новы этап менскай і беларускай гісторыі.

Тым ня менш той год — ад паловы 1919-га да паловы 1920-га — стаў значным пэрыядам і для БНР, і для гісторыі Беларусі наогул. Ураду БНР удалося заснаваць дыпламатычныя місіі ў Нямеччыне, Латвіі, Літве, Эстоніі, Чэхаславаччыне, Баўгарыі,

114 Больш падрабязна пра гэта: Міхалюк Д. Беларуская Народная Рэспубліка: Ля вытокаў беларускай дзяржаўнасці. Смаленск, 2015. С. 415–433.

Фінляндыі, Турэччыне¹¹⁵. Замежныя прадстаўніцтвы БНР і выдавецтвы пры іх, вайскова-дыпляматычныя місіі, нечуваны раней прагрэс нацыянальнай асьветы, сотні беларускіх школ, многія дзясяткі беларускіх газэт і часопісаў, росквіт (у параўнаньні з папярэднімі часамі) культуры і мастацтва, шырокая падтрымка насельніцтва, тысячи пакліканых у беларускае войска добраахвотнікаў, дыпляматычныя посыпехі і пэўная няяснасць становішча — куды схіляцца шалі вагаў, — усё гэта давала беларускім дзеячам (асабліва рамантычна настроенай інтэлігенцыі) падставы спадзявацца і марыць аб поўным посыпеху сваёй справы.

І вось у такіх умовах, у дні паўторнага абвяшчэння незалежнасці БНР і вялікіх надзеяў беларускага актыву Рамуальд Зямкевіч і рэдакцыя газэты «Беларусь», супрацоўнікам і фактычным рэдактарам якой тады быў Старшыня Рады БНР Язэп Лёсік, праводзяць акцыю ў справе папулярызацыі менскага Старога гораду.

На працягу лістапада газэта «Беларусь» пяць разоў аддае свае старонкі пад апалягетычныя тэксты Зямкевіча пра Менск. 4 лістапада газэта друкуе нарыс Зямкевіча «Беларускія назовы вуліц у Менску», 14 і 15 лістапада з працягам — «Стары замак

115 Самі беларускія ўрадоўцы пазней прыводзілі свае доказы і сцівярджалі, што незалежнасць БНР прызналі Расея і Польшча, што, вядома, не адпавядала сапраўднасці. Гл.: Инфармацыйная запіска Аляксандра Галавінскага аб палітычным становішчы Беларусі, узынікненыні і дзеянасці Ўраду БНР, дачыненыні да суседніх дзяржаваў, складзеная на падставе дадзеных архіву Ўраду Беларускай Народнай Рэспублікі // Архівы Беларускай Народнай Рэспублікі. Т. 1. Кн. 2. С. 1184–1197.

у Менску», 26 і 27 лістапада з працягам — «Стары Менск у беларускіх успамінах». Гэта съведчыць пра невыпадковыя харктар сэрыі публікацыяў пра Менск. Яны меліся прыцягнуць увагу палітыкаў і беларускага грамадзтва да менскай гісторыі і гісторычнага значэння Старога гораду.

Можна зрабіць высьнову, што Язэп Лёсік, Рамуальд Зямкевіч і іх калегі, звязваючы вялікія надзеі з новай сэсіяй Рады БНР і з аптымізмам гледзячы ў будучыню, выбіралі сядзібу для будучых урадавых установаў незалежнай дзяржавы — Беларускай Народнай Рэспублікі.

Таму нарыс Рамуальда Зямкевіча «Стары замак у Менску» і стаў ключавой публікацыяй «Беларусі» у гэтай справе. Пералічышы аргументы, якія, на яго думку, аргументоўвалі важнае гісторычнае значэнне «сэрца Беларусі, найстарога Менску» і менскага замку як сядзібы каралёў і вялікіх князёў літоўскіх, дзе рабіліся агляды войскаў перад вырашальнымі перамогамі, у тым ліку і перад гісторычнай бітвой пад Воршай у 1514 годзе, Рамуальд Зямкевіч заканчвае свой тэкст пропановай пабудаваць на менскім Замчышчы сядзібу Ўраду і Сойму Беларускай Народнай Рэспублікі:

«Замковая гара ў Менску... дзякуючы яе гісторычна-археалягічнаму значэнню, павінна быць выкарыстана пад будову новага замчышча для устаноў Беларускага Гаспадарства, прычым археалёgi і архітэктары павінны напрацаваць як пры раскопках, так і пры новай будове, каб асталася яна памяткай для будучых пакаленіньняў»¹¹⁶.

116 Беларусь. 15 лістапада 1919.

Вось так нарадзілася гэтая ідэя.

Сълед ад таго грамадзкага інтарэсу да Замчышча застаўся ў беларускім мастацтве. Адным з тых, хто відавочна захапіўся ідэяй Рамуальда Зямкевіча, быў выдатны беларускі мастак Язэп Драздовіч. У той час нацыянальнага ўздыму (1919–1920) ён таксама знаходзіўся ў Менску — працеваў мастаком-дэкаратарам у «Беларускай хатцы» і Беларускім дзяржаўным тэатры, супрацоўнічаў зь літаратурнымі і асьветнымі выдавецтвамі як мастак-ілюстратар, выкладаў малюнак у беларускай гімназіі і жаночай прагімназіі. А ў кароткія вольныя хвіліны Драздовіч таксама блукаў па Старым горадзе і, натуральна, маляваў. Вось тыя яго малюнкі з пачатку 1920 году і засталіся найлепшым доказам уплыву ідэі Рамуальда Зямкевіча на тагачасных беларускіх дзеячоў.

Магчыма, Верхні горад у архітэктурна-мастацкім сэнсе ў тыя часы быў непараўнана больш цікавы і прывабны для мастакоў, чым Замчышча. Квадратны рэнэсансны рынкавы пляц зь пяццю храмамі, шасцю кляштарамі і езуіцкай вежай з гадзіннікам — непараўнана больш плённая і прывабная для маляваныня натура, чым занядбаная, парослая бадыльлем гары над Сьвіслаччу з напаўразбуранымі руінамі, неахайнымі, даўно не рамантаванымі двух-трохпавярховымі дамамі на вузкіх вуліцах і амаль вясковымі агародамі.

І тым ня менш Драздовіч у пачатку 1920 году стварае толькі адзін малюнак Высокага места і пяць малюнкаў Замкавай гары і яе ваколіцаў. Да гэтага трэба дадаць яшчэ дзьве яго рэканструкцыі крывіцкіх «гарадцоў», у якіх пазнаюцца Менскі за-

мак XI–XII стагодзьдзяў і яго брама, а таксама два фатаздымкі, дзе Драздовіч зъняты пад Замкавай гарой — ля вусьця Нямігі і на беразе Сьвіслачы ў атачэныні прачак і дзяцей. Агулам каля дзясятка выявав замкавай гары¹¹⁷. Таксама ў яго архіве захаваўся здымак, на якім мастак стаіць ля вытоку Нямігі.

Калі да гэтага дадаць імя чалавека, які ў чэрвені 1920 году здymаў Драздовіча ў Старым горадзе — а гэта славуты беларускі фатограф Леў Дашкевіч, які ў сярэдзіне 20-х гадоў на замову Інбелкульту будзе здymаць гістарычныя помнікі Менску — то карціна тагачаснага зацікаўленыня дауніной паўстае перад намі яшчэ больш аб'ёмна.

Гэтак міжволі Язэп Драздовіч пакінуў яскравае маастацкае съведчаныне захапленыня ідэяй Рамуальда Зямкевіча стварыць на менскім Замчышчы сядзібу Ўраду Беларускай Народнай Рэспублікі і Сойму БНР. Рэчаіснасць ужо зімой і вясной 1920 году паказала, што хутка тыя надзеі спраўдзіцца не маглі.

Тым ня менш Язэп Лёсік ад прапаганды Старога Менску не адступаў. Рэдагаваная ім «Беларусь» і ў 1920 годзе перадрукоўвала некаторыя зь лістападаўскіх тэкстаў Зямкевіча, а таксама прысьвячала новыя публікацыі менскай гісторыі і архітэктуры, прыцягваючы ўвагу чытачоў да старожытнасці і значнасці патэнцыйнай сталіцы БНР.

Каштоўнасць гістарычнага Менску стала тады агульным месцам і трапляла нават у адозвы. За месец да прыходу ў Менск бальшавікоў улетку 1920

117 Гл.: Язэп Драздовіч. Альбом-манаграфія. Менск, 2002.

году газэта «Беларусь», друкуючы ўлёткі з заклікам да добраахвотнікаў уступаць у Беларускае войска і прыходзіць на прызыўныя пункты Беларускай вайсковай камісіі, пісала:

«Грамадзяне Беларусі!

Варожая навала, што пагражала нашаму старому Менску, адбіта дзякуючы адвазе і ахвярам польскага войска. Але ня кінулі маскоўскія тыраны каваць путы на нашую волю, на волю Беларусі. Зьбіраюць яны з усяго съвету дзікіх, ахвочных да рабунку людзей і пасылаюць катаваць нашую Бацькаўшчыну. Гараць вёскі і месцы, тысячи братоў наших паўцякалі з-пад родных стрэх. Такая ж доля чакае і ўсіх нас. Хто ж павінен барапіць нас, як ня мы самі, як ня нашае войска, беларускае войска! Устаньма ж на абарону радзімага краю! Пад штандар Пагоні ў беларускае войска! Хто дужы і малады — да зброі!»¹¹⁸

Як бачым, нават у адозве да мабілізацыі перад съмяротнай небясьпекай рэдактар Лёсік з гонарам падкрэслівае — «нашаму старому Менску», г. зн. разуменьне каштоўнасці тагачаснага архітэктурна-гістарычнага аблічча Менску і яго значнасці для Беларусі было поўнае і абсолютнае.

Падчас адыходу палякаў зь Менску 11 ліпеня 1920 году на Замчышчы здарыўся вялікі пажар, многія дамы былі моцна пашкоджаныя, пацярпела і самая старая забудова на вуліцы Стара-Мясыніцкай. У горадзе хадзілі чуткі, што Замчышча наўмысна падпалілі польскія легіянэры, каб скаваць съяды габрэйскага пагрому.

118 Беларусь. 28 траўня 1920.

Адным з тых, хто зацікаўленьне Язэпа Драздовіча Старым Менскам падзяляў, можа быць Янка Купала. У той час яны вельмі блізка супрацоўнічалі. У 1920–1922 гадах Янка Купала быў рэдактарам менскага часопісу «Вольны съцяг», а Язэп Драздовіч у 1920–1921 гадах працаваў у гэтым выданьні мастаком-афарміцелем.

Можна толькі здагадвацца, пра што гаварылі абодва творцы падчас працы над нумарамі часопісу, але тэма Старога Менску ў гэтых размовах павінна была прысутнічаць. Бо мы дакладна ведаем, што пазней, у 20-я гады, паводле ўспамінаў старажылаў, Янка Купала і Якуб Колас часта гулялі па вузкіх і крыжовых вулках Замчышча або стаялі над стромым замкавым схілам да Свіслачы. Некаторыя зь мясцовых жыхароў іх пазнавалі і прыязна віталіся. Вось як пра гэта згадаў у сваёй мэмуарнай аповесьці габрэйскі пісьменнік і журналіст Аркадзь Капілаў, які нарадзіўся і вырас на вуліцы Замкавай:

«Потом исчезли улицы, город пережил катаклизму. Но никого, увы, она не потрясла: было — не было... Обидно. Потому что Замчище — праматерь Минска, его история. Уже одно то, что сюда заходили, гуляя по набережной Свислочи, Янка Купала и Якуб Колас, наполняет гордостью сердце...»

— Тот, что с палкой, — Янка Купала, — охотно объяснял я всем, кто с почтением смотрел на этих незнакомых Замчищу людей. — А рядом с ним Якуб Колас...»¹¹⁹

Якуба Коласа ў 1919–1920 гадах у Менску не было, і відавочна, што Купала вадзіў яго на Замкавую

119 Капилов А. Замковая 2/7. Менск, 1995. С. 7.

гару, каб паказаць старыя муры і расказаць пра рамантычны ўздым тых часоў і наіўныя спадзяваныні займець сваю незалежную дзяржаву. Сам ён пратыя няспраўдженая надзеі пазней напісаў:

«Калі бальшавікі ўцяклі зь Менску, а палякі ўвайшли, то беларусы з аблігчэннем уздыхнулі. Начальніка Польскай дзяржавы віталі шыра і спадзяваліся, што справа незалежнасці Беларусі цяпер стане на цвёрдым грунце... У Менску тады закіпела праца. Арганізаваўся Беларускі нацыянальны камітэт, пачала выходитці штодзённая беларуская газэта, а 12 лістапада была адкрыта сесія Рады БНР. Здавалася, што ўсё пойдзе добра...»¹²⁰

Відавочна што прагулкі з Коласам на Замчышча сталі водгульлем тых Купалавых няспраўдженых надзеяў, а для нас яны засталіся доказам, што пропаганда Старога гораду ў 1918–1920 гадах сапраўды знайшла водгук у душах беларускіх інтэлектуалаў.

Падзеі 20-х гадоў ХХ стагодзьдзя паказалі, што ідэя «старога беларускага работніка»¹²¹ Рамуальда Зямкевіча пабудаваць на Замкавай гары ў былым менскім замку сядзібу для дзяржаўных установаў Беларускай Народнай Рэспублікі і яе падтрымка ў колах беларускай палітычнай і культурнай эліты забытыя не былі¹²².

120 Купала Я. Справа незалежнасці Беларусі за мінулы год // Жыве Беларусь: Вершы, артыкулы. Менск, 1993. С. 344.

121 Так Зямкевіча называў апошні прэм'ер-міністар БНР Аляксандар Цывікевіч. Гл.: Западноруссизм. С. 140.

122 А. Чарнякевіч і А. Пашкевіч у артыкуле «Псіхалогія зрады: беларускі нац. рух вачыма канфідэнта II аддзела польскага Ген. штаба» (АРХЭ. 2005. №6) паказалі, што ў 1922 г. Зямкевіч стаў агентам дэфэнзывы. На маю думку, той этап яго жыцця не перакрэслівае папярэдні.



Частка III

Інбелкульт і Стары горад



Стары горад паміж дзьвюма сусъветнымі войнамі

Адчуць менскую атмасфэру 1918 году, у тым ліку і атмасфэру Старога гораду, можа дапамагчы тагачасны друк. Вось як апісваў Менск у лютым 1918 году, г. зн. адразу пасля прыходу ў горад нямецкіх войскаў, ваенны карэспандэнт газэты «*Berliner Tagesblatt*» обэр-лейтэнант Гофман:

«Вось доўгачаканы Менск — конка, дрожкі ў вялікай колькасці, прыгожы чыгуначны вакзал, але ж гэта яшчэ прадмесце. Высокія званіцы цэркви ды іншыя камяніцы абяцаюць большае. Ходнікі цэмэнтаваныя, радзей драўляныя, вялікія крамы й прадстаўнічыя будынкі. Словам — вялікі горад. Нават прыбіральщики вуліцаў за працай, і яны зъявіліся паводле загаду нямецкіх уладаў? Не — яны даўно знаходзяцца на службе ў тутэйшых гаспадароў, таксама як і вазакі, што звозяць сколаты лёд. Вуліцы чысьцюткія, і насельніцтва сустрэла нас ветліва. Жыхары добра апранутыя... Паміж прыстойнай публікі шмат галаварэзаў, што туляюцца па горадзе ў паўвайсковай вонраты: кіргізы, татары, расейцы — людзі, якім няма чаго губляць. Нямецкія ўлады чакае немалая праца»¹²³.

123 Ляхоўскі У., Раманава І. Паўсядзённае жыцьцё Менску ў 1918–1938 гадах: дакументальныя съведчаньні й ўспаміны // Спадчына. 2003. №2–3.

Моцнае ўражаньне на немца зрабіў узровень гандлю і асартымэнт тавараў у менскіх крамах:

«Вялікія крамы, якія ўтрымліваюцца ў чысьціні, кавярні, гасцінныя і кіно ажыўляюць вулічнае жыцьцё. Зірнем на вітрыны крамаў. І чаго толькі тут няма. Мыла розных гатункаў, ікра, кава, гарбата, міндаль, карынкі, скура і сукно — усё, што душа можа пажадаць. Хоць кошты вышэйшыя, чым у Бэрліне. Але хто ўмее патаргавацца, зможа зьберагчы лішнюю капейку, асабліва калі ён свае пакупкі будзе рабіць не на галоўных вуліцах, дзе менчукі пераважна гуляюць, на Губэрнатарскай і Захараўскай...»¹²⁴

Пакінуў обэр-лейтэнант Гофман і апісаньне тагачаснага Нізкага рынку:

«Вялікай папулярнасцю ў пакупнікоў карыстаецца Нізкі рынак, дзе можна купіць усё. Вось стаіць мужык, які прадае боты; ён утульна ўладкаваўся на бліжэйшай лесьвіцы на вуліцы і тым самым эканоміць на аплаце за месца. Па ўсім кірмашы снуюць габрэй і габрэйкі, якія, пратануючы свой тавар, нярэдка надакучліва прыстаюць да пакупнікоў. Паўсюль бруд і смурод, пры гэтym побач спакойна прадаецца ўсё што заўгодна: ці гэта ношаная сукенка ці старое жалеза, стручковыя плады ці кава, журавіны, мяса, рыба, галянтарэйныя тавары ці ганчарныя вырабы. Старая прадаўчыца газы, там у самым кутку, апранутая ў скураную спадніцу, з галавы да ног запэцкана сваім таварам. Але газа ўсім патрэбная, жыць без яе цяжка, хоць кошты высокія. А там вось кіргіз-кветачнік, які прадае свае

124 Тамсама.

папяровыя кветкі і сьцяжкі. Аднак здымачъ сябе не дае, зъбягае ад фотаапарата»¹²⁵.

Такім убачыў Нізкі рынак нямецкі журналіст вясной 1918 году.

З пачатку XX стагодзьдзя кожнае дзесяцігодзьдзе няўхільна адсоўвала Стары горад на пэрыфэрыю менскага грамадзкага жыцьця. Цэнтар усё болей перамяшчаўся ў раён Савецкай (Захараўскай). Гэта відаць і з пададзенай вышэй цытаты.

Калі ў 1892 годзе ў Менску была пушчана конка, дык адна зь яе лініяў прыйшла проста па Нізкім рынке і самай вузкай вуліцы гораду — Кацярынінскай (адрэзак Няміскай паміж Рыбным рынкам і Казьмадзям'янаўскай). А калі ў 1929 годзе на зьмену концы прыйшоў трамвай, то яго маршруты Нізкі рынак ужо абыходзілі, толькі адна з трамвайных лініяў прыйшла непадалёк — па сёньняшняй вуліцы Багдановіча і спэцыяльнім мосьце праз Сьвіслоч адразу ў Верхні горад.

Жыхароў Старога гораду не было ў сьпісе першых карыстальнікаў гарадзкога водаправоду, заведзенага ў Менску ў 1873 годзе. Не было іх і ў сьпісе падпісчыкаў на электраэнэргію першай менскай электрастанцыі ў 1895 годзе. Не было дзеля аднае простае прычыны — беднасці; багатыя мяшчане, як вядома, у непрэстыжных раёнах ня селяцца. Радыё на вуліцы Замкавай было праведзена ў палове 30-х гадоў.

Тым ня менш Стары горад заставаўся старасьвекім гандлёвым цэнтрам і прыцягваў да сябе ўвагу нешматлікіх менскіх інтэлектуалаў.

125 Тамсама.

Вуліца Замкавая і яе ваколіцы захоўвалі сваю цэхавую спэцыфіку. Там па-ранейшаму жыла рамесьніцкая бедната: сталяры, муляры, бляхары, краўцы, шаўцы, рэзьнікі, шчотачнікі, тачыльшчыкі ды іншыя. Якраз гэтым тлумачыцца факт зъмены назвы вуліцы Падзамкавай-на-Балоце — за саветамі яе назвалі Саматужнай.

Нацыянальны склад жыхароў Старога гораду быў стракаты. Ваколіцы Нізкага рынку насялялі пе-раважна габрэі, але жылі таксама беларусы, палякі, расейцы, татары і немцы. У некаторых дамах, напрыклад, на вуліцы Нова-Мясьніцкай пры самым яе выхадзе на Стара-Мясьніцкую, жыло адразу па некалькі нямецкіх сем'яў. Тым ня менш, у 20-30-я гады, паводле ўспамінаў тамтэйшых жыхароў, Замчышча гаварыла па-беларуску, па-расейску і на ідыш — большасць жыхароў магла падтрымаць гаворку на гэтых трох мовах.

Пэрыфэрыйнасць Старога гораду абумоўлівала і харектар жыцця яго насельнікаў. Жанчыны часта не працавалі і займаліся хатній гаспадаркай. З раніцы многія гаспадыні ішлі купляць свежыя садавіну і гародніну на Траецкі рынак, а па дарозе назад дакуплялі мясныя і малочныя прадукты ў гандлёвых радах на Нізкім рынке. Там было некалькі вядомых крамаў, у якіх прыходзілі і прыяжджалі жыхары зь іншых менскіх раёнаў. Гэта ювэлірная крама «Торгсин» і хлебная крама «Колас», дзе прадаваўся заўсёды свежыя менскі эксклюзіў — выраблены з пытляванай муکі сітны хлеб. Абедзве гэтыя крамы знаходзіліся на Нізкім рынке ў доме паміж трасай вуліцы Гандлёвой і Сывіслаччу. На другім баку рынку была славутая рыбная крама Акуня.

Па-ранейшаму квітнеў гандаль саматужна вырабленымі стравамі — прадавалі бабы, пончыкі-пышкі і «куханы» з цыбуляй і макам. Бацькам дапамагалі дзеци. 6–8 гадовая бабуля аўтара гэтых радкоў у 1921–1923 гадах гандлявала на Нізкім рынку пітной вадой — па капейцы за конаўку; выручка ішла на пакупку абаранкаў.

Паводле ўжо згаданага Аркадзя Капілава, родны трохпавярховы дом якога стаяў на рагу вуліц Замкавай і Стара-Мясьніцкай, пад вечар у летнюю сьпёку гаспадыні на Замкавай гары і ў Траецкім прадмесці палівалі ходнікі вадой, каб прыбіць пыл, выносілі з кватэраў табурэты або крэслы і разам з суседзямі і дзецьмі ў нетаропкай гавэндзе абмяркоўвалі навіны прайшоўшага дня. Сыходзячы з дому, жыхары Старога гораду часта пакідалі дзьверы незамкнутымі.

Дзеци менскага Замку былі адной вялікай сям'ёй, хоць і дзяліліся на двары. Гэтыя двары, дарэчы, нягледзячы на архітэктурную ізаляванасць для дзяцей усё роўна былі прахаднымі. Улетку дружна кралі на Татарскіх гародах гуркі, моркву і тут жа, памыўшы ў Сьвіслачы і паскробышы шкельцам, зъядалі. На Траецкім рынку дралі з конскіх хвастоў валасы на жылку для вудаў — Сьвіслач тады была багатая на рыбу. Увесь Стары горад і ня толькі ён, паводле таго самага Капілава, ведаў і захапляўся Юзікам — найлепшым менскім рыбаком, які штодзень лавіў вудай каля Хлусавага моста. Узімку каталіся на санках з Замкавай гары проста на сьвіслачкі лёд або хадзілі на лыжах аж да купальняў і Лодачнай станцыі на Людамонце — сёньня раён Камсамольскага возера.

У архітэктурным сэнсе Менск у тым часе нёс далейшыя страты. У пэрыяд Першай сусьветнай вайны і розных акупацыяў былі моцна пашкоджаныя самыя старыя камяніцы на Замчышчы — будынак Трыбуналу Вялікага Княства Літоўскага і дамы Маньковіча на Стара-Мясьніцкай вуліцы. Стан гэтых помнікаў зафіксаваў на сваіх малюнках 1920 году Язэп Драздовіч.

Падчас адступлення польскіх войскаў зь Менску летам 1920 году на Замчышчы здарыўся пажар. Пра гэты пажар менчукі пасъля доўга памяталі.

Пажары ў Менску падчас польскай акупацыі 1919–1920 гадоў — гэта наогул агульнае месца многіх успамінаў і вядомая рэч для гісторыкаў. Засталіся і пісьмовыя съведчаныні. Вось як пра пажары часоў польскай акупацыі згадвала дачка Ўладзіслава Галубка Вільгельміна:

«Вернувшись в Минск, нам пришлось испытать и холода, и голод. Семья большая, а отец надолго прикован к постели жестоким ревматизмом. Город оккупирован белополяками, горел повсеместно...»¹²⁶

Съведкам пажару ў Старым горадзе пры адступленыні палякаў быў Янка Купала. Успамін пра гэту трагічную падзею трапіў нават у ягоныя вершы, што, безумоўна, съведчыць і пра маштаб падзеі, і пра маштаб душэўнай раны песьняра. У 1925 годзе ў вершы «Шляхам гадоў» Купала пісаў:

*Крывёй пажараў ablіosoся неба.
Так дзякавала панская рука,*

126 Воспоминания Вильгельмины Голубок // Ціхановіч Я. Пар-трэт стагоддзя. Менск, 2015. С. 384.

*Што некалі — ці трэба, ці ня трэба —
Мы паничыну на іх рабілі як маглі...*

У 1928 годзе ў вершы «Летапіснае» Купала зноў успамінае пра польскія пагромы і падпалы ў Старым горадзе і нават з жалем съведчыць пра іх вынікі — руіны і папялішчы:

*Арол белы над Менскам,
А зъ ім польскія дары:
Катаваныні, пагромы,
Шыбяніцы, пажары.*

*Адступіў ўрэшице вораг,
Але ў спадках пакінуў
Папялішчы ў сталіцы
І руіны, руіны...*

І ўжо нават паслья спробы самагубства, цалкам ляяльны да савецкай улады Купала ў вершы «Беларусі ардэнаноснай» у 1935 годзе зноў успамінае той трагічны пажар:

*Але зъмяніла навалу германскуюю
Подлае панства ад польскай кароны, —
Скрыпнулі вісельні, путы забразгалі,
Кроў палілася... Пажары, пагромы.*

...

*Шум і гоман у сталіцы,
Съязг ля съязга ўецица,
Як на градах мак чырвоны,
Ажно сэрца б'ецица.*

Сэрца б'еца i пытае:
 — А што за навіна?
 — Вызваленъня ад палякаў
 Сёньня гадавіна!

А сталіца — дзіву дайся!
 Паўстала з руінаў, —
 Менск — сталіца, гордасць наша,
 Слава ўсёй краіны.

Дзе дымелі папялішчы —
 Съяды панская ўлады,
 Гмах ля гмаху вырас новы,
 Чыстата, парадак.

Польская акупацыя Беларусі ў 1919–1920 гадах сапраўды была вельмі жорсткай: людзей ня толькі зьневажалі, рабавалі і зьбівалі — іх расстрэльвалі і вешалі. Групавыя здымкі павешаных і расстраляных сялян — ня рэдкасць у беларускіх газэтах і часопісах 1920-х гадоў. Ня дзіва, што дзень вызваленъня Менску ад палякаў 11 ліпеня быў да 1941 году галоўным дзяржаўным съятам БССР.

У 1922 годзе расейскі сацыял-дэмакрат Фёдар Дан апубліковаў у Бэрліне свае ўспаміны «Два года скитаний (1918—1921)». Быў там і такі запіс пра падзеі верасьня-каstryчніка 1920 году — г. зн. пасля адыходу з гораду палякаў 11 ліпеня:

«Знайсьці ў Менску кватэру ці хоць нейкі пакой было вельмі цяжка. Усё было забіта франтавымі ўстановамі ды іхнымі незылічонымі службоўцамі. Але, акрамя таго, значная частка Менску з фабрыкамі й заводамі была разбурана і, як мне казалі, наў-

мысна падпалена падчас адступленъя палякамі, якія перашкаджали тушыць пажар»¹²⁷.

Не палепшылася сытуацыя і ў сярэдзіне 20-х гадоў. Менск па-ранейшаму быў запоўнены людзьмі, якія шукалі хоць якое жытло, пры tym, што ў горадзе і самі менчукі перажывалі востры жыльлёвы крызіс. 16 сакавіка 1925 году Бюро Менскага акруговага камітэту КП(б)Б вырашыла:

«Имея в виду наличие безработицы в Минске, а также скопление перебежчиков из Польши, при том отсутствие помещений, — просить Бюро ЦК КП(б)Б указать ЦК МОПР'a о необходимости перевождения политэмигрантов в другие города»¹²⁸.

З прычыны беспрацоўя і адсутнасці жытла перабежчыкаў з Заходняй Беларусі пачалі высылаць у іншыя гарады СССР. Тады, у 1925-м, іх яшчэ не саджалі ў турмы.

Паколькі дамы былі старыя, на Замчышчы адбываліся шматлікія рамонты. Дзівлюхмоўная ў тыя часы «Звезда» пісала:

«Будаўніча-гандлёвы трэст пачаў рамонт жытла... Ён рамантую шэраг дамоў — дом №10 на Нізкім рynку — 22 кватэры, дом №5-12 на Школьной вул. — 14 кватэраў...»¹²⁹

Не заўсёды будаўнікі пасыпявалі — часам, здараўліся і аввалы канструкций. У студзені 1926 году газэта «Савецкая Беларусь» пісала:

«Абвал дому. 29-га студзеня раніцай на Няміга-Ракаўской вул. у камунальнym dome №8 аввалілася

127 Ляхоўскі У., Раманава І. Цыт. твор.

128 Дзяржаўны архіў Менскай вобласці, ф. 12-п, вол. 1, спр. 199, арк. 56.

129 Звязда. 8 кастрычніка 1927.

столь. Жыльцы не пацярпелі. Дом пагражае далейшим абвалам»¹³⁰.

У 1929 годзе дом на рагу Замкавай і Стара-Мясьніцкай (адрас Замкавая, 2 або Стара-Мясьніцкая, 7) абрыйнуўся ў сваёй цэнтральнай трохпавярховай частцы — засталіся толькі бакавыя двухпавярховыя.

У 1920-я гады Стары горад панёс тапанімічныя страты. У 1926 годзе прэзыдыюм Менскага акруговага выканайчага камітэту пастанавіў перайменаваць Рыбны рынак у Біржавы завулак¹³¹. У 1930-я гады Казьмадзям'янаўскую перайменавалі ў вуліцу Дзям'яна Беднага, а Школьную ў Вольную. Зрэшты самі менчукі і нават прадстаўнікі ўладаў у наступныя гады ігнаравалі гэтыя перайменаваныні і называлі згаданыя вуліцы Старога гораду па-ранейшаму¹³².

На працягу 1926–1927 гадоў гістарычная рэчка беларусаў Няміга была схаваная ў жалезабетонны калектар, пры гэтым была зьмененая яе траса. Раней яна цякла па вуліцы Няміскай, паварочвала на Рыбны рынак, абцякала Замчышча з заходу і поўначы і ўпадала ў Сьвіслач за Замкавай гарой. Калектар жа праклалі напрасткі — па трасе былога Кацярынінскай вуліцы і Нізкім рынку, не правёўшы археалагічных дасьледаваньняў.

130 Савецкая Беларусь. 31 студзеня 1926.

131 Звістка. 21 студзеня 1926. Прапанова аб перайменаваныні была ўнесеная на разгляд прэзыдыюму Менскага акруговага выканкаму 15 студзеня 1926 году камгасам НКВД. Гл.: НАРБ, ф. 6, вол.1, спр. 899, арк. 31.

132 Гл., напр.: Якушка Г. Перспектывы рэканструкцыі горада Менска // Звязда. 21.03.1937.

Хаваць Нямігу ў зямлю пачалі летам 1926 году. 8 верасьня «Звезда» паведаміла:

«На работах сейчас более 350 человек. Производятся работы по включению Немигского канала в железо-бетонную трубу от реки Свислочи до Республиканской улицы. Существующее в настоящее время русло Немиги отводится в сторону, что даст возможность уложить трубу. Приступлено к бетонированию фундамента трубы у реки Свислочи»¹³³.

Будаўнікі працавалі даволі хутка, бо ўжо 21 верасьня газэта паведаміла аб заканчэнні першага этапу будаўніцтва:

«Земляные работы на участке от Республиканской до Немиги-Раковской улиц и от реки Свислочи до Екатерининской улицы закончены. Через две недели начнутся работы по бетонированию реки Немиги. Железо-бетонные работы предполагается закончить к 4-му ноября, а засыпку трубы — 1-му декабря. Внутри коллектора прокладываются канализационные трубы для сточных вод. На работах до 400 человек»¹³⁴.

Тым ня менш кіраўнікі будаўніцтва зразумелі, што восень выдалася халоднай і зіма наступіць хутка, а таму была прынятая гэткая пастанова:

«... Все работы по канализации г. Минска раздelenы на 5 лет. В 1927 г. предполагается произвести следующее: закончить вторую половину работ по заключению реки Немиги в железобетонную трубу...»¹³⁵

133 Звезда. 8 верасьня 1926.

134 Звезда. 21 верасьня 1926.

135 Звезда. 23 верасьня 1926.

Першую частку калектару адмыслова скліканая Менскім акруговым аддзелам камунальной гаспадаркі камісія прыняла 23 сьнежня 1926 году¹³⁶. Чыноўнікі спачатку сабраліся ў будынку рамонтна-будаўнічага пададзелу Менскага аддзела камунальной гаспадаркі на Пляцы Волі №2, пасля агледзелі вынікі будоўлі на Нямізе і падпісалі акт прыёму.

У наступным, 1927-м годзе, рака Няміга ў Старым горадзе перастала існаваць — другая частка працаў была пасыпахова ажыцьцёленая. Пры гэтым аб правядзеныні археалягічных раскопак у найстаражытнейшай частцы гораду мовы не ішло, згоды ў Інбелкульту ніхто не пытаўся, і шкода найстарэйшым археалягічным пластам была нанесена непапраўная:

«Во время земляных работ на Немиге обнаружено значительное количество предметов домашнего инвентаря и оборудования, вооружения и т.д., относящихся к 16–17 столетиям. Все находки отправляются в археологическую комиссию Инбелкульта»¹³⁷.

У 1928–1929 гадах падчас земляных працаў для пракладкі каналізацыйных труб па трасе Казьмадзям'янаўскай вуліцы і далей у Верхні горад, былі апаганененія могілкі бэрнардынскага і базыльянскага мужчынскіх кляштараў.

Трагічныя наступствы для шараговай мяшчанская забудовы Старога гораду мела грандыёзная паводка вясны 1930 году. Халады і сънег у той год трymаліся да канца красавіка, а затым горад на

136 НАРБ, ф. 691, воп. 1, спр. 82, арк. 306.

137 Звезда. 21 верасьня 1926.

некалькі дзён ахутаў цёплы вільготны туман. Праз трэй дні ноччу Сьвіслач імкліва выйшла зь берагоў. Паводка была такай моцнай, што ад некаторых дамоў з-пад вады былі відаць толькі вільчыкі стрэхаў — напрыклад, на Старавіленскім тракце і Пралетарскай вуліцы (сёння Янкі Купалы). Вада дабралася да ніжніх паверхаў дамоў у Траецкім прадмесці. У Старым горадзе некранутаю паводкай засталася толькі самая высокая частка Замчышча. Вуліцы Раманаўская Слабада, Нова-Маскоўская, Гандлёвая, Няміга, Нізкі і Рыбны рынкі, паўночны бок Замчышча (так званае Балота) і Татарскія агароды былі залітыя цалкам. Вада не спадала трэй дні, Сьвіслач бурліва цякла праз масты, горад аказаўся падзеленым на дзінне часткі¹³⁸.

У красавіку-траўні 1931 году на Нізкім рынку былі зьнесеныя гандлёвыя рады, а на паўночна-захаднім баку рынкавага пляцу (з боку Замчышча) пасаджаныя некалькі дзясяткаў дрэваў¹³⁹.

У канцы чэрвеня таго самага году менскі ЖАКТ №5, на тэрыторыі якога знаходзілася частка Замчышча, распачаў у Старым горадзе «ачыстку двароў ад съмецьця»¹⁴⁰. Падчас гэтых працаў, верагодна, яшчэ больш пацярпелі найстарэйшыя помнікі Замчышча на вуліцы Стара-Мясьніцкай — для маладукаваных функцыянераў ЖАКТу яны, мабыць, былі ня больш чым руінамі або кучамі будаўнічага друзу.

138 З успамінаў В. М. Бугаенкі // Памяць: Мінск. Гісторыка-дакументальная хроніка гарадоў і раёнаў Беларусі. У 4 т. Менск, 2002. Т. 3. С. 205.

139 Рабочий. 6 траўня 1931.

140 Рабочий. 28 чэрвеня 1931.

Наогул, жыцьцё ў Старым горадзе ішло вельмі інтэнсіўнае. Новыя ўлады то абвяшчалі муніцы-
палізацыю дамоў у гэтым раёне, то празь нейкі час
пераглядалі сваё рашэнье і вярталі дамы гаспа-
дарам. Часам гэтыя рашэныні датычыліся адразу
двух-трох дзясяткаў дамоў, але адбываліся і «кроп-
кавыя» муніцыпалізацыі. Напрыклад, у ліпені 1928
году дом № 11/1 на рагу Казьмадзям'янаўскай і Ка-
цярынінскай, які належаў І. В. Ляхаўскаму, было
вырашана муніцыпалізаваць

*«па прычыне безгаспадарчага скарыстаньня яго
дамаўласънікам Ляхаўскім»¹⁴¹.*

Муніцыпалізаваныя дамы праз аўкцыёны пе-
радавалі дробным прадпрымальнікам для аргані-
зацыі гандлю і вытворчасці рознай прадукцыі.

Адны дамы паводле пастановы гарадзкіх уладаў
знослі, іншыя — рамантавалі і аднаўлялі. Гэтак у
траўні 1927 году было вырашана з прычыны дрэн-
нага стану зьнесыці дом №11 на Замкавай вуліцы¹⁴²,
а ў жніўні 1927-га з такой самай прычыны было вы-
рашана адрамантаваць дом №13/9 на Стара-Мясь-
ніцкай вуліцы¹⁴³. Ва ўсіх гэткіх выпадках ініцыя-
тарам быў Менскі аддзел камунальной гаспадаркі
(камгас).

У сінегжні 1925 году з дому №6 па Школьнай вулі-
цы была выселеная сынагога. У пастанове акругово-
га выканкаму съцвярджалася, што «яўрэйская ма-
лельня», нягледзячы на тое, што займае ўсяго адзін
пакой, усё роўна замінае нармальнаму жыцьцю

141 НАРБ, ф. 6, воп. 1, спр. 1869, арк. 216.

142 НАРБ, ф. 6, воп. 1, спр. 1340, арк. 142 аб.

143 Тамсама, арк. 211 аб.

членаў Саюзу будаўнікоў, якія ў тыя часы засялялі будынкі былога Школьнага двара¹⁴⁴.

У лютым 1926 году прэзыдым Менскага акруговага выканкаму прыняў пастанову «Аб рамонце ў гэтым годзе брукаў і тратуараў у Менску і гарадзкіх паселішчах акругі»¹⁴⁵. Пасьля гэтага ў 1926–1931 гадах некаторыя з цэнтральных вуліц забрукавалі часаным каменем або клінкерам — гэта называецца брук з чырвонай цэглы, пакладзенай «елачкай». Часаны камень эшалёнамі паставляўся па чыгунцы з Украіны. Брукаваныне, аднак, ня тычылася Старога гораду. У 1934 годзе пачалі класыці асфальт і тут жа заклалі ім некаторыя забрукаваныя раней часаным каменем вуліцы.

У пачатку 30-х гадоў савецкія ўлады шчыльна заняліся менскай архітэктурай — у 1933 годзе прэзыдым ЦВК ССРУ у Москве прыняў адмысловую пастанову аб працы Менгарсавету ў галіне будаўніцтва¹⁴⁶. Пастанова канстатавала, што ў Менску «развитие коммунального хозяйства и жилищного строительства отстает от темпов роста населения и развития культурно-бытовых запросов трудящихся»¹⁴⁷. Словы пастановы «сосредоточить основное свое внимание на восстановлении и правильной организации эксплоатации наличного жилищного фонда... и на дальнейшем новом строительстве»¹⁴⁸ у Менску зразумелі па-свойму. Тут было вырашана, што горад не адпавядае свайму высокаму званню

¹⁴⁴ НАРБ, ф. 6, вол. 1, спр. 540, арк. 286 аб.

¹⁴⁵ Савецкая Беларусь. 27 лютага 1926.

¹⁴⁶ Известия ЦИК Союза ССР и ВЦИК. №299, 10 сінегня 1933.

¹⁴⁷ Тамсама.

¹⁴⁸ Тамсама.

сталіцы Беларускай Савецкай Сацыялістычнай Рэспублікі, і загадана «павысіць этажность» ужо існуючых будынкаў.

Тая «этажность» (ды яшчэ шырыня вуліц) доўгі час будуць важнымі крытэрыямі для савецкіх архітэктараў і ў пасъляваенню пару. У Менску пачаліся надбудовы — там, дзе было два паверхі, надбудоўвалі трэці, дзе тры — дадавалі чацвёрты, а то і пяты. У 1936 годзе газета «Рабочий» паведамляла:

«Минский строительный трест проводит большие работы по надстройке этажей над старыми одноэтажными и двухэтажными зданиями. Особого внимания заслуживает опыт надстройки гинекологического корпуса Клинического городка. Здесь впервые в БССР и даже в СССР сохранена и поднята крыша без разборки стропил, обрешетки и самой кровли. Подъем произведен обычными джеками — подъемными механизмами. Опыт Минстроя заслуживает применения на всех жилищных надстройках БССР»¹⁴⁹.

Масавая кампанія надбудовы дадатковых паверхаў у цэнтральнай частцы гораду працягвалася да 1940 году і неўзабаве абярнулася вялікай трагедыяй — напятая статыка старых камяніцаў ня вытрымала пажараў першых дзён вайны, і ў горадзе пачаліся абвалы спаленых будынкаў. Гэта — адна з асноўных прычынаў разбурэння у Новы горадзе.

У 1929 годзе для «пашырэння» самай вузкой менскай вуліцы — былой Кацярынінскай, была зьнесеная архітэктурная дамінанта Школьнага два-

149 Рабочий. 20 сінегня 1936.

ра зь вялікім круглым купалам — бэс-мэдрэш пахавальнага брацтва «Шывэ круім» — і шэраг іншых старых камяніцаў на Школьнай і Кацярынінскай вуліцах, а таксама на Нізкім рынку.

У 1936 годзе ў Верхнім горадзе выбухамі дынаміту зьнішчылі гатычна-рэнэсансную Святадухаўскую царкву кляштару базыльянак, двойчы ў XIX стагодзьдзі перабудаваную на праваслаўную катэдру ў псэўдарускім стылі.

Інбелкульт пераймае справу аховы помнікаў

У 20-я гады гістарызм БНР ня зынік, бо заставаліся ўдзельнікі тых падзеяў — яго носьбіты. Натуральная, што засталіся і ідэі, якія прапагандавала газета «Беларусь» і яе аўтары, у тым ліку Рамуальд Зямкевіч. У 20-я гады ў БССР гэтыя ідэі атрымалі сваё далейшае і нечаканае раззвіцьцё.

Першую і галоўную сваю ўвагу адразу пасыля стварэння ў 1922 годзе Інстытут беларускай культуры (Інбелкульт) звярнуў на беларускую навуковую тэрміналёгію. А неўзабаве, пасыля пераходу туды з Наркамасьветы Ўсевалада Ігнатоўскага ў пачатку 1925 году, Інбелкульт пачаў актыўныя захады для захаванья гістарычнай спадчыны Менску і іншых рэгіёнаў невялікай на той час рэспублікі. Найлепшыя беларускія навукоўцы пачалі пісаць пра гісторыю сталіцы і пра памяткі яе старажытнасцьці.

Усевалад Ігнатоўскі — адно з ключавых імёнаў той пары. У часы БНР увагу да помнікаў менскай

даўніны праяўлялі выкладчыкі і студэнты Менскага Беларускага пэдагагічнага інстытуту, дырэкторам якога быў Ігнатоўскі. Фактычна, у інстытуце пад яго кіраўніцтвам паўлегальна дзейнічала забароненае палякамі Менскае таварыства гісторыі і старажытнасці. З прыходам бальшавікоў у 1920 годзе Ігнатоўскі стаў народным камісарам земляробства і ў сьнежні таго самага году пры яго садзеяніні дзейнасць Таварыства была адноўленая. А калі ў сьнежні 1921 году Ігнатоўскага прызначылі народным камісарам асьветы БССР, Менскае таварыства гісторыі і старажытнасці пачало дзейнічаць фактычна пры Наркамасьветы.

І вось што ў тым самым сьнежні 1921 году пісаў афіцыйны орган Наркамасьветы БССР часопіс «Вольны съцяг» у артыкуле «Нашы старажытнасці»:

«Настаў час, калі трэба палажыць канец далейшаму дратаванню сваіх родных скарбаў і ўзяцца за іх ахову і навуковы разгляд і пачаць глядзець на гэтую справу іншым поглядам, поглядам, які выклікае наша жыцьцё і культурная асаблівасць нашага краю. Гэта справа да Беларускага нацыянальна-культурнага адраджэння мае такую вялікую значнасць, што ніводная галіна нашай навукі ня можа ісці ўперад, ня маючы пад сабой даведзенага гістарычнага грунту нашай прошласці. Мы ведаем, як добра гэта за граніцай астаткі культуры сваіх працаўкоў, як прыгожа і беражліва трymаюцца там гэткія помнікі... Няўжо ж мы, беларусы, стоячы поплеч з народамі высокай культуры, будзем і далей так няхайць тое сваё дарагое, што робіць нам гонар

і славу, няхаіць тое, без чаго мы ня можам ісьці да съветлых дзён...»¹⁵⁰

Аўтарам гэтага артыкулу быў пісьменьнік і гісторык, пазнейшы правадзейны член Інбелкульту Міхail Мялешка. Рэдактарам «Вольнага съязгу» быў Янка Купала, першыя нумары афармляў Язэп Драздовіч — з гэтага зразумела, чаму выданье не так шмат увагі надавала помнікам гісторыі і культуры, у прыватнасці, друкуючы фотаілюстрацыі краязнаўчага і культурна-гістарычнага характару.

У 1923 годзе Менскае таварыства гісторыі і старажытнасці налічвала каля 50 правадзейных членаў¹⁵¹. Адной са сваіх асноўных функцый таварыства лічыла ахову помнікаў. У 1922 годзе для прыцягнення ў гэтую справу актывістаў на месцах таварыства пачало арганізацыю краязнаўчага руху і стварыла Часовае бюро краязнаўства¹⁵². Актыўныя ўдзельнікі і сябрамі праўлення Менскага таварыства гісторыі і старажытнасці былі У. Ігнатоўскі, В. Дружчыц, М. Касцяровіч, М. Мялешка і іншыя, каго мы пазней убачым удзельнікамі справы папулярызацыі менскай дауніны і яе абароны. У 1924 годзе таварыства ў сувязі з разгортаўнем працы Інбелкульту спыніла свае пасяджэнні і ў 1925-м было распушчанае.

Пасля ўсталявання савецкай улады новыя гаспадары ўзяліся і за ахову помнікаў. Адразу пасля рэвалюцыі і ў 20-я гады бальшавікі выдалі больш за 15 дэкрэтаў аб ахове помнікаў культуры і

150 Вольны съязг. 25 сінегня 1921. С. 37–38.

151 Энцыклапедыя гісторыі Беларусі. Т. 5. 1999. С. 170.

152 Вяргей В. С. Краязнаўства // Памяць: Мінск. Гісторыка-дакументальная хроніка гарадоў і раёнаў Беларусі. Т. 3. С. 208.

мастацтва. Цяпер гісторыкам вядома, што помнікі культуры і мастацтва, найперш музэйныя каштоўнасці, былі тады патрэбныя бальшавікам для продажу за мяжу — краіне не хапала валюты. Продаж нацыянальных каштоўнасцяў працягваўся ў 20-я і 30-я гады.

Пастановы цэнтральнага ўраду дубляваліся ў рэспубліках. 24 сьнежня 1924 году СНК БССР прыняў пастанову пра абавязковую рэгістрацыю і ахову помнікаў мастацтва, старажытнасці, народнага побыту і прыроды. Першы съпіс помнікаў культуры, якія падлягалі ахове дзяржавы, быў зацверджаны пастановай СНК БССР 5 ліпеня 1926 году¹⁵³. Пасля Другой сусветнай вайны была праведзеная перарэгістрацыя помнікаў, што зъберагліся. Адна такая перарэгістрацыя прайшла ў 1950 годзе, другая — у 1957-м.

Менскае Замчышча было ўключанае ва ўсе тры гэтыя съпісы як адзін з найважнейшых помнікаў гісторыі і археалёгіі Беларусі. Тым ня менш такі яго статус не перашкодзіў ужо ў год прызнанья найкаштоўнейшым помнікам (1926) пачаць плянаваць яго знос, у 1956 годзе скапаць і зьнесці, а ў 1957 годзе надаць бытой тэрыторыі Замчышча статус помніка ўсесаюзнага значэння.

Але ў 1925 годзе да гэтага было яшчэ далёка. Тагачасныя беларускія дзеячы выкарыстоўвалі ўплыў і вагу Ўсевалада Ігнатоўскага ў камуністычным кіраўніцтве БССР як прыкрыцьцё для ажыццяўлення найбольш важных плянаў і вырашэння ўзынікльых проблем. Апрача іншых вы-

153 Энцыклапедыя гісторыі Беларусі. Т. 1. С. 235.

сокіх пасадаў, у 20-я гады Ігнатоўскі быў членам Прэзыдыуму ЦВК БССР і членам Бюро ЦК КП(б) Б. Няма сумневу, што ён быў гарачым і шчырым патрыётам, разумеў усе патрэбы Беларусі і па меры магчымасці стараўся палагоджваць супярэчнасьці паміж бальшавікамі і нацыянальнымі беларускімі работнікамі.

Напрыклад, калі ў 1922 годзе пасля выходу «Практычнай граматыкі беларускай мовы» бальшавіцкая газэта «Звезды» назвала падручнік контррэвалюцыйным, а яго аўтар Язэп Лёсік быў арыштаваны ГПУ, толькі заступніцтва Ігнатоўскага дазволіла Лёсіку выйсьці на волю — ён праседзеў у турме лістапад і сънежань¹⁵⁴.

У сънежні 1924 году намесьнік паўнамоцнага прадстаўніка ГПУ па Заходнім краі І. Апанскі пісаў у сакрэтнай дакладнай запісцы на імя першага сакратара ЦК КП(б)Б Крыніцкага:

«... За последнее время большое число прибывает из-за границы белорусской интеллигенции, всех сортов, всех профессий. Между прочим, эти интеллигенты, попадая в ГПУ на допросах при выяснении их личностей, очень твердо заявляют, что они могут достать поручительство от ЧЕРВЯКОВА, ИГНАТОВСКОГО, КАМЛЮКА и др. И на вопрос: знают ли они Вас, отвечают: мы думаем, что за нас поручатся, как за белоруссов... Бывают даже и такие характерные случаи, когда даются поручительства за провокаторов и шпионов. Доказательством этого служит поручительство ЧЕРВЯКОВА и ИГНАТОВСКОГО за гр-на ПЯТКЕВИЧА, высы-

154 Энцыклапедыя гісторыі Беларусі. Т. 4. С. 360.

лаемого согласно постановления Коллегии ОГПУ в Концлагерь на 3 года...»¹⁵⁵

У 1923 годзе Саўнаркам Беларусі зацьвердзіў пры Наркамасьвеце БССР Навукова-экспэртную камісію, якая павінна была выяўляць на тэрыторыі Беларусі помнікі старажытнасці, ставіць іх на ўлік і стварыць систэму аховы. Старшынём камісіі быў прызначаны старшыня Інбелкульту С. Некрашэвіч, членамі — І. Сербаў, П. Харламповіч і М. Мялешка. Наркамат асьветы пад кіраўніцтвам Усевалада Ігнатоўскага ажыццяўляў ахову помнікаў у БССР да 1925 году.

У пачатку 1925 году ахова помнікаў была перададзеная створанаму на ініцыятыву таго самага Ігнатоўскага Інстытуту беларускай культуры. Прыйчым гэта была ня простая перадача функцыі — у сінежні 1925 году наркам асьветы БССР Усевалад Ігнатоўскі замест накіраванага ў Ленінград на двухгадовую стажыроўку да акадэміка Я. Карскага Сыцяпана Некрашэвіча стаў старшынём Інбелкульту і старшынём яго прэзыдыюму¹⁵⁶. Пры гэтым Ігнатоўскі да лютага 1926 году захаваў за сабой і пасаду народнага камісара асьветы БССР. Пераймаючы пасаду ў Інбелкульце, Ігнатоўскі перавёў туды з Наркамасьветы і справу аховы помнікаў. Пры яго апякунстве заходы па абароне помнікаў сталі набіраць новы тэмп і размах.

У красавіку 1925 году газэты паведамілі, што «при Институте белорусской культуры учреждена

155 НАРБ, ф. 4-п, воп. 1, спр. 1964, арк. 5. Правапіс і пунктуацыя арыгіналу захаваны.

156 Інстытут беларускай культуры. Менск, 1993. С. 15.

комиссия по охране памятников старины, народной культуры и природы»¹⁵⁷. Насамрэч усё адбылося значна раней.

7 лютага 1925 году прэзыдыюм Інбелкульту ў складзе У. Ігнатоўскага (старшыня), А. Смоліча (намеснік старшыні) і Я. Дылы (навуковы сакратар) разгледзеў пытанье аб стварэнні пастаянных камісій ІБК і зацьвердзіў іх склад. У адпаведнай пастанове запісалі:

«Склад Камісii па ахове помнікаў: старшыня — праф. Кацэнбоген С., нам. старш. — Грамыка М., навук. сакр. — Сербаў I. (штатная пасада)»¹⁵⁸.

Неўзабаве Камісія разгарнула такую актыўную і шырокую дзейнасць, што прыцягнула ўвагу ўсіх як зацікаўленых, так і «незацікаўленых» бакоў. І актыўнасць тая тлумачыцца найперш пэрсанальным складам Камісіі і актыўістаў, якія вакол яе гуртаваліся. Усе трое кіраунікоў да таго часу ўжо вызначыліся актыўнасцю і зацікаўленасцю ў справе збору і аховы помнікаў.

Старшыня Камісіі аховы помнікаў Інбелкульту Саламон Кацэнбоген (1889–1946) у 20-я гады быў блізкім супрацоўнікам Усевалада Ігнатоўскага, у прыватнасці ў 1921 годзе быў намеснікам Ігнатоўскага ў Народным камісарыяце асьветы БССР. У 1922 годзе замяніў Ігнатоўскага на пасадзе дэкана факультэту грамадзкіх навук БДУ. Займаўся філязофіяй і сацыялёгіяй, выкладаў курс гісторыі старажытнай культуры. На момант прызначэння

157 Звезда. 22 красавіка 1925.

158 Цэнтральны навуковы архіў Нацыянальнай акадэміі навук Беларусі (ЦНА НАНБ), ф. 67, воп. 1, спр. 9, арк. 3.

кіраўніком камісіі працаваў прафэсарам і прарэктарам БДУ. Кацэнбоген быў вельмі актыўны ў справе зьбірання помнікаў гісторыі і культуры Беларусі, у прыватнасці турбаваў (і нэрваваў) адпаведныя органы РСФСР, патрабуючы вяртання ў Беларусь вывезеных у царскія часы культурных каштоўнасцяў. У 1924 годзе Кацэнбоген разам з прафэсарам М. Доўнар-Запольскім стварыў у БДУ Музэй першабытнай гісторыі. Для гэтага ён ездзіў у Ленінград і прывёз з Эрмітажу

«па сутнасці, цэлы гістарычны музэй — 350 экспанатаў, якія адлюстроўвалі рэлігію Эгіпту і народаў Усходу, а з Акадэміі навук — матэрыялы па археалёгіі Беларусі»¹⁵⁹.

Навуковы сакратар Камісіі аховы помнікаў Інбелкульту Ісак Сербаў (1871–1943) таксама «паходзіў» зь ліку супрацоўнікаў Народнага камісарыяту асьветы. Працуючы ў 1919–1921 гадах яшчэ ў Магілёўскім і Гомельскім губэрнскіх аддзелах народнай асьветы, актыўна ўдзельнічаў у справе зьбірання і аховы помнікаў гісторыі і культуры¹⁶⁰. Усё жыцьцё займаўся беларускай этнографіяй, сабраў вялікія калекцыі беларускага народнага адзеніння, выдаў альбом «Беларускае народнае мастацтва», у 1925 годзе праводзіў археалагічныя раскопкі ў Менску і ваколіцах. На момант прызначэння навуковым сакратаром камісіі працаваў загадчыкам катэдры этнографіі БДУ.

159 Яноўскі А. Замежныя камандзіроўкі гісторыкаў БДУ: творчыя здабыткі і зломы лёсаў. — <http://www.hist.bsu.by/bel/nauka/konf/75%20let/konference/yanovsky.htm>

160 Энцыклапедыя літаратуры і мастацтва Беларусі. Менск, 1987. Т. 4. С. 708.

Намесьнік старшыні Камісіі аховы помнікаў Інбелкульту Міхайла Грамыка (1885–1969) — вядомы беларускі паэт, драматург і навуковец, правадзейны член Інбелкульту з моманту заснавання ў 1922 годзе. Грамыка быў арыштаваны ў 1930 годзе. Аўтар шматлікіх мастацкіх кніг і падручнікаў па геаграфіі і прыродазнаўстве. У Інбелкульце ўваходзіў у склад яшчэ трох сэкцыяў — прыродазнаўчай, літаратурнай і мастацкай¹⁶¹.

Камісія аховы помнікаў Інбелкульту пераняла функцыі Навукова-экспертнай камісіі Наркамасьветы, якая ў сувязі з гэтым была ліквідавана¹⁶².

Членамі Камісіі аховы помнікаў, якія бралі актыўны ўдзел у яе працы, былі М. Азбукін, М. Доўнапар-Запольскі, В. Дружчыц, Я. Дыла, М. Мялешка, А. Палеес, А. Паноў, А. Смоліч, Сокалаў (імя выявіць не ўдалося), А. Сыцепуржынскі, П. Харламповіч, М. Шчакаціхін і іншыя. Але сярод усіх вялікай актыўнасцю, энэргіяй і адданасцю справе вылучаўся Мікола Шчакаціхін. Ён і адыграў адну з ключавых роляў у падзеях вакол камісіі, якія неўзабаве разгорнуцца і неўзабаве ж згорнуцца — актыўнай працы на долю камісіі выпала ўсяго трэз паловай месяцы.

161 ЦНА НАНБ, ф. 67, вол. 1, спр. 9, арк. 4.

162 Вяргей В. С. Краязнаўства // Памяць: Мінск. Гісторыка-дакументальная хроніка гарадоў і раёнаў Беларусі. Т. 3. С. 208.

Камісія бярэ ініцыятыву

Пасьля зацьвярджэнья 7 лютага 1925 году прэзыдыюмам Інбелкульту складу камісіі пачалася падрыхтоўчая праца — трэба было распрацаваць правілы і статут, акрэсліць кірункі дзейнасці, паўнамоцтвы, права і абавязкі супрацоўнікаў.

У першыя месяцы камісіі мела ад Ігнатоўска-га фактычны карт-блінш — усе яе пастановы і рашэнні аўтаматычна прымаліся і зацьвярджаліся прэзыдыюмам. Ужо 21 лютага прэзыдыюм заслушаў I. Сербава з папярэдняй інфармацыяй аб плянах камісіі, ухваліў іх і даручыў склікаць першае пасяджэнне камісіі¹⁶³.

Першае пасяджэнне камісіі ў складзе С. Кацэнбогена, М. Грамыкі і I. Сербава адбылося 26 лютага і было прысьвечанае тром пытаньням:

1. разглядзе і зацьвярджэнню Правішлай аб Камісіі аховы помнікаў;
2. пераемнасці ў працы з Цэнтральнай навукова-экспэртнай камісіяй Наркамасьветы, якая раней займалася справай аховы помнікаў, і атрыманыні ад яе ўсіх дакумэнтаў;
3. зацьвярджэнню пляну работы¹⁶⁴.

Даклады па ўсіх трох пытаньнях зрабіў I. Сербав. Ён прадставіў напісаны ім рукапісны варыянт правілаў аў дзейнасці камісіі, які выклікаў спрэчкі. Як запісана ў пратаколе:

«т. Грамыка зьвярнуў увагу на тое, што правілы пашираюць паўнамоцтвы камісіі па аддзелу самай

163 ЦНА НАНБ, ф. 67, воп. 1, спр. 9, арк. 10.

164 Тамсама, арк. 71.

аховы помнікаў, што па яго думках для камісіі досьціць было б працы па выяўленню, падрахунку і рэгістрацыі помнікаў і адначасна клапаціца аб забароне помнікаў ад іх зьнішчэння»¹⁶⁵.

З Грамыкам катэгарычна не згадзіўся старшыня камісіі С. Кацэнбоген — ён цалкам падтрымаў прапанаваныя Сербавым шырокія паўнамоцтвы камісіі, у выніку чаго правілы былі зацверджаны¹⁶⁶.

Паводле ўхваленага варыянту, камісія сапраўды набывала статус афіцыйнага кіраўнічага органу БССР у сваёй галіне. Былі ў правілах пункты, якія павінны былі адразу выклікаць насыцярогу і процідзеяньне ГПУ — напрыклад, паўнамоцтвы камісіі шукаць і вяртаць з-за мяжы вывезеныя раней зь Беларусі помнікі.

У разьдзеле І правілаў пад назвай «Мэты і задачы камісіі» было сказана:

«Камісія мае сваёй мэтай — выяўленне помнікаў гісторыі і старажытнасьці, культуры і прыроды на тэрыторыі БССР. Камісія вядзе падрахунак і рэгістрацыю выяўленых помнікаў. Камісія ведае аховай помнікаў і забаране іх ад руйнаванья і зьнішчэння. Яна ж вядзе выяўленне і падрахунак помнікаў беларускай культуры, якія вывезеныя ці эвакуіраваныя за межы Беларусі»¹⁶⁷.

Паводле разъдзелу II «Правы і абавязкі», камісія брала на сябе вельмі шырокія паўнамоцтвы. Вось некаторыя з тых пунктаў паводле рукапісу Сербава:

165 Тамсама.

166 Тамсама.

167 Тамсама, арк. 29.

«1. Камісія вядзе пропаганду па выяўленьню і ахове помнікаў праз друк і грамадзкія арганізацыі. 2. Яна выдае і распаўсюджвае літаратуру па гэтым пытаньню. 3. Арганізуе паказальныя выстаўкі і музэі... 5. Знароджае эксперыментальныя выстаўкі і музэі... 6. Арганізуе эксперыментальныя выстаўкі і музэі... 7. Зъбірае матэрыялы, вывучае іх і выпускае свае друкавскія труды пад агульнай рэдакцыяй Інбелкульту... 8. Арганізуе музэехранілішча, заказы і запаведнікі. 9. Вядзе сьпісы ўсім помнікам, якія знаходзяцца ў музэехранілішчах і ў падрахунках камісіі... 11. Камісія сочыць за выкананьнем законаў па ахове помнікаў. 12. Яна ж састаўляе пляны і каштарысы па ахове помнікаў і праводзіць гэтыя пляны ў жыцьцё...»¹⁶⁸

Як бачым, камісія мелася стаць навукова-адміністрацыйным органам у справе аховы помнікаў. Яна брала на сябе арганізацыю музэяў і кіраванье музэйнай справай, арганізацыю выставаў, экспкурсійную справу, правядзенне навуковых экспедыцый і дасыльданьняў, стварэнне сеткі карэспандэнтаў-інспектараў на месцах, шырокую выдавецкую дзейнасць і пропаганду помнікаў у друку і нават фінансаванье ахоўных і рэстаўрацыйных мерапрыемстваў.

Ухвалены праект правілаў прадугледжваў, што камісія будзе мець прэзыдым і сакратарыят, што ў пасяджэннях будуць браць удзел і мець права голасу члены Інбелкульту, якія працуяць у галіне аховы помнікаў, а таксама спэцыяльна запрошаныя

168 Тамсама, арк. 29–29 аб.

зацікаўленыя чыноўнікі і экспэрты, якія таксама будуць мець права голасу ў пытаньнях, якія іх датычаць. Зьбірацца, паводле правілаў, камісія мелася адзін раз на месяц. Але якраз гэты пункт выкананы ня быў — арганізаторы стараліся праводзіць пасяджэнні кожны тыдзень, але гэта ім не заўсёды ўдавалася. За першыя трох з паловай месяцы сваёй працы камісія сабралася 9 разоў.

Прэзыдыюм Інбелкульту сваім пастановамі ад 5 сакавіка і 15 красавіка поўнасьцю зацьвердзіў пратакол першага сходу Камісіі аховы помнікаў і ўхваленыя ёй правілы¹⁶⁹. Прэзыдыюм таксама запрапанаваў Народнаму камісарыяту асьветы скасаваць у сваім складзе Навукова-экспэртную камісію аховы помнікаў і перадаць усе яе дакумэнты і сабраныя матэрыялы Камісіі аховы помнікаў Інбелкульту.

Камісія такім чынам набыла афіцыйны статус, які першыя месяцы няўхільна датрымліваўся. Дакумэнты съведчаць, што камісія, напрыклад, узяла пад свой адміністрацыйны контроль Беларускі дзяржаўны музэй, і ў яе сходах як правадзейны член камісіі браў удзел дырэктар музэю Павал Харламповіч¹⁷⁰. Ужо ў сакавіку камісія пастановіла:

«Прызнаць неабходным злажыць: а) Палажэньне аб Дзяржаўным Музэі, б) агульны плян яго разъмяшчэння на аддзелах і сэкцыях, в) плян яго работы на бягучы год, г) каштарысы на яго абарудаваньне і аперацыйныя работы, а таксама і падрабязговое тлумачэнье на кожнаму параграфу каштарысных

169 Тамсама, арк. 25 аб.; 70.

170 Тамсама, арк. 74.

расходаў. Зложаныя т. Харламповічам каштарысы прызнаць здавальняючымі»¹⁷¹.

Зьбіралася Камісія аховы помнікаў на свае пасяджэньні ў будынку Інбелкульту на вуліцы Рэвалюцыйнай кожны чацьвер а 19-й гадзіне.

У цэнтры ўвагі Інбелкульту — Стары Менск

Другое пасяджэнье Камісіі аховы помнікаў адбылося ўжо праз тыдзень пасля першага — 5 сакавіка 1925 году. Удзельнікі канстатаўвалі, што ў БССР

«помнікі матэрыйяльнай культуры і мастацства без належнай аховы псуюца і руйнуюца: трэба тэрмінова ўстанавіць ахову гэтых помнікаў»¹⁷².

А пастанова гэтага, фактычна, першага працоўнага сходу камісіі стала знамянальнай і пацьвердзіла галоўны клопат нацыянальных дзеячаў Беларусі яшчэ з часоў БНР:

«Пакуль разъвернецца работа на мясцох, трэба ўзяць на ўчот усе помнікі ў Менску, для чаго запраціць на чарговае пасяджэнье камісіі т.т. Сакалова і Сыцепуржынскага, абледзіць зь імі ўсе мясцовыя помнікі і ўзяць іх на ўчот, а таксама устанавіць іх ахову»¹⁷³.

171 Тамсама.

172 Тамсама, арк. 60.

173 Тамсама. Алесь Сыцепуржынскі быў кіраўніком Менскага акруговага таварыства краязнаўства. З гэтага можна зрабіць высьнову, што і «т. Сакалоў» быў калегам Сыцепуржынскага.

У пратаколе гаварылася, што выявіць менскія помнікі можна па

«работам т.т. Сакалова і Сыцепуржынскага, якія працуюць па вывучэнню Менску»¹⁷⁴.

Камісія вырашыла на ўжо выяўленыя менскія помнікі, якія

«маюць вялікую культурную каштоўнасць, але ж без аховы могуць зруйнавацца»,

скласъці

*«каштарысы і паклапаціца аб выпуску матэ-
рияльных сродкаў»¹⁷⁵.*

Сходы працаёнікоў і афіцыйныя пасяджэньні камісіі, як ужо было сказана, адбываліся ў будынку Інбелкульту на вуліцы Рэвалюцыінай (Койданаўскай). Седзячы і ходзячы за два крокі ад гістарычнай Нямігі, Замчышча і ўсяго Старога гораду зь яго вузкімі вулкамі, цяжка было не клапаціца аб ім.

19 сакавіка, выконваючы папярэднюю пастанову, камісія правяла пашыранае пасяджэнне, прысьвечанае помнікам Старога Менску. Удзельнічалі, паводле пратаколу, «т.т. Смоліч, Сербаў, Шакаціхін, Сыцепуржынскі, Сокалаў і Харламповіч». I. Сербаў зрабіў даклад па двух пытаньнях — аб выяўленыні помнікаў старажытнасці ў Менску і аб арганізацыі іх «абгляду і вывучэння» супольна з зацікаўленымі камісіямі і сэкцыямі Інбелкульту. У пастанове запісалі:

«... Прасіць т.т. Сокалава і Сыцепуржынскага ў хуткім часе злажыць сьпіскі мясцовых помнікаў з

174 Тамсама.

175 Тамсама.

падрабязным апісаньнем кожнага помніка: где ён знаходзіца, у якім становішчы і зь якога боку мае сваю каштоўнасць... Вайсьці ў згоду з зацікаўленымі сэкцыямі і камісіямі Інбелкульту наконт агляду і вывучэння менскіх помнікаў старажытнасці, будаўніцтва і мастацтва, а затым прыняць належныя меры па ахове гэтых помнікаў»¹⁷⁶.

На tym самым пасяджэнні заслушалі даклад М. Шчакаціхіна аб «помніках мастацкага будаўніцтва ў правінцыі», у якім ён заявіў, што «многім помнікам мастацкай архітэктуры пагражае руйнаванье і зынішчэньне» і заклікаў неадкладна прыняць меры па іх ахове. Вырашылі

«просіць т. Шчакаціхіна ў хуткім часе злажыць съписак усіх тых архітэктурных помнікаў, якім пагражае руйнаванье ці зынішчэньне, з падрабязовым тлумачэннем аб кожным помніку і аб яго каштоўнасці»¹⁷⁷.

Трэба звярнуць асаблівую ўвагу, што асноўным клопатам Камісіі аховы помнікаў Інбелкульту была старая забудова беларускіх гарадоў і «помнікі мастацкага будаўніцтва» — гэта азначае, што тагачасныя беларускія інтэлектуалы дакладна разумелі вялікую важнасць менавіта гарадзкой архітэктурнай спадчыны і канцэнтравалі сваю ўвагу менавіта на ёй.

2 красавіка на пасяджэнні пры ўдзеле «т.т. Кацэнбогена, Сербава, Смоліча, Азбукіна, Доўнар-Запольскага, Шчакаціхіна, Харламповіча, Сокала-ва і Палееса» камісія прызначыла адказных за

176 ЦНА НАНБ, ф. 67, воп. 1, спр. 9, арк. 74.

177 Тамсама.

стварэнъне съпісаў помнікаў гарадзкой архітэктуры ў Менску, Віцебску, Магілёве, Палацку, Мазыры і Барысаве, а таксама падтрымала прапанову А. Смольчы арганізаваць у бліжэйшыя месяцы «абгляд і опісъ помнікаў старажытных гарадоў» — Віцебску, Палацку, Воршы і Слуцку¹⁷⁸.

10 красавіка адбылося чарговае, шостае, пасяджэнъне камісіі, якое стала гістарычным і мела ў блізкай будучыні сур'ёзныя наступствы і для Старога Менску, і для большасці членаў Камісіі аховы помнікаў Інбелкульту. На tym пасяджэнні камісія вырашила дамагацца рэстаўрацыі Замчышча і яго забудовы.

Спачатку прысутныя заслушалі даклад «т. Сыцепуржынскага» аб менскіх архітэктурных помніках. Дакладчык падрабязна апісаў і ахарактарызаваў Дом гродзкага суду на Замчышчы і само Замчышча, Кацярынінскую царкву на Нямізе, Халодную сынагогу, катэдральны касьцёл і катэдральны сабор, дом езуіцкага калегіюму («гдзе цяпер ВСНХ»), дом езуітаў («гдзе цяпер НКА»), былы гасціны двор,

178 ЦНА НАНБ, ф. 67, воп. 1, спр. 9, арк. 75. Архіўны арыгінал пратаколу №5 пасяджэння Камісіі аховы помнікаў Інбелкульту пашкоджаны і не дазваляе цалкам ідэнтыфікацыі усіх прызначаных адказнымі за апісаныне і збор матэрыялаў па гарадах і вывезеных каштоўнасцях. У пашкоджаным дакумэнце адпаведны пункт пастановы выглядае так: «Прасіць саставіць пад... апісаныне помнікаў: а) т.т. Сыцепуржынскага... ...на — па Менску і яго... б) т.т. Васілевіча і... па Вітабску; в) Даўгялу і Пас... ...Магілёва; г) т.т. Дэйніса і Пігул... ...Палацку; д) т. Леца — па Мазыру; е) т. Шыонка — па Барыс...; ж) т. Харламповіча — па... каштоўнасцям; з) т. Палееса — па гэбре... ...туры; і) т. Доунар-Запольскага — ... зеным архівам; к) т.т. Даугялу і Сербава — па... ...куірованным культурным каштоўн...»

дом масонаў і «дом Пятра Вялікага, на дварэ дома Рабпрос»¹⁷⁹. «Домам Пятра Вялікага» у той час у Менску называлі палац Сапегаў XVII стагодзьдзя па адрасе Камуністычная, 19 — ён стаяў ззаду дамініканскага кляштару.

Зацьверджаная прэзыдыюмам Інбелкульту 4 траўня пастанова шостага пасяджэння камісіі выглядала наступным чынам:

*«Зъвярнуць увагу ў першу чаргу на вывучэньне помнікаў Старога Менску і яго акругі, каб можна было ў бягучым годзе прыгатаваць матар'ялы для выдання зборніку па ўсебаковаму апісанью Менска і яго акругі. Трэба паспяшыць з вывучэннем усёй плошчы старога замку і горада, якія існавалі на Нямізе, гдзе да гэтай пары яничэ захаваліся насыпы, равы і валы, а таксама і некаторыя руіны старых будынкаў. Даручаецца т. Сербаву 12/IV з'арганізація камісію зь мясцовых навуковых сіл і грамадзкіх прадстаўнікоў для агляду Старога Менску і Замкавай гары, каб на месцы выявіць, якія там патрэбна правесці работы па рэстаўраванню помнікаў старажытнасці»*¹⁸⁰.

Нарэшце надышло 12 красавіка — вызначаны пастановай дзень «абгляду» Замкавай гары. Сербай склікаў грамадзкую камісію, якая цэлы дзень правяла ў Старым горадзе і склада аўтакомісію адпаведны пратакол:

«Камісія — у складзе т. Сербава ад Камісіі па ахове помнікаў, т. Дружчыц ад Гісторычна-археалягічнай сэцыі, т. Палееса ад Гэбрэйскага аддзелу,

179 ЦНА НАНБ, ф. 67, воп. 1, спр. 9, арк. 78.

180 Таксама.

т.т. Ажгірэя¹⁸¹ і Дубоўкі ад групы «Маладняк», т.т. Харламповіча і Вяржбіцкага ад Дзяржаўнага Музэю, т.т. Сыцепуржынскага і Панова — абледзела плошчу, якую займаюць Стары Менск і яго Замчышча, на правым беразе ракі Свіслачы пры зьліяньні яе зь Нямігай.

Ад старога менскага замку засталася толькі насыпная гарка, вельмі зруйнаваная і заваленая розным мусарам. На самай гарэ стаяць каменныя і драўляныя руіны будынкаў... Уся мясцовасць Замчышча знаходзіцца ў самым антысанітарным становішчы. Ад старых замковых будынкаў захаваўся толькі Дом гродзкага суда, ніз каменны, а верх драўляны, вельмі цікавай архітэктуры. На другім паверсе жывуць кватаранты, а ў ніжнім зъмяшчаецца кузня. Будынку пагражае з аднаго боку руйнаваньне, а з другога — пажар ад кузьні»¹⁸².

Утрымліваў пратакол грамадзкай камісіі і рэкамэндацыі, выкананыне якіх павінна было дапамагчы захаваць Замчышча:

«Камісія прызнала, што трэба абавязкова:

1) Прывесці Замкавую гару ў належны від, абысьціць яе ад мусару... закрапіць апоўзьні насыпай...

2) Узяць Дом гродзкага суда на ўчот па ахове помнікаў і прымусіць гаспадара гэтага будынку зрабіць належны рамонт, а таксама выселіць адтуль кузню.

3) Камісіі па ахове помнікаў злажыць пляны і каістарысы на прывядзеньне менскага Замчышча ў

181 Сапраўднае прозвішча беларускага паэта Анатоля Вольнага.

182 ЦНА НАНБ, ф. 67, воп. 1, спр. 9, арк. 99.

належны від і прадстравіць усе матар'ялы па гэтых пытаньнях у Прэзыдыюм ІБК»¹⁸³.

Пратакол «абгляду» Старога Менску і Замкавай гары падпісалі намеснік старшыні Камісіі аховы помнікаў Інбелкульту Міхайла Грамыка і сакратар камісіі Ісак Сербаў. Справа была зробленая. Камісія працавала вельмі хутка. Пляны і каштарысы былі складзеныя менш чым за месяц, Дом гродзкага суду і Замкавая гара былі ўключаныя ў складзены камісіяй папярэдні съпіс менскіх помнікаў, якія падлягаюць дзяржаўнай ахове, і ўсе матэрыялы былі перададзеныя на разгляд прэзыдыюму Інбелкульту.

4 траўня прэзыдыюм у складзе «старшыні ІБК т. Ігнатоўскага У., нам. старшыні А. Смоліча, члена прэзыдыюму Б. Аршанская і нав. сакратара ІБК Я. Дылы» разгледзеў шосты (аб рэстаўрацыі Замкавай гары) і сёмы (аб яе аглядзе) пратаколы Камісіі аховы помнікаў і зацвердзіў іх без заўваг. У рашэныні запісалі:

«Прапанаваць камісіі паразумеца з Горіспалкомам аб упрадкаваньні Замкавае гары ў Менску»¹⁸⁴.

Камісія з імпэтам узялася выконваць пастанову прэзыдыюму, але скончыць пачатае не змагла. Яе акты ўнасьць прыцягнула ўвагу ня толькі прыхільнікаў справы разьвіцца беларускай культуры, але і яе непрыяцеляў. Камісію на ўзоруні Наркамату фінансаў і СНК БССР фактычна пазбавілі фінансаванья.

183 Тамсама.

184 Тамсама, арк. 94.

24 верасьня 1925 году Бюро ЦК КП(б)Б разгледзела пытанье аб працы Інстытуту беларускай культуры. Да пасяджэння бюро была падрыхтаваная справаздача аб дзейнасці Інбелкульту за пэрыяд зь лютага па жнівень 1925 году, якую падпісалі намеснік старшыні Інбелкульту А. Смоліч і навуковы сакратар ІБК Я. Лёсік. У разъдзеле аб дзейнасці Камісіі аховы помнікаў яны напісалі, што камісія фактычна пазбаўленая фінансавання і ніякай гаворкі аб аднаўленыні і рэстаўрацыі з прычыны «браку коштаў» не ідзе:

«Камісія аховы помнікаў старасьветчыны, маствацтва і прыроды далей рэгістрацыі гэтых помнікаў на мясцох не магла разъвініць сваёй працы, бо на гэта ўсё бракуе коштаў. Па гэтай жа самай прычыне немагчыма перавезьці назад эвакуаваныя ў часе вайны вартасці, якія зараз гінуць у музэях і архівах РСФСР»¹⁸⁵.

У пастанове Бюро ЦК КП(б)Б па справаздачы Інбелкульту было напісаны шмат правільных і паліткарэктных на той час словаў і нават згадана пра гроши:

«1) Считать необходимым усилить партруково-водство Инбелкультом. 2) Наладить связь с рабоче-крестьянскими массами при помощи членов-корреспондентов. 3) Признать необходимым дополнительно обеспечить Инбелкульт средствами...»¹⁸⁶

Камісія аховы помнікаў, аднак, нічога не атрымала.

185 НАРБ, ф. 4-п, вол. 1, спр. 2003, арк. 411.

186 Тамсама, арк. 375.

Канфлікт Камісіі аховы помнікаў з уладамі

У 1926 годзе член прэзыдыуму і навуковы сакратар Інбелкульту Аляксандар Цывікевіч апублікаваў справаздачу аб дзейнасьці ІБК за 1925 год. У разьдзеле «Ахова помнікаў» ён пісаў:

«Ахова помнікаў — справа ў Беларусі зусім новая. Да таго моманту, калі гэтай справай пачала займацца адпаведная камісія Інбелкульту, ёй да пэўнай меры займалася Навукова-экспэртная камісія пры Наркамасвяце БССР. Аднак, у экспэртнай камісіі былі свае сцыптыя мэты — яна павінна была толькі кантролюваць музэйныя рэчы і забараняць вывоз іх за граніцу. “Камісія па ахове помнікаў старажытнасці, быту і культуры”, заснаваная пры Інбелкульце, зрабілася органам значна шырэйшим як па сваёй праграме, так і па сваёй працы. Функцыі яе цяпер маюць дзяржаўны хараکтар»¹⁸⁷.

Успрымаючы сябе галоўным адміністрацыйна-навуковым органам БССР у галіне аховы гісторычнай спадчыны, камісія зь першых дзён свайго існаванья заняла наступальную пазыцыю ў дачыненьні да органаў дзяржаўной улады на месцах.

Ужо праз месяц пасля свайго стварэння, у пачатку красавіка 1925 году, камісія разаслала ва ўсе райвыканкамы «для абавязковага выкананьня» прынятая на той момант савецкімі ўладамі нарматыўныя дакумэнты «аб уchoце і ахове помнікаў

187 Інстытут беларускай культуры. Гісторыя ўзынікнення. Сучасная структура. Навукова-даследчая дзейнасьць / Апрац. А. І. Цывікевіч. Менск, 1926. С. 47–48.

на мясцох і аб адпаведнасьці мясцовай улады за ахову помнікаў на тэрыторыі свайго раёну»¹⁸⁸. Да цыркулярных распараджэнняў розных савецкіх наркаматаў была прыкладзеная тэрмінова расправаваная камісія «Інструкцыя аб tym, якія помнікі падлягаюць учоту, як вясьці ўчот і самую ахову»¹⁸⁹.

І ўжо ў першы месяц пачаліся і канфлікты. 2 красавіка камісія заслушала даклад дырэктара Дзяржаўнага музею П. Харламповіча аб tym, што

«Слуцкі АВК (акруговы выканаўчы камітэт — С. А.) адказваеца выпаўніць пастанову РНК (Рады народных камісараў — С. А.) аб канцэнтрацыі музэйных каштоўнасцяў і не выдае Менскаму дзяржаўнаму музею тых прадметаў, якія належаць дзяржаўнай ахове»¹⁹⁰.

Абмеркаваўшы даклад Харламповіча, пастановілі:

«Зъвярнуцца ў РНК праз прэзыдыюм з асобным прадстаўленнем, каб прымусіць Слуцкі АВК тэрмінова выдаць Дзяржаўнаму музею прадметы, маючыя музэйную значнасць, з прылажэннем съпісу гэтых прадметаў»¹⁹¹.

Гаворка ішла пра старыя карціны і антыкварную мэблю. Прэзыдыюм пад старшынствам У. Ігнатоўскага сабраўся 15 красавіка і нечакана адмовіўся падтрымаць камісію ў яе канфлікце са Слуцкім акруговым выканаўчым камітэтам. Разгледзеўшы адпаведны пратакол Камісіі аховы помнікаў, было вырашана яго

188 ЦНА НАНБ, ф. 67, вол. 1, спр. 9, арк. 75.

189 Тамсама.

190 Тамсама.

191 Тамсама.

«зацьвердзіць за выключэннем пытаньня аб скарзе на Слуцкі АВК. На чарговым сходзе прэзыдому заслушаць аб гэтым спэцыяльны даклад прадстаўніка камісіі»¹⁹².

Вопытны чыноўнік Ігнатоўскі, добра абазнаны ў рэальных настроях тагачаснай беларускай намэнклятуры, асьцярожна вырашыў не канфліктаваць з уладамі. Наступнае пасяджэнне прэзыдому да пытаньня аб Слуцкім АВК, натуральна, не вярнулася.

Хутка, аднак, узьніклі яшчэ больш вострыя сывтуацыі. У пачатку траўня Камісія аховы помнікаў атрымала трагічную вестку — разбураныя Барыса-глебскі і Пятніцкі храмы XII стагодзьдзя ў Бельчыцах, былой сядзібе Полацкіх князёў на ўскрайку тагачаснага Полацку. За помнікі маствацкай архітэктуры ў камісіі адказваў Мікола Шчакаціхін. Ён неадкладна быў накіраваны ў Полацак:

«Інстытут беларускай культуры адразу ж камандыраваў мяне ў Полацак для высьвяtleньня на месцы характару і памераў зробленых пашкоджаньняў, а таксама для навуковага даследавання пазасталых рэштак будынкаў. Прыйехаўши ў Полацак, я знайшоў болей як напалову разбураныя руіны двух нядайна яшчэ зусім моцных будынкаў; яшчэ стаялі аголеные, абаіраныя муры, і то ня цалком; дахі былі зьнішчаны і ўсё засыпаны друзам, съмяцьцём і абломкамі... Апроч таго, у пазасталых рэштках, пад пластамі груба зьбітага тынку, былі знайдзены часткова запустыя, а часткова зусім добра яшчэ захаваныя насыценныя росьпісы, вялікае

192 ЦНА НАНБ, ф. 67, вол. 1, спр. 9, арк. 70.

гістарычнае значэньне якіх выразна відаць хаця б толькі з таго, што росьпісы гэтых зъяўляюцца адзіным у Беларусі ўзорам насьценнага малярства XII сталяецца...»¹⁹³

Мікола Шчакаціхін расчысьціў і вывучыў росьпісы абодвух напаўразбураных храмаў і пасправаваў арганізація разам зь мясцовымі ўладамі іх абарону:

«... Быў складзены акт, у якім падкрэслівалася выдатнае навуковае значэньне памянёных помнікаў і зазначалася на небяспеку, у якой знаходзяцца рэшткі іх, пазбаўленыя аховы як ад наўмыснага злачынства, гэтак і ад атмасфэрных уплываў; у акце быў пункт, згодна якога Палацкі выканком, каб хоць часткова ўзьмісьці ўшкоды, прынесенныя аддзелам камунальнага гаспадаркі, абавязваўся на працягу аднаго месяца пасля складаньня акту ачысьціць руіны ад бруду і съмецьця, зрабіць над імі часовыя перакрыцьці, каб ахаваць нутраныя росьпісы ад дажджу, сънегу і ветру, зрабіць дзвіверы, якія маглі быць зачынены, і зрабіць недаступным уваход у будынкі»¹⁹⁴.

15 траўня 1925 году Камісія аховы помнікаў Інбелкульту абмеркавала здарэньне ў Палацку і пастаравіла дамагацца суду над вінаватымі:

«Сабраць матар'ялы аб зруйнаваньні архітэктурна-гістарычнага помніка ў Палацку і ўвайсьці з хадайніцтвам у РНК наконт прыцягненія віноўнікаў да суда па 1-3 ст. Уг. Код.»¹⁹⁵.

193 Звезда. 2 каstryчніка 1927.

194 Тамсама.

195 ЦНА НАНБ, ф. 67, воп. 1, спр. 9, арк. 134.

Пастанову падпісалі С. Кацэнбоген і І. Сербаў.

З чэрвеня сабраўся прэзыдыум Інбелкульту. Як пісалася ў пратаколе, «Прысутнымі былі: Старшыня ІБК с. Ігнатоўскі У., яго намеснік с. Смоліч А. і члены прэзыдыуму Жылуновіч Зм., загадчык Жыдоўскага аддзелу Аршанскі Б., і навуковы сакратар Дыла Я.».

Даклад аб рашэньях Камісіі аховы помнікаў зрабіў А. Смоліч. Пасьля гарачых спрэчак было вырашана пратакол сходу камісіі ў частцы

«аб зруйнаваньні ў Палацку Барысаглебскага манастыру... зацвердзіць толькі па пытаньню аб зборы аб гэтым матар'ялу»¹⁹⁶.

Другі раз кіраўніцтва Інбелкульту не захацела ўваходзіць у адкрыты канфлікт з уладамі. Натуральная, гэта была не баязлівасць — гэта была рэальная і цвярозая ацэнка сітуацыі, якая існувала на той час у БССР. Большая частка партыйнага кіраўніцтва ў цэнтры і на месцах, а таксама практычна ўвесь савецкіх аппарат карных органаў — НКВД і ГПУ, варожа ставіліся да дзеянасьці нешматлікіх беларускіх дзеячоў, лічылі іх «шавіністамі» і «нацыяналістамі».

Вось характэрны прыклад гэтага стаўлення.

У сінежні 1925 году IX зъезд КП(б)Б прыняў пастанову «О работе среди молодежи», дзе сярод цяжкасцяў, зь якімі сустракаецца бальшавіцкая партыя ў сваёй дзеянасьці ў БССР, значылася і такая —

«активность части мелкобуржуазной националистической белорусской интеллигенции, которая

196 Тамсама, арк. 131 аб.–132.

стремітся к влиянию на крестьянскую и учащуюся молодежь»¹⁹⁷.

Тым ня менш Камісія аховы помнікаў асьцярожнай пазыцыі кіраўніцтва Інбелкульту не падзяляла. Ужо ў сярэдзіне траўня 1925 году, г. зн. усяго праз два з паловай месяцы пасьля свайго стварэння, камісія з дапамогай сваіх сяброў-карэспандэнтаў на месцах падрыхтавала «Сыпскі манумэнтальных помнікаў, якія трэба ўзяць на ўчот і пад ахову на тэрыторыі БССР» і пастановіла «правесыці іх у заканадаўчым парадку праз РНК»¹⁹⁸. Менавіта гэты съпіс практычна бязь зъменаў быў зацверджаны ўрадам БССР праз год, 5 ліпеня 1926 году.

Не зьбіралася камісія адступаць і ў Полацку. Яна вырашыла не апэляваць да прэзыдыюму Інбелкульту, а дзейнічаць самастойна і дамагацца ад полацкіх уладаў выкананьня адпаведных заканадаўчых актаў. 9 чэрвеня, пасьля таго, як у пачатку месяца ў Менск вярнуўся М. Шчакаціхін, камісія правяла спэцыяльнае пасяджэнне, цалкам прысьвечанае сітуацыі вакол разбурэння двух храмаў XII стагоддзя ў бельчыцкім Барысаглебскім манастыры. Камісія разгледзела складзены Шчакаціхіным у Полацку акт ад 2 чэрвеня 1925 году ў справе «ўзяцьця на ўчот полацкіх помнікаў мастацтва і старожытнасці», заслушала вусную інфармацыю навукоўца і пастановіла:

197 Коммунистическая партия Белоруссии в резолюциях и решениях съездов и пленумов ЦК. Т. 1. Минск, 1983. С. 263.

198 ЦНА НАНБ, ф. 67, воп. 1, спр. 9, арк. 134. Поўны съпіс па ўсіх акругах на 20 старонках гл.: ЦНА НАНБ, ф. 67, воп. 1, спр. 9, арк. 135 аб.–145.

«2. Запрасіць Палацкі акруговы выканану́чы камітэт, якім арганізацыям даручае ён справу фактычнае аховы пералічаных у акце помнікаў.

3. Даручыць нагляд за аховай помнікаў мас-тацтва і старажытнасці ў Палацкай акрузе сябрам-карэспандэнтам ІБК П. Дэйнісу і Б. Цаста, выслаўшы ім адпаведныя пасъведчаньні.

4. Нагляд за сваячасным выкананьнем рамон-тных работ па праекту П. Дэйніса даручыць Палацкаму акруговаму т-ву краязнаўства»¹⁹⁹.

Паводле акту 2 чэрвеня, М. Шчакаціхін абавязаў Палацкі выканкам выкананець кансэрвацыю помнікаў паводле праекту мясцовага краязнаўца Пятра Дэйніса. Тым ня менш уратаваць Бельчыцкі мана-стыр камісіі не ўдалося. Больш чым праз два гады Мікола Шчакаціхін быў вымушаны канстатаваць:

«Аднак і да гэтага часу акт ляжыць нерухома, абавязкі, узятыя на сябе Палацкім выканану́чым камітэтам, ня выкананы і будынкі руйнуюцца ўсё далей і далей...»²⁰⁰

У пасяджэнні 9 чэрвеня 1925 году бралі ўдзел С. Кацэнбоген, М. Грамыка, І. Сербаў, М. Шчака-ціхін і Я. Дыла. Пратакол №9 пасяджэння Камісіі аховы помнікаў Інбелкульту стаў апошнім. Іншых пратаколаў таго году ў архівах гэтай установы не захавалася.

Тым ня менш зь іншых крыніц вядома, што камісія сваю дзеяннасць працягвала і нават мела падтрымку некаторых высокіх дзяржаўных ура-доўцаў. У прыватнасці, камісія працягвала настой-

199 ЦНА НАНБ, ф. 67, воп. 1, спр. 9, арк. 169.

200 Звезда. 2 кастрычніка 1927.

ваць на прыцягненъні да крымінальной адказна-
сьці за пашкоджанье помнікаў архітэктуры. У
кастрычніку 1925 году першы нумар новага органу
ЦБК, часопісу «Наш край» у нататцы «Камісія па
ахове помнікаў» пісаў:

*«Праз вышэйшыя дзяржаўныя ўстановы камісія
правяла загад аб тым, што ахова манумэнтальных
помнікаў, а таксама гарадзішч, курганоў і г. д. ускла-
даеца на адказнасць мясцовых выканкомаў і сель-
саветаў. За пашкоджанье і разбурэнье помнікаў
вінавайцы караюца па 112 ст. Крымінальнага
кодэкса»²⁰¹.*

Аднак загаду відавочна было недастаткова.
Камісія пачала дамагацца прыняцця адпаведнага
закону.

У лютым 1926 году ў Менску адбыўся першы
Ўсебеларускі краязнаўчы зьезд. Сярод іншага, дэле-
гаты прынялі асобную рэзалюцыю аб краязнаўчай
працы і ахове помнікаў. Былі ў ёй і такія пункты:

*«... 6. Краязнаўчыя арганізацыі на мясцох павінны
мець самы бачны і няўхільны нагляд за тым, каб ня
нішчыліся ніякія помнікі археалёгіі і наагул ста-
расьветчыны... і ў выніках пагражаячай небяспекі
паведамляць Інбелкульт. 7. Звярнуцца ў належныя
інституты з хадайніцтвам аб выданыні адпаведнага
закону наконт аховы помнікаў старасьветчыны,
мастацтва і прыроды»²⁰².*

Другім раздражняющим улады фактам у дзея-
насці Камісіі аховы помнікаў Інбелкульту былі
ініцыяваныя ёй частыя патрабаваныні вярнуць

201 Наш край. 1925. №1. С. 64.

202 Наш край. 1926. №2–3. С.86.

вывезеныя ў Расею помнікі беларускай культуры і мастацтва. Гэта не магло падабацца ўладам і яшчэ больш не магло падабацца ГПУ.

Як памятаем, у зацьверджаным прэзыдыюмам Інбелкульту статуце камісіі пад назвай «Правілы Камісіі па ахове помнікаў» быў і пункт, які даваў ёй паўнамоцтвы шукаць і дамагацца вяртання з-за мяжы вывезеных раней зь Беларусі помнікаў. У ім, сярод іншага, гаварылася, што «Камісія... вядзе выяўленыне і падрахунак помнікаў беларускай культуры, якія вывезеныя ці эвакуіраваныя за мяжы Беларусі»²⁰³.

Гэтыя мэты камісія ставіла перад сабой у лютым 1925 году. А вось радкі са справаздачы аб дзейнасці камісіі, апублікованай праз 7 месяцаў, у кастрычніку таго самага году ў часопісе «Наш край»:

*«Камісія вядзе далейшую працу па выяўленню, вывучэнню і рэгістрацыі помнікаў гісторыи, быту, мастацтва і прыроды на тэрыторыі БССР. Таксама прымаюца меры да выяўлення і звароту помнікаў беларускай культуры, вывезеных за мяжы Беларусі»*²⁰⁴.

Тэма вяртання з РСФСР вывезеных туды да рэвалюцыі і падчас яе музэйных, архіўных і бібліятэчных збораў пастаянна ўзынікала ў Беларусі ў 1925–1926 гадах падчас розных нарадаў, сходаў, зьездаў і ў друку. Зь вясны 1925 году камісія, напрыклад, дамаглася вяртання са Смаленску каштоўных жывапісных карцінаў, якія былі вывезеныя туды з Горы-Горак. І ўрэшце праз год — дамаглася.

203 ЦНА НАНБ, ф. 67, воп. 1, спр. 9, арк. 29.

204 Наш край. 1925. №1. С. 64.

А ў студзені 1926 году адбылося мерапрыемства, якое стала маніфэстам патрабаваньня Камісіі аховы помнікаў вярнуць вывезеныя ў РСФСР і іншыя рэспублікі і дзяржавы беларускія каштоўнасці. 17–18 студзеня ў Менску, у памяшканыні Інбелкульту на вуліцы Рэвалюцыйнай адбыўся скліканы Інбелкультам «Першы зъезд дасьледчыкаў беларускае археалёгіі і археаграфіі».

Ужо склад тых, хто выступіў на зъезьдзе з дакладамі, тлумачыць, чаму галоўным зъместам пастаноўя зъезду стала вяртаньне ў Беларусь гістарычных і мастацкіх каштоўнасцяў — Дз. Даўгяла, М. Доўнапр-Запольскі, В. Дружыц, М. Мялешка, І. Сербаў, П. Харламповіч, Я. Сіманоўскі і іншыя. Большаясьць зь іх бралі рэгулярны ўдзел у пасяджэннях Камісіі аховы помнікаў Інбелкульту.

Прафэсар Доўнапр-Запольскі зрабіў два даклады аб беларускіх архіўных зборах за межамі БССР і за межамі СССР, Дз. Даўгяла і В. Дружыц — аб Літоўскай мэтрыцы і патрэбе яе вяртаньня з РСФСР, Я. Сіманоўскі — аб старых бібліятэках, вывезеных зь Беларусі і г. д.

У выніку зъезду, у якім бралі ўдзел 26 дэлегатаў-навукоўцаў з вырашальным голасам і 8 студэнтаў БДУ з дарадчым, прыняў пяць рэзалюцый. І ўсе яны датычыліся вяртаньня ў Беларусь вывезеных зь яе ў розныя часы музэйных, архіўных і мастацкіх каштоўнасцяў або суду над вінаватымі ў разбурэнні помнікаў гісторыі і культуры. Вось як аб гэтым паведамляла тады газэта «Савецкая Беларусь»:

«Зъезд апрацаваў рэзалюцыі на наступных пытаньнях:

- 1) Аб Літоўскай мэтрыцы, яе звароце ў БССР і працягу яе друкаваньня.
- 2) Аб звароце беларускіх старых архіўных фондаў, якія знаходзяцца цяпер за межамі Беларусі.
- 3) Аб ахове старажытнасцяў гісторыі і мас-тацтва.
- 4) Аб звароце ў БССР музэйных каштоўнасцяў, што вывезены за яе межы...
- 5) Аб звароце ў БССР старых яе кніжных фондаў — бібліятэк»²⁰⁵.

Зъмест кожнай з рэзалюцый даваў стопрацэнтныя падставы ГПУ штампаваць усё новыя і новыя дакладныя запіскі ў Москву і ЦК КП(б)Б аб шавінізме беларускай інтэлігенцыі.

У рэзалюцыі аб Літоўскай мэтрыцы пісалася:

«1. Давесьці да ведама ўраду БССР аб неабходнасці захаваньня Літоўскай мэтрыкі ў межах СССР, бо яна зьяўляеца гістарычнай уласнасцю працоўных Беларусі.

2. Прымачы па дувагу, што вывучэнне і рас-працоўка даных аб мінулым Беларусі безумоўна не-магчыма бяз сталага і непасрэднага карыстаньня Літоўскай мэтрыкай... зъезд лічыць неабходным як найхутчэй перавесьці архіўны фонд Мэтрыкі Літоўскае ў БССР, на што ёсьць прынцыповая згода належных устаноў РСФСР»²⁰⁶.

У рэзалюцыі аб вяртаньні іншых архіўных фондаў было выстаўлена патрабаванье аб вяртаньні ў Беларусь былых Віленскага і Віцебскага архіваў, беларускіх архіўных збораў з былога расейскага

205 Савецкая Беларусь. 24 студзеня 1926.

206 Наш край. 1926. №1. С. 58.

Архіву земляробства і землебудаўніцтва, з былога архіву Галоўнага вайсковага штабу, зь Ленінградзкай публічнай бібліятэкі, са збораў былога Міністэрства замежных справаў і зь іншых устаноў.

У той час паміж урадамі СССР і Польшчы вяліся перамовы аб абмене архіўнымі фондамі, і існавала рэальная пагроза, што шмат якія каштоўныя для Беларусі архіўныя матэрыялы трапяць за мяжу. Таму ў гэтай рэзалюцыі ўтрымлівалася і наступнае патрабаваньне:

«... У дэлегацыі паміж Польшчаю і СССР, якая разглядае пытаньне аб рэдукцыі архіваў, няма прадстаўніка БССР у той час, як мае свайго прадстаўніка УССР, і выходзячы з патрэбы адстойвання там інтарэсаў БССР, зъезд просіць Уладу БССР падняць пытаньне аб прызначэнні ў гэтую дэлегацыю прадстаўніка БССР»²⁰⁷.

У рэзалюцыях аб вяртаньні музэйных і бібліятэчных збораў называліся зусім канкрэтныя прадметы і калекцыі, дакладныя месцы іх знаходжаньня і падкрэслівалася, што гэта толькі прыклады — маўляў, сама праблема значна шырэйшая:

«Зъезд лічыць патрэбным падняць перад Урадам пытаньне аб узвароце ў Музэі БССР прадметаў археалёгіі і мастацтва, якія вывезены ў розныя часы за межы Беларусі і знаходзяцца ў музэях РСФСР, як напрыклад:

а) у Смаленскім музэі — 25 карцін з Горак, б) у Москве — куфар з срэбрам і шкатулка з дыямэнтамі (брывльянтамі), эвакуаваныя зь Менскага музэю,

207 Тамсама.

в) з Ульлянінску — часткі музэйных рэчаў беларускага гісторыка Жыркевіча...»²⁰⁸

Тое самае і ў справе вяртаньня бібліятэчных збораў:

«Прасіць Інбелкульт звязрнуцица да Ўраду па пытаныні аб звароце ў БССР бібліятэк, вывезеных зъ Беларусі ў розныя часы, як, напрыклад:

а) бібліятэка Храбтовіча, якая вывезена з Шчорсаў у Кіеўскі дзяржаўны ўніверситет у 1922 г.,
 б) бібліятэка б. Полацкае вуніяцкае сэмінарыі, якая ў 1900 г. была вывезена зъ Віцебску ў Кіеўскую духоўную акадэмію, в) бібліятэка па беларусазнаўству пры Музэі Каладзеева 1812 г. у Маскоўскім гісторычным музэі...»²⁰⁹

А ў рэзалюцыі аб ахове старажытнасцяў гісторыі і мастацтва ўтрымлівалася ўжо знаёмае нам патрабаваньне прыняць спэцыяльны закон аб крымінальнай адказнасці за разбурэнье або пашкоджанье помнікаў даўніны:

«Прасіць прэзыдыюм Інбелкульту і Гіст.-арх. камісію апрацаваць спэцыяльны законапраект аб старажытных помніках гісторыі і мастацтва Беларусі і правясьці ў самым хуткім часе праз заканадаўчыя ўстановы БССР»²¹⁰.

У 1927 годзе ў БССР ужо існаваў Закон аб парадку аховы помнікаў старажытнасці, мастацтва і прыроды, аднак у рэальным жыцці за разбурэнье або пашкоджанье помнікаў гісторыі і культуры ў Беларусі ніхто тады пакараны ня быў.

208 Тамсама. С. 59.

209 Тамсама.

210 Тамсама.

Тут, аднак, звяртае на сябе ўвагу іншая акалічнасць — чаму пры наяўнасці ў Інбелкульце Камісіі аховы помнікаў зъезд археолягаў просіць прэзыдыму Інбелкульту і яго Гісторыка-археалагічную камісію распрацаваць і дамагчыся прыняць закону аб ахове помнікаў гісторыі і мастацтва і аб крымінальнай адказнасці за іх пашкоджанье?

Справа ў тым, што на той час — студзень 1926 году — дзейнасць Камісіі аховы помнікаў была ўжо некалькі месяцаў фактычна паралізаваная, а яе кіраунік С. Кацэнбоген у канцы лістапада 1925 году нечакана пакінуў Беларусь.

Загадкавы ад'езд Саламона Кацэнбогена. Сълед ГПУ

Актыўнасць Камісіі аховы помнікаў Інбелкульту вясной 1925 году і яе настойлівія намаганыні прыцягнуць да судовай адказнасці вінаватых у зынішчэнні або пашкоджанні помнікаў старажытнасці сталі, фактычна, апагеем у дзейнасці камісіі і, верагодна, прыцягнулі ўвагу да яе рэспубліканскага кірауніцтва.

Старшыня камісіі прафэсар Саламон Кацэнбоген, паводле сваёй асноўнай працы, быў намесьнікам рэктара Беларускага дзяржаўнага ўніверситету. І вось якраз 4 чэрвеня 1925 году Бюро ЦК КП(б)Б разглядае даклад праўлення БДУ, зь якім выступае намесьнік рэктара С. Кацэнбоген. Гэта было плянавае мерапрыемства, матэрыялы да якога рыхтаваліся яшчэ ў траўні. Сярод падрыхтаваных

да пасяджэнъня дакумэнтаў быў праект пастановы аб працы БДУ. І вось 4 чэрвеня Бюро ЦК прымае той праект практычна бязь зьменаў. Членам Бюро ЦК праца праўленъня БДУ, а значыць і даклад С. Кацэнбогена, не спадабаліся:

«2) Признать настоятельно необходимым укомплектование БГУ марксистскими силами по общественным кафедрам и поручить АПО принять меры к этому. 3) Поручить Главпрофобру совместно с Комфракцией правления БГУ пересмотреть состав беспартийных профессоров и преподавателей по общественным кафедрам и внести предложения на секретариат об удалении от преподавания лиц явно враждебных коммунизму и марксистской идеологии. Срок предоставления предложений — 15 августа»²¹¹.

Гэта быў трывожны сыгнал, бо фраза «признать настоятельно необходимым укомплектование БГУ марксистскими силами по общественным кафедрам» у пастанове Бюро ЦК непасрэдна съведчыла пра незадавальненьне самім Кацэнбогенам і яго дзейнасцю — менавіта ён у той час займаў і пасаду дэкана факультэту грамадzkіх навук БДУ.

Празь пяць дзён, 9 чэрвеня, С. Кацэнбоген бярэ ўдзел у пасяджэнні Камісіі аховы помнікаў, на якім разглядаецца складзены Міколам Шчакаціхіным у Полацку акт аб разбурэньні помнікаў XII стагодзьдзя. 15 траўня, як памятаем, камісія патрабавала суду над вінаватымі, але 9 чэрвеня ў пастанове згадак пра чиосыці адказнасць ужо няма — вырашана толькі даслаць запыт у Полацкі акруговы выканкам

211 НАРБ, ф. 4, воп. 1, спр. 2002, арк. 5.

наконт прызначэння адказных за ахову бельчыцкіх храмаў, іх рамонт і кансэрваци ѿ.

У той самы дзень, 9 чэрвеня, Бюро ЦК КП(б)Б зноў вяртаецца да сітуацыі ў БДУ і нечакана вырашае ўзмацніць яго кіраўніцтва другім намеснікам рэктара. Шараговым — 14-м — пытаньнем пасяджэння Бюро ў той дзень было ўнесена такое: «О работе тов. Слонима». У пастанове па гэтым пытаньні запісалі:

«I) Отменить прежнее решение Бюро ЦК о работе тов. Слонима в кустарной кооперации. II) Утвердить тов. Слонима членом правления БГУ, вторым заместителем ректора БГУ, признавая основной практической работой тов. Слонима эту работу по БГУ»²¹².

У выніку 29 чэрвеня 1925 году Наркамасьветы БССР зацьвердзіў праўленыне БДУ на 1925/26 на вучальны год у наступным складзе:

«1. Пічэта Ўладзімір Іванаў — рэктар. 2. Кацэнбоген Саламон Захараў — нам. рэк-ра па акадэмічнай частцы. 3. Загадчык рабфакаў Слонім Самуіл, намеснік рэктара па адміністрацыйна-гаспадарчай частцы. 4. Проф. Шчапоцьеў Аляксандр — сябра праўленыня. 5. Студэнт Лапотка Ігнат — сябра праўленыня»²¹³.

Такая пазыцыя партыйнага кіраўніцтва Беларусі, відаць, насыцярожыла прафэсара Кацэнбогена, і ён пачынае памалу дыстанцыявацца ад дзейнасці Камісіі аховы помнікаў Інбелкульту (читай «нацыяналістаў») і больш канцэнтруецца на працы ў БДУ.

212 Тамсама, арк. 92.

213 НАРБ, ф. 205, воп. 3, спр. 3615, арк. 16.

Але пакуль яшчэ яму давяралі. У ліпені Кацэнбоген накіроўваеца ў першую ў тым годзе сваю камандзіроўку ў Москву, а адтуль — у Нямеччыну. Камандзіроўка ў Нямеччыну была дазволена яму Народным камісарыятам асьветы яшчэ 5 траўня²¹⁴. Але рэальна ў тое лета выезд за мяжу дазваляла адмысловая камісія ЦК па навуковых камандзіроўках у складзе Гесэна (старшины), Апанскага, Валасевіча і Шаранговіча, зацьверджаная рашэннем Бюро ЦК КП(б)Б 8 чэрвеня 1925 году²¹⁵.

У Нямеччыну Кацэнбоген паехаў з жонкай і двумя дзецьмі. Афіцыйнай прычынай камандзіроўкі праўленне БДУ у адпаведным пасъведчаньні назвала такую:

«... с целью закупки всевозможных предметов оборудования по антропологии и археологии и для изучения музеев по истории первобытной культуры и этнографии...»²¹⁶

Кацэнбоген выехаў у Нямеччыну ў ліпені, а гэта азначае, што асаблівых праблемаў у дачыненіях з рэспубліканскім кіраўніцтвам у яго яшчэ не было. Вярнуўся прафэсар у Менск да пачатку новага навучальнага году. За гэты час Камісія аховы помнікаў Інбелкульту даволі далёка зайшла ў справе Старога гораду ў Менску — у прыватнасці быў распрацаваны плян рэстаўрацыі менскага Замчышча і полацкіх помнікаў, пра што гаворка пойдзе далей.

Ня выключана, што Кацэнбоген як камуніст мог мець у Нямеччыне і нейкае канфідэнцыйнае

214 Тамсама, арк. 9.

215 НАРБ, ф. 4-п, вол. 1, спр. 2002, арк. 85.

216 НА РБ, ф. 205, вол. 3, спр. 3615, арк. 13.

заданьне ад кіраўніцтва БССР або ад ГПУ. Ён мог, напрыклад, сustrакацца з прадстаўнікамі ўраду БНР і зандзіраваць глебу на прадмет магчымага вяртання дзеячоў БНР у Менск. Як вядома, у верасні ў Бэрлін накіруеца Цішка Гартны, а ў каstryчніку ўрад БНР сапраўды прыме пастанову аб самаліквідацыі. Але — гэта толькі прыпушчэнні, ніяк не пацьверджаныя дакумэнтальна.

І вось якраз у ту ю восень здарылася нешта такое, што прымусіла Кацэнбогена пакінуць Беларусь. Што гэта было — дакладна невядома. 1 каstryчніка 1925 году Кацэнбоген быў зъняты з пасады дэкана факультэту грамадзкіх навук, што аслабіла яго пазыцыі ва ўніверсітэце і істотна зменшила заробак. У дакумэнце, які аб гэтай перамене ў лёсе прафэсара съведчыць — паслужны сыпіс, складзены аддзелам кадраў БДУ — прычына адхілення ад пасады дэкана факультэту грамадзкіх навук не названая²¹⁷.

Верагодна, за лета і пачатак восені Кацэнбоген ня здолеў пераканаць ЦК у сваёй ляяльнасьці, і яго адхіленне стала вынікам пастановы Бюро ЦК КП(б)Б ад 4 чэрвеня («признать настоятельно необходимым укомплектование БГУ марксистскими силами по общественным кафедрам и поручить АПО принять меры к этому»). Гэта і была адна з «принятых мер». Член «Бунду» з 1904 году і член РКП(б) са студзеня 1920 году Саламон Кацэнбоген аказаўся недастаткова марксісцкім дэканам. Гэта быў ужо значна больш трывожны сыгнал.

217 Тамсама, арк. 19.

У канцы кастрычніка прафэсар Кацэнбоген другі раз накіроўваецца ў Москву. 28 кастрычніка рэктар БДУ Уладзімер Пічэта на просьбу Кацэнбогена падпісвае яму наступны дакумэнт:

«Пасьведчаньне. Дадзена Беларускім Дзяржаўным Університетам Намесніку Рэктара, прафэсару Саламону Захаравічу КАЦЭНБОГЕНУ ўтым, што ён камандыруеца Праўленнем Б.Д.У. у гор. Москву дзеля навуковай працы, а таксама дзеля закупкі неабходных вучэбных падсобак для Ўніверситету тэрмінам з 29 кастрычніка па 10 лістапада 1925 году...»²¹⁸

Менш чым праз 10 дзён пасьля вяртання з Москвы (дзе ён, відавочна, пры дапамозе нейкіх сувязяў у ЦК РКП(б) або праз знаёмых шукаў магчымасці ўладкавацца на працу), 20 лістапада 1925 году, прафэсар Кацэнбоген піша на імя рэктара БДУ наступную заяву:

«Ректору Белгосуниверситета.

Професора С. З. Каценбогена

Заявление.

Оставляя после долгих лет работы Белгосуниверситет и уезжая в Москву, убедительно прошу сохранить за мною до окончания учебного года звание Профессора Белгосуниверситета»²¹⁹.

У гэтай заяве звязтае на сябе ўвагу красамоўны выраз «оставляя после долгих лет работы Белгосуниверситет». Насамрэч у БДУ Кацэнбоген працаваў усяго чатыры гады — 9 верасьня 1921 году ён быў прыняты на пасаду прафэсара катэдры сацыялёгіi,

218 Тамсама, арк. 17.

219 Тамсама, арк. 18.

а 1 кастрычніка 1922 году стаў намесьнікам рэктара і дэканам факультэту грамадзкіх навук. Аўтар заявы відавочна шкадаваў, што ад'яжджае зь Менску і пакідае ўніверситет.

25 лістапада справа Кацэнбогена была разгледжаная на пасяджэнні праўлення БДУ. Аб гэтым застаўся наступны запіс у пратаколе пасяджэння:

«Слухалі: Заяву Нам. Рэктара, праф. С. З. Кацэнбогена аб tym, што ён адкамандыроўваецца ў Москву ў распараджэнні ЦК РКП(б). Постанавілі: Праўленне Б.Д.У. выражает прафэсару С. Кацэнбогену ічырую падзяку за працы па Ўніверситету»²²⁰.

Але яшчэ за дзень да таго, як Кацэнбоген напісаў заяву на імя Пічэты з просьбай захаваць за ім званыне прафэсара БДУ да канца навучальнага году, 19 лістапада 1925 году, Кацэнбоген прысутнічаў на пасяджэнні Бюро ЦК КП(б)Б. Для чаго? Зноў сухія радкі пратаколу:

«Слушали: Просьбу тов. КАЦЭНБОГЕНА об отпуске его из Белоруссии в распоряжение ЦК РКП. Постановили: Удовлетворить»²²¹.

У адрозньеніне ад іншых пунктаў парадку дня, па справе Кацэнбогена абмену думкамі не адбылося — ніхто не выступаў і ніхто ні аб чым не пытаваўся: Кацэнбоген папрасіўся, яго адпусцілі. І ніхто яму не падзякаваў за працу ў Беларусі на розных, у тым ліку і міністэрскіх, пасадах.

А далей пачынаюцца загадкі. 25 лістапада быў апошні дзень працы Кацэнбогена ў БДУ і Беларусі наогул. 19 лістапада на Бюро ЦК ён прасіў адпусь-

220 НАРБ, ф. 205, воп. 5, спр. 113, арк. 129.

221 НАРБ, ф. 4-п, воп. 3, спр. 8, ч. III, арк. 279.

ціць яго ў распараджэнъне ЦК РКП(б) у Москву, праз тыдзень, на пасяджэнъні праўленъня БДУ ён заявіў ужо, што «адкамандыроўваецца» ў Москву. Відавочна, што пра адкамандзіраванъне ён казаў, маючы за сабой ужо рашэнъне Бюро ЦК — інакш кажучы, хітраваў

А дзе ж прафэсар Саламон Кацэнбоген урэшце апынуўся? У архівах БДУ захавалася наступная тэлеграма:

«Мінск. Університет. Ректар. 19/I.

Губ. Саратова б/157316

Убедительно прошу выдать жалование подъёмные жене здесь ничего не получил квартиры нет = Каценбоген»²²²

Як бачым, праз два месяцы, 19 студзеня 1926 году, прафэсар Кацэнбоген напісаў свайму былому калегу і начальніку Ўладзімеру Пічэту адчайную тэлеграму з Саратаўскай губэрні РСФСР. Замест Москвы ён апынуўся далёка на ўсходзе Рэспублікі Бяз грошай і жытла — нядрэннае адкамандзіраванъне ў распараджэнъне ЦК РКП(б).

На абароце гэтай тэлеграмы ёсьць гэткі запіс:

«Разгледжана ў пасяджэнъні праўленъня Б.Д.У. ад 20 студзеня 1926 г. Хадайніцтва задаволена. Ст. дзелавод»²²³.

Пічэта былому калегу не адмовіў, хоць «подъёмные», як вядома, выдаюцца на новым месцы працы. Аб чым усё гэта съведчыць? Адказ відавочны. Саламон Кацэнбоген быў або высланы зь Беларусі, або ўцёк.

222 НАРБ, ф. 205, воп. 3, спр. 3615, арк. 22.

223 Тамсама, арк. 22 аб.

Калі меркаваць толькі па зынешніх фактарах і нешматлікіх захаваных архіўных матэрыялах — справа выглядае на мяккую высылку і амаль нічым не адрозніваецца ад яшчэ аднаго такога самага «пераезду» ў Москву, які адбыўся 10 месяцаў пазней. У верасьні 1926 году зь Менску быў высланы прафэсар Мітрафан Доўнар-Запольскі. Вось якую заяву ў канцы верасьня 1926 году ён напісаў на імя рэктара БДУ:

«*Т. Ректору Белорусского Государственного Университета.*

*Профессора М. В. Довнар-Запольского
Заявление*

*В виду моего переезда на работу в Москву прошу
освободить меня от обязанностей профессора Бело-
русского Государственного Университета и выдать
мне удостоверение в том, что ухожу по собствен-
ному желанию с 1 октября 1926 г.*

Проф. Довнар-Запольский»²²⁴.

4 кастрычніка 1926 году прафэсар Доўнар-Запольскі атрымаў ад кірауніцтва ўніверситету гэткі дакумэнт:

«Пасъведчанье.

*Дадзена гэтае Мітрафану Віктаравічу Доўнар-
Запольскаму ў тым, што ён састаяў на пасадзе
прафэсара па катэдры гісторыі Беларусі — на
Педагагічным Факультэце і па катэдры гісторыі
народнай гаспадаркі Расіі — па Факультэту Права і
Гаспадаркі Беларускага Дзяржаўнага Ўніверситету,
з 1 кастрычніка 1925 г. па 1-ое верасьня 1926 г. і
аслабанен ад пасады ў Б.Д.У., згодна яго аб тым*

224 НАРБ, ф. 205, воп. 3, спр. 2549, арк. 7.

заявы, што подпісамі і прыкладаньнем пячаткі съведчыца. В. а. / Рэктар Б.Д.У. (Слонім) Кіраунік спраў (Серко)»²²⁵.

У чым розніца паміж справамі Кацэнбогена і Доўнар-Запольскага, калі меркаваць па захаваных архіўных матэрыялах? Амаль ніякай. Абодва «пераехалі» ў Москву. Доўнар-Запольскі апынуўся яшчэ і ў лепшым становішчы, бо здолеў у Москве ўладка-вацца на неблагую працу — ён стаў выкладчыкам у Сельскагаспадарчай акадэміі імя Ціміразева і ў Інстытуце народнай гаспадаркі імя Пляханава. Для Кацэнбогена ў Москве такою працы не знайшлося, і ён урэшце апынуўся ў Саратаве выкладчыкам сацыялёгіі мясцовага ўніверситету.

Той факт, што Доўнар-Запольскі не прасіў гро-шай у БДУ пры звольненьні, таксама мала аб чым съведчыць. Выкладанье ва ўніверситетэ было яго дадатковай працай. Асноўныя гроши ён ат-рымліваў як урадавы чыноўнік — супрацоўнік Дзяржпляну БССР. Выходную дапамогу ён мог атрымаць там.

Адзіная розніца — гэта тое, што сёньня да-кладна вядома пра высылку Доўнар-Запольскага, бо апублікаваны дакумэнт з архіву ФСБ Расеі, дзе пра гэта згадваецца.

У каstryчніку 1926 году з АГПУ па Заходнім краі рапартавалі ў Москву:

«По нашему настоящему видный идеолог движения — профессор Довнар-Запольский принужден был покинуть пределы Б.С.С.Р., Некрашевич, Смолич, Дыло, Красинский, Середа и многие другие были

225 Таксама, арк. 6.

сняты со всех своих постов и поставлены на другую работу»²²⁶.

Адносна Кацэнбогена такога дакумэнту пакуль ня знайдзена.

Высылка Доўнар-Запольскага насіла ў параўнаньні зь некаторымі іншымі выпадкамі нават «мяккі» харктар. Наогул, высылка за межы Беларусі была ў першай палове і сярэдзіне 20-х гадоў мяккай формай рэпрэсіяў:

«Змаганье зь беларускімі працаўнікамі асабліва актыўна пачало праводзіцца зь лютага 1921 году, калі ДПУ са згоды ЦБ КП(б)Б арыштавала 860 чалавек (на некаторых звестках—1500). Большасць зь іх былі сябрамі БПСР (Беларускай партыі эсэраў), некаторыя змагаліся за беларускую дзяржаўнасць, уваходзячы ў Раду БНР»²²⁷.

У 1922 годзе ЦВК СССР прыняў пастанову «Об административной высылке лиц, признанных социально-опасными». На падставе той пастановы ў 1922 годзе зь Беларусі былі высланыя вядомыя прафэсары, колішнія эсэры М. Ярашэвіч, С. Скандракоў, А. Міцкевіч, В. Жыван, А. Савіч, П. Каравайчык і іншыя²²⁸.

ГПУ НКВД за беларускімі «шавіністамі» пільна сачыла ад самага ўсталяваныя савецкай улады ў Беларусі.

У 1925 годзе — годзе ад'езду Кацэнбогена — сакрэтны аддзел ГПУ накіраваў у ЦК КП(б)Б спра-

²²⁶ Цыт. паводле: Протыко Т. Становление советской тоталитарной системы в Беларуси (1917–1941 гг.). Минск, 2002. С. 126.

²²⁷ Гесь А. Выслаць за межы Беларусі. — http://belwl.org/ru/activities/books/politicheskie_repressii/a_ges/data/tpl-ru_print/

²²⁸ Тамсама.

ваздачу, дзе словам «шавінізм» акрэсльліў пазыцыю некалькіх дзясяткаў нацыянальных дзеячоў, супрацоўнікаў Інбелкульту, сярод якіх былі названыя і некаторыя ўдзельнікі пасяджэнняў Камісіі аховы помнікаў²²⁹.

У tym самым годзе ГПУ складаля і прадставіла ў Бюро ЦК КП(б)Б сакрэтны «Список участников белорусского националистического движения (1917–1924)», у які было ўключана 826 прозывішчаў, прычым ня толькі зь ліку тых, хто жыў і працаваў у Беларусі — былі там імёны беларускіх дзеячоў зь іншых гарадоў СССР і замежжа: зь Віленшчыны, Масквы, Яраслаўля і інш.²³⁰

15 кастрычніка 1926 году намесьнік паўнамоцнага прадстаўніка АГПУ па Заходнім краі І. Апанскі вызначыў два найбольш небяспечныя для Масквы асяродкі «шавіністычнай» работы ў БССР:

«Наркомпрос является главным стержнем, вокруг которого развивается белорусское шовинистическое движение... Инбелкульт — штаб-квартира всего движения, враждебная КП(б)Б, не желает работать под ее руководством»²³¹.

Вельмі харктэрная дэталь — для структуры савецкага ГПУ фармальна не існавала саюзных рэспублік, менскі аддзел гэтай установы і ў 1926 годзе афіцыйна называўся АГПУ па Заходнім краі²³².

229 Васілеўская Н. Масавыя рэпрэсіі інтэлігэнцыі // Палітычныя рэпрэсіі на Беларусі ў ХХ стагоддзі: Матэрыялы навукова-практычнай канферэнцыі. — http://belwl.org/ru/activities/books/politicheskie_repressii/n_vasilevskaya/

230 НАРБ, ф. 4-п, воп. 1, спр. 1973, арк. 2–60.

231 Протыко Т. Становление советской тоталитарной системы в Беларуси (1917–1941 гг.). С. 125.

232 НАРБ, ф. 6, воп. 1, спр. 899, арк. 234.

Праца Кацэнбогена ў Інбелкульце, верагодна, і стала сапраўднай прычынай яго ад’езду зь Беларусі. Актыўная дзейнасць Кацэнбогена на пасадзе кіраўніка Камісіі аховы помнікаў Інбелкульту, яго паездкі ў Растою і патрабаваньні вярнуць адтуль вывезене зь Беларусі назад у Менск, патрабаваньні грошай на ахову і рэстаўрацыю помнікаў і суду над вінаватымі ў разбурэнні або пашкоджанні помнікаў архітэктуры павінны былі выклікаць немалое раздражненне ў органах улады. Зрэшты, усіх акалічнасцяў ягонага ад’езду мы можам так і не даведацца. У пастановах Бюро ЦК КП(б)Б побач з адкрытымі пунктамі, якія тычацца Кацэнбогена, ёсьць і такія: «Слушали: Секретно. Постановили: Секретно». Кар’ера Кацэнбогена ў будучыні склалася пасыпхова, празь некалькі гадоў ён стаў рэктарам Саратаўскага ўніверситету, рэпрэсаваны на быў.

Абставіны ад’езду Кацэнбогена і выкладзеныя тут факты схіляюць да думкі, што ў гэтых падзеях нейкую ролю адыграў ужо ня раз згаданы Самуіл Слонім. Думаць так прымушалі абставіны прызначэння яго на пасаду другога намесніка рэктара БДУ.

Як памятаем, праз пяць дзён пасля таго, як Бюро ЦК КП(б)Б выказала незадавальненне працай факультэту грамадзкіх навук БДУ, якім кіраваў Кацэнбоген, тое самае Бюро ЦК адмяняе сваю пастанову аб накіраваньні Слоніма ў саматужную кааперацыю, прызначае яго прарэктарам БДУ ды яшчэ з загадкавай фармулёўкай («Утвердить тов. Слоніма членом правления БГУ, вторым заместителем ректора БГУ, признавая основной практической

работой тов. Слонима эту работу по БГУ»). Было зразумела, што Слоніма прызначылі невыпадкоў — яго як бы прыставілі, падсадзілі да Кацэнбогена і Пічэты. Здавалася, што дух ЧК-ГПУ праста лунае над гэтай сітуацыяй.

На шчасьце, у Нацыянальным архіве Беларусі захавалася асабістая справа Самуіла Слоніма як супрацоўніка БДУ. Ва ўласнаручна запоўненай ім анкеце напісана, што нарадзіўся ён у 1888 годзе, месца нараджэння — Сянно, паводле паходжання — мешчанін, паводле нацыянальнасьці — габрэй, родная мова — расейская. У 1915 годзе Слонім скончыў юрыдычны факультэт Санкт-Пецярбургскага ўніверсітэту, служыў у царскім войску, даваў прыватныя ўрокі. Член РКП з 1920 году.

А далей гісторычная таямніца адкрылася. Тоё, што нас цікавіць, Слонім і не хаваў. Магчыма, ён нават гэтым ганарыўся і карыстаўся ў сваёй дзейнасьці для адпаведнага ўплыву на людзей. У анкеце, а пасля і яшчэ ў адным дакумэнце яго асабістай справы ён уласнаручна піша, што ў 1920–1923 гадах працаваў у Віцебску

«... членом презид. Губчека»²³³.

Прэзыдыюм ЧК звычайна складаўся з трох чалавек — старшыні і двух яго намеснікаў, гэта быў найвышэйшы адміністрацыйна-выканавчы орган цэнтральнай і ўсіх рэгіональных структур ВЧК. Кала замкнулася, сітуацыя набыла яснасць. Вось чаму Бюро ЦК КП(б)Б, прызначаючы Слоніма

233 НАРБ, ф. 205, вол. 3, спр. 7634, арк. 2 аб. Ва ўніверсітэцкай анкеце Слонім слова Губчэка піша як «Губчка» (А. 1 аб), а ў сваім кароткім паслужным съпісе «Губчека» (А. 2 аб).

праектарам БДУ, выкарыстала тую загадкавую фармулёўку («признавая основной практической работой тов. Слонима эту работу по БГУ»).

Кадравы чэкіст Самуіл Слонім у 1924 годзе накіроўваеца на выкладчыцкую працу ў Камвуз, а 21 студзеня 1925 году прызначаеца загадчыкам рабфаку БДУ. У чэрвені яго прызначаюць другім намеснікам рэктара БДУ, а пасля ад'езду Кацэнбогена ён застаецца адзіным праректарам університету да каstryчніка 1928 году, калі яго прызначаюць першым намеснікам народнага камісара асьветы Антона Баліцкага (арыштаванага ў 1930 годзе)²³⁴. Магчыма, Слонім меў дачыненъне і да арышту Баліцкага.

У 1926 годзе Слонім будзе прызначаны кураторам будаўніцтва новага корпусу Беларускага дзяржаўнага ўніверситету і, відавочна, адыграе ў гэтым сваю ролю, бо якраз вакол таго будаўніцтва разгорнецца пэўная барацьба.

Вяртаючыся ж да справы Саламона Кацэнбогена, трэба сказаць наступнае. Ёсьць усе падставы меркаваць, што пастанова 4 чэрвеня, як і прызначэнъне другім праректарам у БДУ «саматужнага каапэрата-ра» Слоніма, былі пачаткам наступу на Кацэнбогена як на старшыню Камісіі аховы помнікаў Інбелкульту і што наступ гэты стаў вынікам актыўнай дзеянасці Камісіі. І Кацэнбоген гэта зразумеў.

Калі ж 1 каstryчніка 1925 году яго зьнялі з пасады дэкана факультэту грамадзкіх навук — гэта стала апошнім сыгналам аб tym, што над яго галавой зьбіраеца навальніца.

234 Тамсама, арк. 7.

Так ці іначай, мы бачылі, што ён шкадаваў аб ад'ездзе і не хацеў пакідаць родны горад, ён добра арганізаваў у фінансавым пляне свой пераезд, двойчы атрымаўшы грашовую дапамогу БДУ²³⁵. Таму ўсе прыведзеныя і разгледжаныя тут дакумэнты сьведчаць, што Кацэнбоген хутчэй за ўсё зь Беларусі ўцёк, ратуючы сябе і сваю сям'ю ад магчымых рэпрэсіяў.

Яго ад'езд ня мог не адбіцца на дзейнасьці Камісіі аховы помнікаў Інбелкульту і, галоўнае, на лёсে тых культурных аб'ектаў, захаваньня і аднаўленьня якіх яна дамагалася.

Тым ня менш члены Камісіі аховы помнікаў, яе шырокі акты ў спрабавалі ў 1925–1927 гадах выкарыстаць розныя спосабы і розныя сродкі для захаваньня і папулярызацыі гістарычнага цэнтра Менску. Гэта малавядомыя або і зусім невядомыя старонкі гісторыі Беларусі. Таму на іх варта спыніцца больш падрабязна.

235 НАРБ, ф. 205, воп. 3, спр. 3615, арк. 21.



Частка IV

Новая апалёгія Старога Менску



Спраба камісії абаперціся на краязнаўчы рух

З 1924 году пры Інбелкульце працавала Цэнтральнае бюро краязнаўства (ЦБК) — каардынавацьны орган шырокага краязнаўчага руху, разгорнутага ў 1922–1924 гадах у БССР нацыянальнымі дзеячамі. У 1925 годзе Камісія аховы помнікаў паспрабавала далучыць краязнаўцаў да сваёй працы. ЦБК на просьбу камісіі распрацавала спэцыяльную інструкцыю для раённага краязнаўчага таварыства. У разыдзеле «Археалёгія і гісторыя» было запісана:

*«Апісаць усе помнікі старасъветчыны: курганы, гарадзішчы, старасъвецкія будынкі і руіны, старыя цэрквы і іх помнікі, касьцёлы, сінагогі, капліцы, панскія палацы, могілкі. Ахова іх»*²³⁶.

На ініцыятыву камісіі ў ЦБК былі распрацаваныя спэцыяльныя анкеты для раённых і валасных краязнаўчых таварыстваў, мэтай якіх было выяўленыне і ахова помнікаў архітэктуры. Раённыя таварысты рассыпалі і адмысловыя адозвы, мэтай якіх была пропаганда справы аховы помнікаў.

Вось радкі са справаздачы аб дзейнасці Клічаўскага раённага таварыства краязнаўства Бабруйскай акругі:

«Каб уцягнуць у працу шырокія колы мясцовай люднасці, т-ва распаўсюдзіла па ўсіх сельсаве-

236 Наш край. 1925. №1. С. 42.

тых, лясьніцтвах, школах і савецкіх гаспадарках адпаведную анкету; з мэтай аховы помнікаў ста-расьветчыны па ўсіх куткох раёну была разаслана асаблівая адозва зъ лёзунгам «Шануй сваю ста-расьветчыну»²³⁷.

Натуральна, што адным з самых актыўных было Менскае акруговае таварыства краязнаўства, а адным зъ яго галоўных клопатаў — Стары Менск. І гэта невыпадкова, бо краязнаўцы, сярод якіх было шмат моладзі, знаходзіліся пад уплывам сваіх старэйших таварышаў з Інбелкульту і яго Камісіі аховы помнікаў. У ліпені 1925 году «Звезда» паведамляла:

«В Минске организовано окружное краеведческое товарищество... В настоящее время товарищество готовляет к печати сборник о Минске... Всех товарищей, у которых есть какие-либо материалы для этого, просят зайти в комиссию. Адрес: Революционная, 21, Инбелкульт»²³⁸.

Варта зазначыць, што зборнік, паводле «Звезды», выдае таварыства, але зайсьці просяць у камісію Інбелкульту. Гэта прыклад шчыльнага супрацоўніцтва Камісіі аховы помнікаў з краязнаўчым таварыствам, што і ня дзіўна — Цэнтральнае бюро краязнаўства працавала пры Інбелкультце, а камісія была яго структурнай адзінкай.

У 1925 годзе актыўны супрацоўнік Камісіі аховы помнікаў і сэкцыі беларускага мастацтва Інбелкульту Мікола Шчакаціхін распрацаваў і апублікаваў вельмі падрабязную інструкцыю «Спосабы

237 Наш край. 1925. №2. С. 57.

238 Звезда. 9 ліпеня 1925.

зьбіраньня матар'ялаў зь беларускага мастацтва», прызначаную для мясцовых краязнаўчых суполак. Большая яе частка была прысьвежаная мэтодыцы фатаграфаваньня і апісаньня помнікаў кульставай і грамадзянскай архітэктуры.

Вось фрагмэнты таго даволі вялікага дакумэнту, якія добра перадаюць непаўторны калярыт эпохі і грунтоўнасць падыходу Шчакаціхіна да справы аховы і вывучэння помнікаў.

Сярод усіх помнікаў ён асабліва вылучае архітэктурныя:

«У найбольшай колькасці мы знаходзім **помнікі архітэктурныя**, дас্যледаваньне якіх, аднак, зьяўляеца найбольш цяжкім і складаным. Помнікі гэтых бываюць двух гатункаў: **царкоўныя і грамадзянскія**, як каменныя, гэтак і драўляныя, прычым царкоўная архітэктура трапляеца значна часцей і вельмі цікава з гістарычна-архітэктурнага боку...»²³⁹

Вось рэкамэндацыі Шчакаціхіна адносна фотафісацыі помнікаў:

«Пры фатаграфаваньні архітэктуры з **кожнага помніка трэба рабіць, па магчымасці, некалькі здымкаў**, кіруючыся наступнымі правіламі:

1. Царкоўныя будынкі фатаграфуюцца з **на-дворнага боку цалком два разы: з паўднёва- або паўночна-заходняга і з супрацьлеглага паўднёва- або паўночна-ўсходняга боку**, г. зн. адзін раз з рога каля галоўнага ўваходу, другі раз з рога каля аўтарнае часткі, з разрахункам, каб у абодвух выпадках было відаць два фасады адначасна.

239 Наш край. 1926. №2–3. С. 66.

2. Грамадзянскія будынкі, асабліва вялікія (напр., палацы) лепей за ўсё фатаграфаваць **чатыры разы: галоўны фасад, задні фасад, бакавыя фасады»**²⁴⁰.

I, нарэшце, невялікая цытата з інструкцыі Шчакаціхіна адносна ўнутранага выгляду помнікаў:

«3. Апроч агульных здымкаў, трэба сфатаграфаваць найбольш цікаўныя паасобныя дэталі, калі яны ёсьць: **ганкі, уваходы, вокны, арнамэнтальныя аздобы і г. д.** у большых разъмерах.

4. Унутры царкоўных будынкаў робяцца **два здымкі агульнага выгляду: у бок аўтара і ў бок уваходу.** У грамадзянскіх будоўлях абіраюцца найбольш цікаўныя і харэктэрныя памяшканыні, напр., **саля, уваходы і г. д.** Здymаюцца таксама дэталі **арнамэнтальных аздоб на сьценах, дзвярях, вокнах, століях і інш.»**²⁴¹.

Гэта фрагмэнт той часткі інструкцыі, дзе Шчакаціхін дае рэкамэндацыі краязнаўцам на месцах, як фатаграфаваць помнікі архітэктуры. А вось як ён вучыў іх апісваць гісторычныя будынкі:

«**Апісаныні архітэктурных помнікаў, нават і без фатаграфічных здымкаў, зьяўляюцца найбольш важнай часткай справы.** Трэба апісваць **усе старажытныя помнікі данага раёну, не пакладаючыся пры гэтым на свой асабісты густ пры выбары гэтых помнікаў, бо лепей іншы раз апісаць які-небудзь помнік мала цікаўны і мала каштоўны, як прапусьціць што-небудзь запраўды каштоўнае, што відаць толькі спэцыялістаму...»²⁴²**

240 Таксама.

241 Таксама.

242 Таксама. С. 66–67.

І далей у такім духу яшчэ шмат старонак і шмат пунктаў.

1925 год быў годам плённага і вельмі шчыльнага супрацоўніцтва Камісіі аховы помнікаў Інбелкульту і Таварыства краязнаўства. Можна нават сказаць, што ў той час галоўным клопатам краязнаўцаў была ахова і прапаганда помнікаў архітэктуры. Па ўсёй Беларусі сотні людзей з фотаапаратамі і нататнікамі ў вёсках, мястэчках і гарадах пайшлі шукаць і апісаць старыя будынкі. У Менску і акруговых цэнтрах пачалі ладзіцца экспкурсіі па старых частках гарадоў.

Вось фрагмент расказу пра летнюю (1925 году) актыўнасць краязнаўцаў Магілёва ў адной з тагачасных публікацый Язэпа Троскі:

«Магілеўскае акр. т-ва краязнаўства нарыхтавала ў гэта лета шэсць экспкурсій па Магілеву з мэтай лепшага азнаямлення з помнікамі архітэктуры, скульптуры, малярства і інш., якія съведчаць аб старасьвецкай культуры краю. На чале экспкурсій стаяў кіраўнік гістарычна-археалагічнай сэкцыі Д. І. Даўгяла, а апошній экспкурсіяй кіраваў С. Крэер...»²⁴³

А вось апісаныне двух з шасьці экспкурсійных маршрутаў:

1-я экспкурсія. Перад намі вал — сучасны асяродак места, пункт, на якім ужо з XII веку існаваў магілеўскі замак. Па мяжы былога валу захаваліся толькі рэшткі земляных выступаў. Ад съцяны, якая ахапляла вал, съядоў не засталося. Удзельнікі экспкурсіі лёгка маглі ўявіць сабе выгляд Магіleva

243 Наш край. 1925. №2. С. 25.

XVII–XVIII вякоў паводле 2-х старых гравюр, якія знаходзяцца ў Магілеўскім музэі.

2-я экспедыцыя. Брацкі Багаяўленскі манастыр ад 30-х гадоў XVI веку. Побач Іванаўская царква 90-х гадоў XVI веку, навокал — брацкія гандлёвыя рады. Вока экспедынта можа пацешыцца тут помнікамі беларускай духоўнай і матэрыйальной культуры старых часоў, як, напрыклад: самабытная архітэктура Багаяўленскае царквы, прысадзістых, з моцнымі жалезнымі дзвіярмі крам у мураваных радох, разьба іканастасу XVII в., мастицкае малярства абразоў (брацкі абраз XVII в.) і г. д. Будынкі царкоўнае беларускае архітэктуры, бляшаныя дахі і муры гандлёвых радоў пачынаюць руйнавацца...»²⁴⁴

Усяго Язэп Троська апісаў шэсць экспедыцыйных маршрутаў па старым цэнтры Магілёва, зь якіх пяць былі прысьвежаныя помнікамі архітэктуры XVI–XVIII стагодзьдзяў і толькі адзін — сучаснаму аб'екту — станцыі лекавых расылін.

Гэта быў агульны тагачасны настрой і кірунак думак дзеячоў Інбелкульту. Невыпадкова магілёўскім летнім экспедыцыямі 1925 году кіраваў загадчык Магілёўскага музэю Дзымітры Даўгяла. У верасьні таго году ён будзе прыняты ў Інбелкульт на пасаду навуковага сакратара Гісторыка-археалагічнай камісіі, пераедзе ў Менск і тут жа зоймецца менскім Старым горадам і яго помнікамі.

Распрацоўка экспедыцій была ўкладам краязнаўцаў у папулярызацыю помнікаў гарадзкой архітэктуры. Такія самыя экспедыцыйныя маршруты, як убачым далей, былі распрацаваныя і спэцыялістамі

244 Тамсама. С. 25–26.

Цэнтральнага бюро краязнаўства, а таксама супрацоўнікамі Беларускага дзяржаўнага музею і дому «Рабпросу» ў Менску.

Не забывалі ў Інбелкульце і Таварыстве краязнаўства і пра Полацак — навукоўцы і мясцовыя актыўісты ня трацілі надзеі выратаваць тамтэйшыя помнікі, у тым ліку і напалову разбураныя будынкі полацкага Барысаглебскага манастыра. У кастрычніку 1925 году Мікола Шчакаціхін друкуе сваю мастацтвазнаўчу працу «Фрэскі полацкага Барысаглебскага манастыра», у якой на падставе высноваў аб вялікай мастацкай вартасыці роспісаў XII стагоддзя ў Бельчыцах аргументувае неабходнасць іх захаванья і рэстаўрацыі²⁴⁵.

Да вывучэння Сафійскага сабору і храмаў у Бельчыцах краязнаўцы прыцягнулі і навукоўцаў РСФСР. Летам 1926 году ў Полацку працавала адмысловая камісія:

*«У ліпені м-цы ў Полацку праводзіў дасьледчую працу над помнікамі XII ст. загадчык Смаленскага губ. музею т. Хозераў супольна з нам. старшині акр. краязн. т-ва т. Мялешика; зрабілі агляд становішча помнікаў старажытнасці г. Полацку, прычым устаноўлена, што Сафійскі сабор патрабуе прыняць ця эрміновых мер аховы, да ліку якіх у першую чаргу трэба аднесці рамонт і ахварбоўку даху і інш.»*²⁴⁶.

Апісвалі і вывучалі ў той час краязнаўцы помнікі па ўсёй рэспубліцы. Далёка ня ўсё ім удалося ўра-

245 Гл.: Шчакаціхін М. Фрэскі Полацкага Барысаглебскага манастыра // Наш край. 1925. №1. С. 17–27.

246 Наш край. 1926. №6–7. С. 75.

таваць і захаваць, бо дзейнасьць Таварыства краязнаўства празь некалькі гадоў была згорнутая. Але шмат што таварыства зрабіць пасыпела. Былі зробленыя здымкі і апублікованыя апісаныні некоторых каштоўных помнікаў, якія да нашага часу не захаваліся — напрыклад, Рагачоўскага і Койданаўскага замкаў²⁴⁷.

Краязнаўцы актыўна займаліся таксама публіцыстыкай і спрабавалі падвесыці гісторыка-тэарэтычную базу пад справу аховы помнікаў. Вось характэрны прыклад. У самым пачатку 1926 году старшыня Аршанскага краязнаўчага таварыства Д. Васілеўскі выступіў у рэспубліканскім друку з грунтоўным артыкулам «Сталецье краязнаўчай працы на Беларусі». Вось як ён апісваў беларускія культурныя страты XIX стагодзьдзя і іх прычины:

«Паўстаньне 1831 году стрымала моц наступу польскай культуры на беларуса, але побач з гэтым павялічыўся ўціск беларускай культуры з боку царскага ўраду. Злучэньне вуніяцкае і праваслаўнае царквы прывяло к зьнішчэнню багацьця беларускай культуры, выяўленай у прадметах вуніяцкага культуру»²⁴⁸.

Як бачым, агульнапрызнаная ўжо сёньня думка пра вялікія культурныя страты Беларусі пасыпля забароны Ўніяцкай царквы, у тым ліку і ад гвалтоўнай перабудовы ўніяцкіх храмаў на расейскі манер, пропагандавалася краязнаўцамі ўжо ў 20-я гады XX стагодзьдзя. А вось як Д. Васілеўскі апі-

247 Гл.: Адзярыха М. Апісаньне Койданаўскага замку // Наш край. 1926. №1. С. 37–40; Шчакаціхін М. Замак у Рагачове // Наш край. 1926. №10–11. С.26–33.

248 Наш край. 1926. №2–3. С. 7.

саў страты помнікаў культуры і спробы іх аховы ў пэрыяд вайны і рэвалюцыі:

«У першыя часы рэвалюцыі бібліятэкі браліся на вучот і ахоўваліся “валаснымі” камітэтамі, але польска-нямецкая навала ўвесь культурны рух сансавала. У пажары грамадзянскае вайны загарэлася панскае дабро, а сумесна зь ім і тыя рэшткі беларускай культуры, якія захоўваліся па маёнтках ад старадауніны. Камісіі па вучоту і ахове помнікаў мінулага, якія працавалі пры кожным аддзеле Нарасьветы, цягали старыя кнігі і рэчы ў свае валасныя і павятовыя асяродкі. Вёска дужа за кнігамі для ўласнага ўжываньня ня гналася, бралі больш тыя кнігі, папера якіх ішла на курава...»²⁴⁹

З гэтых некалькіх цытатаў добра відаць, наколькі сур'ёзна Таварыства краязнаўства было заангажаванае ў справу аховы помнікаў дзякуючы Інбелкультуре і яго Камісіі аховы помнікаў.

Актыўнасць была заўважаная і належным чынам «ацэненая» ў ГПУ і ЦК КП(б)Б. З канца 1925 году пачынаецца пакрыёмы наступ на краязнаўчы рух і яго паступовая пераарыентацыя на вывучэнне іншых галінаў народнага жыцця. 20 снежня 1925 году НКВД БССР зацьвярджае статут Таварыства краязнаўства. З увагі на тыя ролю і месца, якія адыгрывала ахова помнікаў у дзеянасці краязнаўцаў у 1925 годзе, цяжка ўявіць, каб сярод задач таварыства ў статуце ахова помнікаў ня згадвалася. Тым ня менш у зацверджаным варыянце пра ахову помнікаў не было ні слова²⁵⁰.

249 Тамсама. С. 12.

250 Гл.: Наш край. 1926. №12. С. 58–62.

Гэты першы крок уладаў прайшоў як бы незаўважаным. Праз паўтара месяца, 7–10 лютага 1926 году, у Менску ў будынку Інбелкульту адбыўся першы Ўсебеларускі краязнаўчы зьезд. Сынежаньскі намёк НКВД дэлегаты праігнаравалі. Зъезд заслушаў даклад прафэсара Доўнар-Запольскага «Краязнаўчая праца ў галіне гісторыі і археалёгіі» і даклад Міхаіла Мароза «Ахова помнікаў». Па гэтых двух дакладах дэлегаты прынялі асобную рэзолюцыю, некаторыя пункты якой чытачу ўжо знаёмыя:

«Заслушаўши даклад праф. Доўнар-Запольскага “Краязнаўчая праца ў галіне гісторыі і археалёгіі” і інфармацый т. Мароза аб ахове помнікаў ста-расьветчыны, культуры, быту, прыроды і маста-цтва на Беларусі, першы Ўсебеларускі краязнаўчы зъезд пастановіў:

1. Абавязаць краязнаўчыя арганізацыі: падлічыць, зрабіць апісаньне і зарэгістраваць усе помнікі ста-расьветчыны, якія знаходзяцца на іх тэрыторыі... і давесці аб іх да ведама Інбелкульту...

3. Перагледзець пытаньне аб рэштках ста-расьветчыны з часоў гістарычных, як старыя будынкі, прадметы мастацтва, могілкі... Дзе б яны ні знаходзіліся, зарэгістраваць іх і давесці да ведама Інбелкульту...

6. Краязнаўчыя арганізацыі на мясцох павінны мець самы бачны і няўхільны нагляд за тым, каб ня нішчыліся ніякія помнікі археалёгіі і наагул ста-расьветчыны... і ў выніках пагражаючай небяспекі паведамляць Інбелкульт.

7. Зъвярнуцца ў належныя ўстановы з хадайніцтвам аб выданьні адпаведнага закону наконт

аховы помнікаў старасьветчыны, мастацтва і прыроды»²⁵¹.

Як бачым, трэці пункт рэзалюцыі датычыўся рэштак помнікаў — руінаў, якія тагачасныя дзеячы Інбелкульту таксама лічылі вартымі захаваньня і аховы. Фактычна ўся рэзалюцыя, асабліва пункты 6 і 7, наўпрост парушалі зацьверджаны НКВД статут таварыства, у якім сярод задач арганізацыі пра ахову помнікаў ня згадвалася. Як вядома, і прыняцьця строгага закону тады дамагчыся не ўдалося — у рэальнym жыцьці за разбурэнне або пашкоджанье помнікаў гісторыі і культуры ў Беларусі ніхто пакараны ня быў. Але такія патрабаваньні нэрвавалі ўлады і выклікалі іх жаданьне процідзейнічаць. Менавіта таму ў гэты час яшчэ болей узмацняеца ўвага камуністычнага кіраўніцтва БССР і ГПУ да дзейнасці Інбелкульту.

За тры дні да адкрыцьця першага Ўсебеларускага краязнаўчага зьезду, 4 лютага 1926 году, адбылося закрытае пасяджэнне Бюро ЦК КП(б)Б з удзелам прадстаўнікоў ГПУ, на якім была разгледжаная праца Інбелкульту і яго актыўнасць у краязнаўчым руху. Па выніках нарады Бюро ЦК прыняло сакрэтную пастанову:

«Работа Инбелкульта и положение в нем в настоещее время требуют серьезного внимания партии. Необходимо: 1) Укрепить коммунистами руководящую головку, обеспечив возможность практического руководства всеми отраслями работы; 2) Поручить фракции Инбелкульта совместно с АПО пересмотреть состав коммунистов членов Инбелкульта,

²⁵¹ Наш край. 1926. №2–3. С. 86.

обеспечив участие их в работе секций и комиссий; 3) Установить регулярную работу комфракций и выделить регулярно действующее бюро фракции;... 5) Краеведческой работе придать практический уклон для увязки с современными требованиями. Обеспечить в краеведческой работе внимание и влияние партийных, профессиональных и сов. организаций. Напомнить окружкомам КПБ на неоднократно дававшиеся директивы о выделении партийцев в качестве членов корреспондентов Инбелкультта; 6) Считать нецелесообразным развертывание клубной работы при Инбелкультуре, сосредоточить последнюю в союзных организациях»²⁵².

На рашэнныі Першага краязнаўчага зьезду гэтая сакрэтная пастанова паўплываць ужо не магла, хоць і зразумела, што сабрацца за тры дні да зьезду камуністычнае кіраўніцтва Беларусі магла прымусіць апэратыўная інфармацыя ГПУ аб зьмесце плянаваных рэзалюцый зьезду.

У выніку шырокое стварэнне клубаў прыхільнікаў Інбелкульту на месцах было забароненае, а краязнаўства ў цэнтры і на месцах было вырашана ўзяць пад партыйны контроль. У гэтым самым часе іншая сакрэтная нарада ў ЦК КП(б)Б вырашила «дэпалітызацію працу ІБК, узяўшы болей акадэмічны напрамак»²⁵³. Усё гэта было адказам на актыўную дзеянасць працаўнікоў Інбелкульту, у тым ліку і на іх настойлівяя патрабаваньні ахоўваць помнікі, выдаткоўваць на гэтыя мэты патрэбныя сродкі і караць тых, хто помнікі разбурае.

252 НАРБ, ф. 4-п, воп. 1, спр. 3077, арк. 9.

253 Тамсама, арк. 22.

Працаўнікі Інбелкульту і ўдзельнікі краязнаўчага руху сапраўды ігнаравалі камуністычную партыю і камсамол. У 1926 годзе сярод 598 членаў Менскага акруговага таварыства краязнаўства было толькі 17 членаў КПБ і ЛКСМБ²⁵⁴. Разам з тым у Інбелкультце працавала больш за 100 чалавек, а камуністаў было ўсяго некалькі, у тым ліку У. Ігнатоўскі. Колькасць камуністычнай ячэйкі нават у 1928 годзе, калі ў Інбелкультце налічвалася ўжо каля 200 штатных і пазаштатных супрацоўнікаў, дасягнула толькі 16 чалавек, але сярод іх, апрача Ігнатоўскага, не было людзей, вядомых у беларускім нацыянальным руху²⁵⁵. Можна съмела канстатаваць, што ад паловы 20-х гадоў Інбелкульт няўхільна і па першым часе неўпрыкмет пачаў аддаляцца ад беларушчыны.

«... Вытрымаць гэтую лінію (беларушчыны — С. А.) У. М. Ігнатоўскуму было складана, улічваючы, што ў той час былі даволі моцнымі тэндэнцыямі падазронасці, недаверу, а часам і варожасці да інтэлігенцыі, у тым ліку і ў Кампартыі Беларусі»²⁵⁶.

У выніку пастановаў ЦК КП(б)Б на пасяджэннях камісіяў Інбелкульту пачалі зьяўляцца актыўныя камуністы, пачаліся спрэчкі і канфлікты. Пры складанні съпісу помнікаў сталі прапаноўваць больш увагі надаваць рэвалюцыйнай героіцы і менш сягаць у даўніну. Пра гэтыя падзеі адзін зь іх удзельнікаў, тагачасны супрацоўнік Інбелкульту Яўхім Кіпель запісаў у сваіх успамінах:

²⁵⁴ Наш край. 1926. №10–11. С. 64.

²⁵⁵ Інстытут беларускай культуры. С. 24.

²⁵⁶ Тамсама.

«Вялікія церці паміж беларусамі і расейцамі узъніклі і ў помнікавай сэкцыі...»²⁵⁷

Вынікам гэтай барацьбы стаў кампрамісны варыянт першага дзяржаўнага съпісу помнікаў. Ня ўсе менскія каштоўныя будынкі ўдалося туды ўнесыці, але Замкавую гару і яе забудову адстаяць удалось. 5 ліпеня 1926 году СНК БССР прыняў пастанову «Аб абвяшчэнні дзяржаўнай уласнасцю помнікаў старажытнасці, мастацтва, быту і прыроды»²⁵⁸.

Съпіс помнікаў, паводле пастановы, складаўся з 94 аб'ектаў. Туды ўваходзілі помнікі з усёй рэспублікі, у тым ліку і помнікі прыроды — паркі, сады і, нават, запаведнік «Камароўскае болота ў Менску»²⁵⁹. Першым нумарам па Менскай акрузе значыўся «Дом I зьезда РСДРП»²⁶⁰. У съпіс не ўвайшлі такія значныя помнікі менскай архітэктуры, як мужчынскі і жаночы базыльянскія кляштары і іх царква ў Верхнім горадзе, кляштар базыльянак на Траецкай гары, францішканскі кляштар, кляштар і касыцёл бэнэдыктынак, дом Ваньковіча і іншыя. Але патрэбная ўвага Старому гораду была нададзеная. Пад №5 Пастанова СНК БССР брала пад ахову «Дом Гродзкага суда, на Замчышчы каля Свіслачы», а пад №10 — усю «Замкавую гару на Нямізе» разам з забудовай²⁶¹.

Тым ня менш сакрэтная пастанова Бюро ЦК аб краязнаўчай працы ад 4 лютага 1926 году («Краеведческой работе придать практический уклон для

257 Кіпель Я. Эпізоды. Нью-Ёрк, 1998. С. 104.

258 Мастацтва Савецкай Беларусі. Т. 1. Менск, 1976. С. 33–36.

259 Тамсама.

260 Мастацтва Савецкай Беларусі. Т. 1. С. 33.

261 Тамсама.

увязки с современными требованиями. Обеспечить в краеведческой работе внимание и влияние партийных, профессиональных и сов. организаций») аказала на справу аховы помнікаў самы згубны ўплыў. Фактычна, першы Ўсебеларускі краязнаўчы зъезд стаў апошнім афіцыйным мерапрыемствам краязнаўцаў, на якім згадвалася пра патрэбу аховы помнікаў.

Ахоўная тэматыка як бы цудоўным і загадковым чынам пачынае зынікаць з краязнаўчых дакумэнтаў — менавіта так павінен быў успрымаць гэта тагачасны ўважлівы назіральнік. Насамрэч ніякага цуду тут не было — была закрытая нарада ў Бюро ЦК 4 лютага і сакрэтная пастанова.

Неўзабаве пасьля першага Краязнаўчага зъезду Цэнтральнае бюро краязнаўства прыняло «Пэрспэктыўны плян працы» на 1926 год. У гэтым дакумэнце ўжо не было ні слова пра ахову помнікаў. Замест аховы актывістам-краязнаўцам прapanоўвалі заняцца прыродазнаўствам і геаграфіяй, а таксама вывучэннем сельскагаспадарчай вытворчасці:

«На бягучы 1926 год, на пэрыяд май-кастрычнік... ЦБК мае на ўвазе галоўным чынам вывучэнне жывой прыроды і летніх сезонных зьяў, як у прыродзе, гэтак і ў гаспадарцы. ЦБК рыхтуеца выдаць шэраг спэцыяльных сезонных інструкцый па зъбіраныні калекций жывёл ды распльі і пранане краязнаўчым таварыствам і гуртком звярнуць увагу на наступнае: а) зъбіраныне заалягічных калекций паводле інструкцыі праф. А. Фядзюшына, асабліва зъбіраныне шкоднікаў саду, поля, лесу і гароду; б) зъбіраныне мясцовых гербарыяў, асабліва лекавых і

тэхнічных дзікіх расьлін, паводле ўказаньняў праф. Васількова...; с) запаўненне анкет па абсьледаваньні бюджэту часу беларускага селяніна... і анкеты праф. Скандракова аб тэхніцы сялянскага ральніцтва; д) запаўненне анкет праф. Тарлецкага аб карысных выканнях...»²⁶²

Па першым часе ў 1926 годзе краязнаўцы па інэрцыі яшчэ і надалей надавалі нейкую ўвагу помнікам архітэктуры і іх ахове. Напрыклад, праводзілі ўжо згаданае абсьледаванье і вывучэнне помнікаў Палацку, а таксама актыўнічалі ў Менску, але закладзеная сакрэтнай нарадай тэндэнцыя перамагала няўхільна. Зрэшты, інакш у тагачасным СССР і быць не магло.

Дзеля справядлівасці трэба сказаць, што прыродазнаўства і вывучэнне сялянскай гаспадаркі з самага пачатку згадваліся сярод мэтаў краязнаўчага руху. Проста з пачатку 1926 году, калі ахову і вывучэнне помнікаў зь пераліку задач прыбрали, прыродазнаўства, натуральна, стала рабіцца прыярытэтам. Зрэшты, як убачым далей, ненадоўга — неўзабаве краязнаўцы наогул пачнуць вывучаць вытворчыя сілы вёскі і абсьледаваць заводы ў гарадах.

Адной з гучных акций ЦБК 1926 году стала так званае «Спробнае краязнаўчае абсьледаванье тыповага раёну БССР». Для гэтай мэты быў выбраны Асіповіцкі раён. А вось паводле якога крытэрыю ён быў выбраны:

«... Гэты раён павінен быць тыповым для Беларусі і, значыць, мусіць быць лясістым, балатністым зъ

262 Наш край. 1926. №4–5. С. 80.

перавагай лёгкіх грунтаў, сярэднім паводле прасторы і па колькасці насельнікаў»²⁶³.

Пра помнікі гісторыі і патрэбу іх аховы ў «тыповым раёне» не было сказана ні слова.

У верасьні 1926 году ў Менску адбыўся пашыраны пленум Цэнтральнага бюро краязнаўства. Ад імя прэзыдыюму ЦБК са справаздачай аб яго дзейнасці выступіў Аляксей Казак. Пра помнікі архітэктуры, калі меркаваць па апублікованым у друку тэксьце дакладу, ён не згадаў²⁶⁴. Пасля дакладу пленум прыняў «Рэзалюцыю па справаздачы прэзыдыюму ЦБК і акруговых т-ваў».

Гэты вялікі дакумент складаўся з дваццаці трох пунктаў. І толькі ў ягоным 11-м пункце мімаходзь, сярод іншага, была згаданая патрэба «апісваць помнікі»:

«Чарговымі заданьнямі агульнадзяржаўнага значэння да 10-га сакавіка 1927 г. зьяўляеца:

а) усебаковае даследаваньне і вывучэньне кожнай акругай аднаго раёну; б) сэзонныя фэналягічныя і мэтэаралагічныя назіраньні; в) вывучэньне бюджету часу селяніна звычаёвага права, хатніх рамёстваў і становішча сялянскай гаспадаркі, паводле адпаведных анкет; г) вывучэньне грашовых скарбаў, вуснай народнай творчасці і матар'ялаў па беларускім мастацтве; д) апісаньне помнікаў старасцьветчыны, дзе гэта ня зроблена, карысных выканняў і населішчаў гарадзкога тыпу; е) прыняцьце ўдзелу ў дэмаграфічным пераписе 1926 г.»²⁶⁵

263 Тамсама. С. 82.

264 Гл.: Наш край. 1926. №8–9. С. 65–68.

265 Тамсама. С. 72.

Помнікі архітэктуры, якія ў 1925 годзе дамінавалі ў клопаце краязнаўцаў, у верасьні 1926 году нават не пацягнулі на то што на асобны пункт, нават на падпункт рэзалюцыі — патрэбу іх апісаныня аб'ядналі з патрэбай апісаныня карысных выканняў. А пра ахову помнікаў архітэктуры, патрэбу іх рэстаўрацыі і пошуку для гэтага сродкаў не было сказана ні слова.

Так маргіналізавалася найважнейшая для выхаванья нацыянальнай съядомасыці справа. І тэндэнцыя гэтая з кожным месяцам рабілася ўсё больш відавочнаю.

13 кастрычніка 1926 году на пасяджэнні Цэнтральнага бюро краязнаўства член прэзыдыуму ЦБК, рэдактар часопісу «Наш край» Зымітрок Бядуля зрабіў справаздачу аб дзейнасьці часопісу за першы год яго існаванья (часопіс пачаў выдавацца ў кастрычніку 1925 году):

«... За ўесь час (1 год) надрукавана артыкулаў: прыродазнаўчых — 30; геаграфічных — 6; гістарычных — 7; аб помніках старасьветчыны — 10; быту, гігіене, санітарыі, народнай мэдыцыне, мовы — 8; мастацтва — 4; мэтадычных артыкуулаў па краязнаўстве — 12; праграм, інструкций і анкет — 25»²⁶⁶.

Статыстыка красамоўная і прыярытэты ясныя. Да таго ж, большасць артыкулаў аб помніках архітэктуры зъявіліся ў першых нумарах часопісу. Такі зъмест «Нашага краю» ЦБК задаволіў. У пастанове запісалі:

«Па дакладзе пастаноўлена адзначыць, што часопіс мае належныя харарактар і месцы здавальняе; галоўным недахопам зъяўляеца нерэгулярнасць выхаду...»²⁶⁷

Але гэтага было недастаткова для тых, хто пільна назіраў за дзейнасцю краязнаўцаў. Хай сабе і на маргінэсе, хай сабе і бяз згадак пра патрэбу аховы і рэстаўрацыі помнікаў, але пра іх існаваныне ўсё ж згадвалі. Гэта, відаць, адпаведныя структуры трывожыла. Таму яшчэ праз два месяцы, у сінежні 1926 году, па краязнаўчым руху нанесьлі некалькі апошніх удараў.

Спачатку чарговае закрытае пасяджэнне Бюро ЦК КПБ(б) чарговы раз абмеркавала сітуацыю ў Інбелкультце, пры якім дзейнічала Цэнтральнае бюро краязнаўства. Сярод пастановаў ізноў было вырашана максымальная «деполітизіровати ИБК», а пытаныне «краеведческой организации» разгледзець асобна²⁶⁸.

Неўзабаве камісія ЦК КПБ(б) па інтэлігенцыі правяла спэцыяльнае пасяджэнне, прысьвечанае Інбелкульту, і прыняла адпаведную рэзалюцыю. У матэрыялах пасяджэння восем правадзейных членоў Інстытуту беларускай культуры, тагачасная інтэлектуальная эліта народу, упершыню абвінавчваліся ў нацыянал-дэмакратызме:

«1. Цвікевич Аляксандр, нацыонал-демократ, сущности советской власти не осознал. Член президиума ИБК, ученый секретарь ИБК.

267 Тамсама. С. 75.

268 Цыт паводле кн.: Інстытут беларускай культуры. 1922–1928. Дакументы і матэрыялы. Менск, 2011. С. 166.

2. Лёсик Язеп, национал-демократ, член ИБК, председатель правописно-терминологической комиссии.

3. Азбукин Николай, национал-демократ, (бывший эсер — активный). Член ИБК, научный секретарь ЦБК.

4. Трампович, национал-демократ, член ИБК, ученый секретарь медсекции.

5. Чаржинский Владислав, национал-демократ, секретарь секции языка и литературы.

6. Смолич Аркадий, национал-демократический уклон. Заведующий редакционно-издательским отделом, заместитель председателя ИБК, член президиума ИБК.

7. Луцевич Иван (Янка Купала), левонароднический уклон. Член ИБК, член правописно-терминологической комиссии.

8. Мицкевич Константин (Якуб Колас), национал-демократический уклон, под влиянием Лёсика. Член ИБК, член правописно-терминологической комиссии»²⁶⁹.

А ў 9-м пункце прынятай па выніках нарады рэзalюцыі камісія ЦК КПБ(б) вырашыла:

«Азбукіна з работы [у] ЦБК зъняць, замест высунуць аднаго зь беспартыйных нізвых работнікаў Краязнаўчага таварыства»²⁷⁰.

І нарэшце ў tym самым сънежні 1926 году ў галоўным органе краязнаўцаў, часопісе «Наш край» зъяўляецца артыкул Васіля Самцэвіча «Краязнаў-

269 Тамсама. С.162.

270 Тамсама. С.165.

ства ў гаспадарчым і культурным будаўніцтве краю».

Публікацыя тая стала апатэозам рэалізацыі сакрэтнай пастановы Бюро ЦК КП(б)Б ад 4 лютага 1926 году. Гэтым тэкстам камуністычнае кіраўніцтва БССР і ГПУ забівала апошні цывік у труну справы аховы помнікаў у Беларусі.

Вось невялікія фрагмэнты таго праграмнага артыкулу, якім адкрываўся 12-ты нумар «Нашага краю» за 1926 год. Але і яны даюць магчымасць адчуць, у якой вусъцішнай ідэялягічнай атмасфэры даводзілася працаўца тады дзеячам Інбелкульту. Гэта — прэмбула антыбеларускага пагрому 1929–1930 гадоў.

Пачынае аўтар з крытыкі дзейнасці краязнаўцаў:

«... Краязнаўства ў мінулым амаль што зусім не насіла хараўтару практычна-карыснай працы; яно было далёка ад вырашэння жыцьцёвых гаспадарчых і культурных проблем. Цяпер наадварот: справа краязнаўства з'яўляеца пераважна вытворчай проблемай, проблемай будаўніцтва новай гаспадаркі і новай культуры.

Перад партыяй, Савецкай уладай і перад усімі працоўнымі масамі стаіць цяпер вялікая задача гаспадарчага і культурнага будаўніцтва ў кірунку новага сацыялістычнага ладу. Нам патрэбна разъвіваць нашу прамысловасць, падняць на належную вышыню тэхніку нашае сельскае гаспадаркі, стварыць культурныя ўмовы жыцьця і працы. Задачы, якія перад сабой ставіць рабочая кляса і Савецкая ўлада, могуць быць з посьпехам выкананы толькі

*пры ўмове ўсебаковага вывучэння прыродных ба-
гацьцяў і асаблівасцяў краю...»²⁷¹*

Вось як Васіль Самцэвіч тлумачыў патрэбу зъмены кірунку, у якім мусяць праводзіцца краязнаўчыя дасьледаваньні:

«Вывучэнне і вырашэнне праблем сельскай гаспадаркі, умоў разьвіцця нашай прамысловасці, укладу эканамічных і бытавых узаемаадносін маюць для нас у сучасны момант ня толькі адмыслова-тэарэтычнае значэнне, але і практичную неабходнасць.

Для разьвіцця сельскае гаспадаркі нам неабходна добра ведаць усе прыродныя і сацыяльна-еканамічныя ўмовы данай мясцовасці, становішча сельскагаспадарчае тэхнікі, культурны ўзровень насельніцтва гэтае мясцовасці і г. д.; нельга разьвіваць прамысловасці таго ці іншага віду, не дасьледаваўши належным чынам усіх магчымасцей гэтага разьвіцця: налічча сырэвіны, запасаў энэргіі, працоўнае сілы, выгаднага транспарту, попыту на вырабляемыя прадукты...»²⁷²

I, нарэшце, пастаноўка новай «вытворчай» задачы перад краязнаўчым рухам:

«Дзеля гэтага краязнаўчым арганізацыям трэба будаваць плян сваёй працы, выходзячы зь мясцовых чарговых задач Савецкае ўлады, увязваць сваю працу з практичнай працай савецкіх устаноў. Толькі ў такім выпадку праца краязнаўчых арганізацый будзе жыцьцёвой і карыснай для працоўных мас і органаў Савецкае ўлады.

271 Наш край. 1926. №12. С. 3–5.

272 Тамсама.

Такія пытаньні, як інтэнсыфікацыя сельскай гаспадаркі, рацыяналізацыя лясной гаспадаркі, мэліярацыя, разьвіцьцё мясцовай прамысловасці, кааперацыі, правядзенне культурных мерапрыемстваў... могуць быць вырашаны савецкімі органамі на мясцох у значнай меры пры дапамозе краязнаўчых арганізацый...

Органам плянуючым, гаспадарчым і кааперацыйным установам і працаўніком неабходна бліжэй падысьці да краязнаўчых арганізацый, устанавіць з апошнімі цесную сувязь...

Школьнае краязнаўства павінна насіць вытворчы ўхіл і быць грамадзка-карысным і неабходным, напрыклад: вывучэнье санітарна-гігіенічнага становіща вёскі з мэтай палепышыць яго, абследаванне сельскай гаспадаркі і барацьба за павышэнне яе тэхнікі»²⁷³.

Дастаткова параўнаць гэты тэкст з раней прыведзенымі вытрымкамі з экспкурсіяў па Магілёве, каб зразумець і адчуць маштаб зъменаў, якія былі гвалтоўна навязаныя краязнаўцам партыйным кіраўніцтвам БССР усяго праз год пасля пачатку іх актыўнай дзейнасці ў галіне вывучэння і аховы помнікаў.

Няма патрэбы і казаць, што аслабленая звольненіем свайго навуковага сакратара прафэсара Міколы Азбукіна Цэнтральнае бюро краязнаўства прыняло гэтую партыйную дырэктыву да выканання безь пярэчанняў. Затое варта нагадаць, што аўтар артыкулу, удзельнік Кастрычніцкай рэвалюцыі, настаўнік і краязнавец Васіль Самцэвіч з

273 Тамсама.

Барысаўшчыны ў 1929 годзе стаў на чале Цэнтральнага бюро краязнаўства, узначальваў яго да самага моманту ліквідацыі ў 1932 годзе, стаў заслужаным настаўнікам БССР, пражыў доўгае жыцьцё і памёр у 1978 годзе, маючы 89 з паловай гадоў. Рэпрэсаваны неўзабаве Мікола Азбукін не дажыў і да 50-ці.

10–13 лютага 1927 году адбыўся II Ўсебеларускі краязнаўчы зьезд з удзелам 187 дэлегатаў з усёй рэспублікі. Па дакладзе прэзыдыуму і акруговых таварыстваў вяліся дэбаты па 23 тэмах, а прынятая выніковая рэзалюцыя зьезду складалася з 33 пунктаў. Ні сярод абмеркаваных 23 тэмаў, ні ў 33 пунктах пастановы не было ні слова пра помнікі архітэктуры і іх ахову²⁷⁴. А тым часам на момант правядзення зьезду ў Беларусі налічвалася 240 краязнаўчых арганізацый, у якія ўваходзіла 9389 актыўных членаў²⁷⁵. Усю гэтую армію людзей раптам пазбавілі іх асноўнай мэты.

Далейшая дзейнасць краязнаўцаў мела ўжо ў значнай ступені абсурдныя характеристар. 25 сакавіка 1927 году Менскае акруговае таварыства краязнаўства заслушала справа здачу свайго кірауніцтва. Вось чым у той час ужо займаліся людзі, якія паўтара года перад гэтым абсьледавалі помнікі Старога Менску, праводзілі экспкурсіі па Пляцы Волі і Замчышчы, а таксама зьбіралі здымкі старых вуліц і будынкаў для наступнага іх выдання пад адной вокладкай:

«У горадзе абсьледавана 17 прадпрыемстваў (заводы, фабрыкі): трыв скуранных заводы і ФЗУ

274 Гл.: Наш край. 1927. №2. С. 60–62.

275 Полымя. 1927. №1. С. 205.

(фабрычна-завадзкая вучн. школа); трыв дражджа-
выя заводы “Красная заря”, “Пролетарий” і “Вар-
шавянка”; майстэрню ім. Бурбіса; чыгуна-ліцейны
зав. “Энергія”; броварны зав. “Беларусь”; цукеркавая
фабрыка “Прагрэс”; шапавальная фабрыка; вяро-
вачная майстэрня; абуўная фабрыка; дрэваапра-
цовачны завод; абуўную майстэрню; шкляны зав.
“Праletары”. Пры абсьледаваньні былі ўключаны
такія пытанні: гісторыя зав., пунктуальны абрыйс
яго, адкуль дастаўляеца сыравіна, якія прадпры-
емствы маюць цэхі, аддзелы, стады... колькасць
вытворчасці ў дзень, месяц, год, санітарны вы-
гляд заводу... Ухвалілі: даабсьледаваць у такім жа
парадку і рэштку больш буйных прадпрыемстваў,
сканцэнтраваўшы матар'ял аб прамысловасці гор.
Менску... »²⁷⁶

Адзіным апраўданьнем гэтага абсурду можа
служыць той факт, што на ўсіх «абсьледаваных» за-
водах і фабрыках краязнаўцы прасілі ўзоры тэхнікі
і прадукцыі ў якасці экспанатаў для краязнаўчага
музею.

А скончылася ўсё ўвесень 1927 году, калі адзна-
чалася 10-годзьдзе «Вялікай Кастрычніцкай рэва-
люцыі». Якраз тады рэспубліканскі краязнаўчы рух
быў арыентаваны на вывучэнне рэвалюцыйнай
гісторыі Беларусі. Гэта ўжо было лягічнае завяршэ-
ньне распачатай у канцы 1925 году пераарыентациі
краязнаўчай працы і трывомам сакрэтнай паста-
новы 4 лютага 1926 году («Краеведческой работе
придать практический уклон для увязки с совре-
менными требованиями...»).

276 Наш край. 1927. №5. С. 64.

У «пераарыентациі» краязнаўчага руху быў вымушаны ўдзельнічаць і адзін зъ яго «айцоў-заснавальнікаў» Усевалад Ігнатоўскі. Каstryчніцкі нумар «Нашага краю» за 1927 год, дзе было некалькі дырэктывных публікаций аб неабходнасці вывучэння рэвалюцынага руху, адкрываўся якраз артыкулам Ігнатоўскага «Вывучэнне Каstryчніцкай рэвалюцыі». Ігнатоўскі дырэктывным тонам заклікаў краязнаўцаў сканцэнтравацца на вывучэнні рэвалюцыйнай гісторыі.

Старшыня Інбелкульту, член Бюро ЦК КП(б)Б і ЦВК БССР, лідэр нацыянал-камуністаў Усевалад Ігнатоўскі, які актыўна патранаваў справу вывучэння, прапаганды і аховы помнікаў архітэктуры ў пачатку і сярэдзіне 20-х гадоў спачатку ў Наркамаце асьветы, а пасля ў Інбелкультце, як уяўляецца, усё бачыў і ўсё разумеў. Якраз такое разъвіцьцё сытуацыі ў Беларусі і стала адной з прычынаў яго пазнейшага самагубства. Гэта быў крах ілюзій.

У каstryчніку 1930 году часопіс «Наш край» быў перайменаваны ў «Савецкую краіну», а ў студзені 1933-га — зачынены. Калі падпісчыкі «Нашага краю» ў канцы 1930 году са зьдзіўленнем атрымалі часопіс пад новай назвай, там у рэдакцыйным артыкуле пісалася:

«Контррэвалюцыйны беларускі нацыянал-дэмакратызм сплёў моцнае гняздо ў БАН пры злачынным патураныні нацыянал-апартуністаў з былога кіраўніцтва Акадэміі і Наркама асьветы Ігнатоўскага, Баліцкага, Бялугі і інш... Iх рупарам быў выбраны штотомесячнік «Наш край»... Адсюль зразумела, чаму краязнаўства БССР... ганялася за старажытнасцю, мінулым, купалася ў гразі цэркваў, касьцёлаў,

сыналог, упускаючы задачы сацыялістичнага будаўніцтва»²⁷⁷.

Што да самога краязнаўчага руху, то яго, як і яго ўдзельнікаў, чакала трагічная доля:

«У пачатку 1930-х гадоў краязнаўства ў БССР фактывна вынішчана, многія вядомыя вучоныя і мясцовыя краязнаўцы рэпрэсіраваны. У 1932 годзе прынята пастанова СНК БССР “Аб мерапрыемствах па разгортванню краязнаўчага руху”, якая прадпісвала краязнаўцам дасьледаваць і паказваць выключна посьпехі сацыялістичнага будаўніцтва»²⁷⁸.

У 1932 годзе, як бачым, бальшавікам пасъля «шэрагу мерапрыемстваў» давялося разгортваць краязнаўства ў Беларусі наноў.

І гэта прытым, што краязнаўчы рух у БССР, разгорнуты Інбелкультам у 1925–1926 гадах, быў самым масавым ва ўсім СССР. Калі ў 1926 годзе, на момант гвалтоўнага адцягнення краязнаўцаў ад справы вывучэнья і аховы помнікаў, у БССР было 90 рэгіональных краязнаўчых таварыстваў і 41 гурток, якія аб'ядноўвалі 6830 членаў, то ў пачатку 1928 году краязнаўцаў у Беларусі налічвалася ўжо 10 510 чалавек, аб'яднаных у 301 арганізацыю²⁷⁹. У РСФСР, колькасць насельніцтва якой больш чым у 30 разоў перавышала колькасць насельніцтва

277 Цыт. паводле: Аляксееў Л. В. Разгром краязнаўства // Памяць: Мінск. Гісторыка-дакументальная хроніка гарадоў і раёнаў Беларусі. Т. 3. С. 210.

278 Трэпет. Л. Краязнаўства // Энцыклапедыя гісторыі Беларусі. Т. 4. С. 259 .

279 Наш край. 1926. №8–9. С. 67; Трэпет Л. Краязнаўства // Энцыклапедыя гісторыі Беларусі. Т. 4. С. 259.

БССР, краязнаўчых арганізацый было каля 1100. У рэзалюцыі 2-й Усебеларускай краязнаўчай канфэрэнцыі ў студзені 1929 году съцвярджалася, што ў Беларусі 10 тысяч краязнаўцаў, а ва ўсім СССР іх 50 тысяч²⁸⁰.

Аналягічная пераарыентацыя дзейнасці краязнаўцаў мела месца і ў РСФСР, але адбылося гэта на 3–4 гады пазней у параўнаньні з Беларусью. Можна канстатаваць, што першы ўдар па нацыянальной гісторыі і культуры быў нанесены бальшавікамі якраз у БССР.

Спроба арганізацыі музэю Старога Менску

Гэтая ініцыятыва ўзынікла ў 1924 годзе, яшчэ да стварэння Камісіі аховы помнікаў Інбелкульту. Падзеі і абставіны, якія суправаджалі гэтую спробу, а таксама склад удзельнікаў паказвае, што яна была часткай агульнага клопату беларускага актыву пра менскую даўніну.

31 сінэжня 1924 году троі дэпутаты Менскага гарсавету, члены яго камунальнай сэкцыі Аўгулевіч, Мярло і Шманай напісалі ліст да дырэктара Беларускага дзяржаўнага музэю П. Харламповіча з прапановай заснаваць у музэі куток Старога Менску і прapanавалі са свайго боку ўдзел і садзеяньне²⁸¹.

13 студзеня 1925 году Харламповіч накіраваў у гарсавет афіцыйны адказ. Ён пісаў, што ў музэі, апрача некалькіх фатаздымкаў, няма дастаткова

280 Наш край. 1929. №1. С. 57.

281 ДАМн, ф. 354, воп. 1, спр. 141, арк. 2.

экспанатаў, каб паўнавартасна прадставіць Стary Менск. Таму Харламповіч прапанаваў энтузіястам-дэпутатам дапамагчы музэю знайсьці неабходныя сродкі на закупку экспанатаў і самім паўдзельнічаць у справе камплектавання будучай экспазыцыі.

Хуткі адказ Харламповіча і зъмест ягонага ліста наводзяць на думку, што сапраўднымі ініцыятарамі стварэння «кутка Старога Менску» маглі быць людзі, што гуртаваліся вакол Інбелкульту, Навукова-экспэртнай камісіі Наркамасвяты і Беларускага дзяржаўнага музэю — іншымі словамі, усе раней названыя героі нашага апаведу, у тым ліку сам Павал Харламповіч. Прыцягненне дэпутатаў магло дапамагчы здабыць гроши.

Ліст Харламповіча настолькі вымоўны, што яго варта прывесці амаль цалкам:

«Для того, чтобы придать уголку действитель но показательный характер, необходимо его пополнить следующими материалами:

Старый Минск.

1. Фотографии:

- а) различные панорамы г. Минска,*
- б) улицы и площади,*
- в) старинные постройки,*
- г) исторические здания, места и местности.*

2. Рисунки, зарисовки, картины:

а) реставрационные опыты воспроизведения Старого Минска,

б) зарисовки старых зданий, улиц, дворов, площадей и т. д.

3. Акты, привилегии и грамоты, относящиеся например к:

- а) дарованию г. Минску Магдебургского права,
- б) акты на те или иные архитектурные постройки, снесения или упразднения их (Старый театр, Ратуша, помещен. бывш. Базилианского монастыря, Рахитов, Францисканского, Бенедиктинского),
- в) акты об увеличении городских границ.

4. Планы и чертежи:

- а) старые планы гор. Минска,
- б) чертежи проложения или изменения направления улиц,
- в) планы быв. Ратуши, Старого театра на бывши. Соборной площади, монастырей и замка...»²⁸²

І вось як Павал Харламповіч бачыў спосаб вырашэння пастаўленай ім самім задачы:

«Для успешного проведения в жизнь организации уголка вышеуказанные предметы и материалы необходимо приобрести. Музей же, за отсутствием средств, не в состоянии это сделать и вынужден обратиться к Вам за содействием, каковое может быть оказано как в форме материальной поддержки, в виде отпуска специальных средств на организацию уголка, так и в предоставлении разного рода предметов, материалов и проч., могущих служить для пополнения уголка. Белгосмузей надеется, что встретит с Вашей стороны ожидаемую поддержку и мысль об организации уголка города Минска будет осуществлена»²⁸³.

Грошы і падтрымка гарсавету. Вось для чаго быў патрэбны ўдзел энтузіястаў зь ліку дэпутатаў.

282 Тамсама, арк. 2; 2 аб.

283 Тамсама, арк. 2 аб.

Ва ўмовах съцілага бюджету Белдзяржмузею гэта быў слушны крок.

У лісьце Харламповіча была выкладзеная цэлая праграма, якая съведчыла ня толькі аб характеристы зацікаўленыня ў падыходаў тагачасных дзеячоў да проблемы вывучэння і захаванья Старога гораду ў Менску, але і пра загадзя прадуманы і падрыхтаваны плян.

Дэпутаты адрэагавалі хутка. Ужо 29 студзеня 1925 году прэзыдыюм Менскага акруговага выканкаму разгледзеў пытаныне «Об асигнаванні 500 руб. из резервнага фонда на организацию “Уголка музея” г. Минска при Госмузее», зь якім выступіў кіраунік камунальнай сэкцыі гарсавету і загадчык менскага камгасу М. Рабіновіч²⁸⁴. Зъмест дакладу Рабіновіча пратакол не фіксуе, але пастанову вынеслы наступную:

«Отпустить на указанную надобность 200 руб. из резервного фонда»²⁸⁵.

Зразумела, што гэтай сумы, роўнай месячнаму заробку члена пастаяннай камісіі Інбелкульту, на выкананыне вялікага і падрабязнага пляну Харламповіча было недастаткова, але пачатак быў пакладзены.

Паралельна пачаліся і заходы навастворанай Камісіі аховы помнікаў Інбелкульту ў справе вывучэння і захаванья Старога гораду ў Менску. Займалася камісія, як мы ўбачым далей, і фатаграфаваньнем гістарычных будынкаў сталіцы. За вясну Камісія аховы помнікаў правяла абследаванье

284 НАРБ, ф. 6, вол. 1, спр. 540, арк. 43.

285 Тамсама.

Старога гораду і, як чытач ужо ведае, запатрабавала рэстаўрацыі Замчышча і старых будынкаў на ім.

Успрымаючы сябе дзяржаўным органам у справе аховы рухомых і нерухомых помнікаў, камісія старавася дапамагчы і Белдзяржмузэю. Гэта ня дзіўна, бо ўдзельнікам пасяджэнняў камісіі быў і Павал Харламповіч.

15 красавіка на ініцыятыву камісіі прэзыдыюм Інбелкульту разгледзеў пытаньне «Аб арганізацыі кампаніі па зьбіранню ў БССР музэйна-каштоўных рэчаў» і даручыў Камісіі аховы помнікаў распрацаваць правілы і прынцыпы такога зьбірання для наступнага зацвярджэння на Навуковай радзе ІБК²⁸⁶. Гэта была мэтадалягічная дапамога музэйшчыкам.

У справе арганізацыі «кутка Старога Менску» ў Белдзяржмузэі таксама адбыўся прагрэс — у выніку супольнай дзейнасьці дэпутатаў, старой інтэлігенцыі і Камісіі аховы помнікаў ідэя стварэння «кутка» трансфармавалася ў спробу адкрыцьця асобнага Музэю гораду Менску.

11 ліпеня 1925 году ў камунальнай сэкцыі гарсавету адбылося першае пасяджэнне Камісіі па арганізацыі музэю гораду Менску ў складзе тых самых дэпутатаў Шманая (старшыня камісіі), Аўгутлевіча (член камісіі) і Мярло (сакратар). Зъмест вынесенай пастановы съведчыць пра сувязь гэтых дэпутатаў з Інбелкультам і яго Камісіяй аховы помнікаў:

«I. 1. Выяснить вопрос о возможности использования для музея документов Минского архива,

286 ЦНА НАНБ, ф. 67, вол. 1, спр. 9, арк. 70.

вывезенного в Москву, посредством командировки члена комиссии.

2. Приступить к выявлению исторических мест города Минска для съемок и художественных зарисовок.

3. Провести кампанию по сбору вещей исторического значения в городе Минске за вознаграждение, объявив об этом в печати. Для приемки и оценки предметов создать комиссию.

4. Просить комхоз дать распоряжение руководителям работ по строительству в городе сообщать в комиссию о найденных предметах исторического значения, а в будущем до начала основных работ сообщать в комиссию заблаговременно.

5. Связаться с комиссией по охране памятников старины Инбелкульта...

II. 1. Просить Бюро секции поставить вопрос перед президиумом горсовета об образовании денежного фонда на расходы комиссии в размере 2.500 рублей на 1925–26 бюджетный год...»²⁸⁷

Вяртаньне з Радзе вывезеных туды беларускіх архіўных і музэйных каштоўнасцяў стаяла ў пасстанове першым пунктам. У той год гэта быў адзін з галоўных клопатаў Камісіі аховы помнікаў і Белдзяржмузею. Ужо першы нумар часопісу «Наш край» увесень 1925 году паведамляў, што Камісіяй аховы помнікаў

«примаюца меры да выяўлення і звароту помнікаў беларускага культуры, вывезеных за межы Беларусі»²⁸⁸.

287 ДАМн, ф. 354, воп. 1, спр. 141, арк. 3.

288 Наш край. 1925. №1. С. 64.

Сталыя спробы беларусаў вярнуць з Масквы культурныя і мастацкія багацьці, у розны час вывезены туды з Беларусі, не маглі не насьцярожваць ГПУ і ЦК КП(б)Б.

Тым ня менш летам 1925 году вынік актыўнасыці гарадзкіх дэпутатаў і тых, хто за імі стаяў, не прымусіў сябе чакаць.

Прыняты на пасяджэнні Камісіі па арганізацыі музею гораду Менску пратакол ужо праз тыдзень, 18 ліпеня, быў разгледжаны прэзыдыйомам Менскага акруговага выканкаму, які вынес па ім станоўчае рашэнніе:

«Считать необходимым организацию музея города Минска, для чего поручить Бюджетной комиссии внести в смету 1925/26 года необходимую сумму для этой цели»²⁸⁹.

Пастанова чыноўнікаў дала абаронцам менскай даўніны немалыя надзеі. Дэпутаты нават перайшлі ў сваёй працы на беларускую мову.

На чарговым пасяджэнні Камісіі па арганізацыі музею гораду Менску 30 жніўня з падачы дзеячоў Інбелкульту было вырашана:

«Прасіць Бюро сэкцыі (камунальной сэкцыї гарсавету — С. А.) падняць пытаньне аб водпуску сродкаў на расходы па фатографіраванью гораду Менску, яго вуліц, пляцоў, будынкаў і г. д. Лічыць неабходным, каб установы, якія маюць фатографічныя зьнімкі і мастацкія зарысоўкі гістарычнага значэння, перадавалі іх у камісію для музею дарэмна»²⁹⁰.

289 ДАМн, ф. 354, вop. 1, спр. 141, арк. 8.

290 Тамсама, арк. 4.

Як бачым, у сярэдзіне 20-х гадоў ХХ стагодзьдзя розныя культурныя ўстановы арганізоўвалі збор фатаздымкаў Старога Менску і яго фатаграфаванье, аднак лёс гэтых здымкаў да нашых дзён невядомы.

Рашэнье прэзыдыуму акруговага выканкаму ад 18 ліпеня 1925 году аб стварэнні Музэю гораду Менску так ніколі і не было выкананае. Грошы зь бюджету на яго стварэнне адпушчаныя не былі. Наогул, увесень таго году чыясьці нябачная рука рэзка запаволіла або і спыніла многія ініцыятывы беларускага актыву, накіраваныя на захаванье, вывучэнье і пропаганду помнікаў Старога Менску. Зразумела, што гэта маглі быць толькі КП(б)Б і АГПУ — рэальныя гаспадары БССР.

На гэта паказвае і тое, што паралельна са спробамі беларускіх дзеячоў стварыць музэй Менску пачаліся ліхаманковыя заходы ў справе арганізацыі Музэю рэвалюцыі БССР, якімі кіраваў менскі акруговы камітэт КП(б)Б²⁹¹. Музэй рэвалюцыі адкрыўся на вуліцы Ўрыцкага 2 траўня 1926 году і тут жа быў дырэктывуна ўключаны ў турыстычныя маршруты па горадзе²⁹². Гэты факт яскрава сьведчыць пра ідэаліягічную канкурэнцыю паміж камуністычным кіраўніцтвам БССР і нацыянальнымі дзеячамі. Менавіта ідэаліягічная канкурэнцыя магла быць прычынай многіх трагічных для менскай даўніны наступных рашэнняў уладаў БССР.

291 Савецкая Беларусь. 27 красавіка 1926.

292 Наш край. 1927. №10. С. 53; Савецкая Беларусь. 27.04.1926. С. 5.

Беларускі актыў, аднак, здавацца не зьбіраўся і памалу работу працягваў. 12 верасьня 1926 году член Камісіі аховы помнікаў Інбелкульту, дырэктар Беларускага дзяржаўнага музею Павал Харламповіч паведаміў у друку, што музэй

«... собирает также материалы по истории г. Минска. Поступило некоторое количество фотографий, карт и планов. Музей, совместно с историко-археологической комиссией Инбелкульта, установил наблюдение над земляными работами на Немигском канале. Предполагается организовать “уголок Старого Минска” и окружной музей краеведения»²⁹³.

Як бачым, у 1926 годзе музэй гораду Менску зноў трансфармаваўся ў «куток Старога Менску». Яго арганізація тады ўдалася, а вось акруговы музэй краязнаўства — не.

Вядома толькі, што ў памяшканьні Менскага акруговага таварыства краязнаўства па вуліцы Ракаўскай, №2 разъмяшчалася невялікая музэйная экспазыцыя, прысьвежаная Менску і Меншчыне.

За наступныя некалькі месяцаў зімы-весны 1926–1927 гадоў ідэя стварэння «уголка Старого Минска» зноў, ужо трэці раз, трансфармавалася ў стварэнне самастойнага аддзелу Беларускага дзяржаўнага музею.

Летам 1927 году часопіс «Полымя» ў раздзеле «Хроніка беларускае культуры» зъмісьціў самае падрабязнае ў тагачасным друку апісанье таго, што Камісіі аховы помнікаў Інбелкульту і супра-

293 Звёзда. 12 верасьня 1926.

цоўнікам Беларускага дзяржаўнага музею пасъля шэрагу няўдачаў усё ж удалося стварыць:

«Пры БДМузэі распачата [з] гэтага лета будаваньне аддзелу “Стары Менск”. У аддзел “Старога Менску” выдзяляюцца помнікі менскай мінуўшчыны. Пакуль што аддзел невялікі, але ў ім ужо цяпер знаходзяцца цікавыя для Менску помнікі, як напрыклад:

1. 4 шчыты рэчаў, выкананых у часе рэгуляцыі Нямігі ў 1925 г. Тут маюцца старасьвецкія нажы, відэльцы, лыжкі, падковы, сякеры, замкі, ключы і іншая мэталёвая дробязь гарадзкога быту мінуўшых стагодзьдзяў.

2. Вітрына, якая заключае ў сабе пісаныя на беларускай мове граматы на пэргаманце 1593 і 1613 г.г. Абедзьве граматы зъяўляюцца выняткамі з кніг Трыбуналу вялікага княства Літоўскага (Беларускага) з кадэнцыі, адпраўленай у Менску.

3. Булава галавы Менскай рамесніцкай управы з 1830-х гадоў.

4. Менскія цэхавыя харугві: харугвя цэху кравецикага 1830 г. і цэхавыя харугві 1850-х гадоў — шапавалаў, ткачоў, музыкантаў, сталяроў.

5. Клявікорд менскай фабрыкі музычных струмантаў першай паловы XIX ст. з надпісам: *I. Foth Mińsk*²⁹⁴.

Далей сярод экспанатаў аддзелу «Стары Менск» пералічваюцца іканаграфічныя матэрыялы:

«6. Гравюра 1820-х гадоў, на якой зьнята менская ратуша.

294 Полымя. 1927. № 7. С. 270.

7. Акварэль менскага мастака Г. Герасімовіча з 1839 году, дзе намалёван цяперашні Пляц Волі, у той час “Напалеонаўскі Пляц”.

8. Малюнак на палатне алейнымі фарбамі менскага мастака Богуш-Сестржанцэвіча — “Менскае грамадзянства канца XIX ст.” Мастак крыху карыкатурнай замашкай перадаў разнашэрстнасьць тагачаснага Менскага *bon-toni* і яго духоўную пустату.

9. Каля дзясятка нарысаў алейнымі фарбамі мастака Філіповіча менскіх старых будынкаў.

10. Старыя пляны гораду Менску.

11. Фатаграфіі і зарысоўкі»²⁹⁵.

Тут, як бачым, увага акцэнтуеца і на старой менскай архітэктуры, якая была прадстаўленая алейнымі карцінамі карэннага менчука Міхаіла Філіповіча (1896–1947), а таксама здымкамі і замалёўкамі. Фатаграфіі якіх менавіта будынкаў і месцаў гораду там былі — невядома.

У наступнай публікацыі пра аддзел «Стары Менск» фатаздымкі ня згадваюцца наогул. У каstryчніку 1927 году Вацлаў Ластоўскі ў часопісе «Наш край» зъмясьціў апісаньне экспазыцыі Беларускага дзяржаўнага музея з нагоды яго пяцігадовага юбілею. Музэй тады займаў будынкі былога Архірэйскага падвор’я разам з царквой на вуліцы Чырвонаармейскай на месцы цяперашняга Дому афіцэраў. Ластоўскі пісаў:

«... У абсыдзе зъмяшчаеца аддзел “Стары Менск”. Тут знайдзем харунгі цэхаў: кравецкага, ткацкага, шапавальнага, шклярскага, маслабойнага, куинер-

295 Таксама.

скага. На съцяне, у раме, вісяць граматы ў беларускай мове, пісаныя на пэргаміне ў канцы XVI ст. і ў пачатку XVII ст. На 5-ци табліцах разъмешчаны выкапкі з ракі Нямігі, між якімі маюцца нажы, відэльцы, ці як даўней у нас звалі *ix* — грабцы, падковы, замкі і інші. Далей ідуць рысаваныя і маляваныя відокі Старога Менску»²⁹⁶.

Як бачым, аб старых здымках і здымках сучаснага Менску ў экспазыцыі Ластоўскі не згадаў. Гэта азначае, што задума Харламповіча 1925 году акцэнтаваць экспазыцыю менавіта на старой архітэктуре дзеля нейкіх прычынаў была ажыцьцёўленая толькі часткова.

Аддзел «Стары Менск» у Беларускім дзяржаўным музэі праіснаваў толькі да 1929 году. Яго закрыццё было звязана з разгортваннем барацьбы супраць так званих нацдэмаў, якая пачалася летам 1929 году. 1 жніўня 1929 году спэцыяльная камісія Народнага камісарыяту асьветы абсьледавала музэй і, сярод іншага, рэзка скрытыкавала аддзел «Стары Менск» за экспанаванье партрэтаў менскіх ваяводаў, пасыля чаго аддзел быў закрыты²⁹⁷.

Але на гэтым пагромшчыкі нацдэмаў не супакоіліся. У 1930–1933 гадах музэй перажыў яшчэ некалькі рэканструкцый экспазыцыі, пасыля чаго канчаткова набыў антынацыянальны вульгарна-сацыялягічны харектар. Вось як пра гэта ў 1933 годзе пісаў той, хто схаваўся пад псэўданімам «Выхадцаў

296 Наш край. 1927. №10. С.50–51.

297 Бамбешка І. Вывучэнне дзяржаўнымі музеямі БССР гісторыка-культурнай спадчыны Мінска ў 1919–1941 гг. // Мінск і мінчане. Дзесяць стагоддзяў гісторыі. Менск, 2010. С. 169.

і Касталянскі». Спачатку, як заўсёды, крытыка папярэдняга кірауніцтва і кірунку яго дзейнасці:

«Музэй знаходзіўся ў палоне старых буржуазных навыкаў, аджыўшых мэтадаў і традыцый пакрытых такім жа шматвяковым пылам, як і яго экспанаты. У сувязі з посьпехамі сацыялістычнага будаўніцтва абвастраеца клясавая барацьба. Клясавы вораг ня дрэмле, ён агаляе свае драпежніцкія зубы і ўсялякімі сродкамі імкненца перашкодзіць справе працоўных, справе будоўлі сацыялізму... У съцены музэю прасякалі нацдэмаўскія ідэі, у кірауніцтва яго пралазілі нацыянал-дэмакраты. Апошнія імкнуліся паставіць музэй на службу сваім контррэвалюцыйным замыслам. Прыкрываючыся ідэямі нацыянальной формы, нацдэмы па сутнасці справы марылі аб стварэнні нацыянальнай па форме і буржуазнай па зъместу культуры. Гэтай ідэі пачынаў служыць і музэй... У съценах яго ідэалізавана прадстаўляліся фэўдалальная і буржуазная мінуўшчына Беларусі, фэтышызваліся нацыянальныя матывы, адсутнічалі моманты эксплётатацыі і клясавай барацьбы, падмяняючыся буржуазным нацыяналізмам...»²⁹⁸

Пасъля пра рашучы пералом 1930 году:

У 1930 г. пад кірауніцтвам камуністычнае партыі быў нанесены рашучы ўдар па контррэвалюцыйнаму нацыянал-дэмакратызму. Музэй вызвалены ад нацдэмаў. На чале музэю становіцца партыйнае кірауніцтва. Пачалася рашучая барацьба з рэшткамі нацыянал-дэмакратызму. Узыніклі шукальны новыя формы работы. Пачаліся першыя спробы на-

298 Выходцаў і Касталянскі. Беларускі Дзяржаўны Музэй // Чырвоная Беларусь. 1933. №2–3. С.14–15.

блізіць музэйную экспазыцыю да задач сучаснасьці. У экспазыцыі адбіваюца элемэнты клясавай барацьбы, падкрэсліваеца эксплётатарская сутнасць пануючай клясы... Адначасна з гэтым праводзілася вялікая работа па зьбіраньню экспанатаў, адбіваючых сучаснасьць, у выніку якой створаны аддзел сацыялістычнага будаўніцтва...»²⁹⁹

І, нарэшце, пра любімы тагачаснымі бальшавікамі «вытворчы ўхіл»:

«Музэй пачынае наладжваць жывую сувязь з рабочымі прадпрыемствамі, стварае перасоўныя і стацыянарныя выстаўкі на актуальныя тэмы, як у съценах, так і па-за съценамі музэю, арганізуе лекцыі і даклады. Пасля Ўсебеларускага з'езду музэйных працаўнікоў (1932 г.) у працы музэю наступае рашучы пералом. Праца музэю канчаткова накіроўваецца пад съязг марксизму і ленінізму»³⁰⁰.

Такія самыя пагромныя артыкулы пісаліся ў тыя часы і пра іншыя дзяржаўныя ўстановы, якія нібыта былі захопленыя нацдэмамі ў 1920-я гады для правядзення сваёй шкодніцкай работы.

Не пакінулі музэю нават старой назвы. У 1930 годзе Беларускі дзяржаўны музэй, які ад 1928 году называўся Беларускім дзяржаўным культурна-гістарычным музэем, стаў Менскім сацыяльна-гістарычным музэем. Гэта азначала і паніжэнне статусу — з агульнанацыянальнай установа стала проста менскай.

Застаецца дадаць, што ў 1933 годзе, калі быў апублікованы пагромны тэкст Выходцаў і Касталян-

299 Тамсама.

300 Тамсама. С. 15.

скага, дырэкタрам Менскага сацыяльна-гістарычнага музэю быў Сымон Рак-Міхайлоўскі, ляяльнасці якога савецкім уладам таксама хутка акажацца недастаткова — спачатку для знаходжаньня на волі, а пасля і на белым съвеце.

Зынікненне манаграфіі пра Стары Менск

Інэрцыя закладзенага ў 1925 годзе руху дзейнічала і ў пачатку 1926-га. Зразумела, што Камісія гісторыі мастацтва пад кірауніцтвам Шчакаціхіна каардынавала сваю працу зь дзейнасцю Камісіі аховы помнікаў і Гісторыка-археалягічнай камісіі Інбелкульту.

І вось якраз пры актыўным удзеле членаў гэтых трох камісіяў у 1926 годзе была падрыхтаваная надзвычай значная калектыўная праца, пра якую сёння практычна нічога не вядома: ніхто ня бачыў тых матэрыялаў, ніхто іх ніколі не цытаваў і ніхто ня ведае, дзе іх шукаць. Мова ідзе пра поўнае манаграфічнае апісанье помнікаў культавай і грамадзянскай архітэктуры Менску.

Ідэя падрыхтоўкі такога выданьня належала, натуральна, Камісіі аховы помнікаў Інбелкульту. Гэта — зыходны пункт усёй наступнай працы па падрыхтоўцы і выданьні той манаграфіі. Яшчэ 10 красавіка 1925 году на сваім шостым пасяджэнні камісія, як памятаем, вырашила:

«Зьвярнуць увагу ў першую чаргу на вывучэнне помнікаў Старога Менску і яго акругі, каб можна было ў бягучым годзе прыгатаваць матар'ялы для

выданьня зборніку па ўсебаковаму апісаньню Менска і яго акругі»³⁰¹.

Прэзыдыюм Інбелкульту гэтую пастанову Камісіі аховы помнікаў зацьвердзіў 4 траўня 1925 году, і яна такім чынам набыла статус афіцыйнай праграмы і аднаго з кірункаў працы камісіі³⁰².

У лістападзе 1925 году прэзыдыюм ІБК прыняў пастанову аб помніках гісторыі і культуры, якой яшчэ раз пацьвердзіў пляны камісіі стварыць манаграфію пра Менск. У tym дакумэнце сярод іншага супрацоўнікам Інстытуту загадвалася «прыступіць да манаграфічнага апісаньня помнікаў»³⁰³.

Пра гэты герайчны чын працаўнікоў Інбелкульту (з увагі на абставіны і падзеі 1925–1926 гадоў) засталося толькі некалькі съведчаньняў у друку. У верасьні 1926 году «Звезда» зъмясьціла кароткую нататку:

«Комиссия по охране памятников старины выпускает к осени подробное описание памятников старины в гор. Минске. Уже собрано до 300 фотографий гор. Минска и его окрестностей (старинные улицы, здания, сады и т.д.)»³⁰⁴.

Відавочна, што «подробное описание памятников старины в гор. Минске» ў 1926 годзе было зроблена ў межах выкананьня пастановаў камісіі і прэзыдыюму Інбелкульту 1925 году.

У 20-я гады інфармацыя аб падзеях такога кшталту давалася ў друку заўёды зь вялікім спазненьнем — г. зн. тады, калі справа была ўжо даўно

301 ЦНА НАНБ, ф. 67, вол. 1, спр. 9, арк. 78.

302 Тамсама, арк. 94.

303 ЦНА НАНБ, ф. 67, вол. 1, спр. 9, арк. 266.

304 Звезда. 7 верасьня 1926.

скончаная, post factum. Так было, як памятаем, і з паведамленьнем аб стварэньні самой Камісіі аховы помнікаў, так было і са съпісам помнікаў, якія падлягаюць ахове — у друку аб рашэньні прэзыдыюму ІБК скласыці такі съпіс паведамлялася ў траўні 1926 году³⁰⁵, хоць насамрэч меўся ён у наядунасьці ўжо летам 1925 году, а прэзыдыюм Інбелкульту фармальна паставіў такую задачу перад камісіяй у пачатку лістапада 1925 году. Так будзе, як убачым, і далей зь іншымі падзеямі.

Сам зъмест газэтнай нататкі («выпускает к осени подробное описание памятников древности в гор. Минске, уже собрано до 300 фотографий») не пакідае сумненьняў, што тэкст манаграфіі на момант паведамлення ў друку быў ужо гатовы, як і было ў наядунасьці прынамсі 300 здымкаў Старога Менску. Атрымліваецца, што цалкам падрыхтаваная да друку манаграфічная праца з трывма сотнямі найкаштоўнейшых фатадздымкаў на момант паведамлення аб ёй у верасьні 1926 году магла быць ужо ў друкарні.

Улічваючы трывалы інтэрэс дзеячоў Інбелкульту менавіта да Старога гораду і Замчышча і той факт, што сярод прыцягнутых камісіямі аховы помнікаў і гісторыі мастацтва спэцыялістаў былі прафэсійныя фотографы, можна толькі здагадвацца, якія там былі здымкі. Але манаграфія тая ў съвет ня выйшла, а яе матэрыялы разам са здымкамі зьніклі бязь съледу.

З увагі на падзеі, якія пачаліся вакол Камісіі аховы помнікаў Інбелкульту ў 1925 годзе, навыхад

305 Звязда. 19 траўня 1926.

у 1926 годзе кнігі пра Менск выглядае цалкам заканамерным. Магчыма, якраз праца над апісаньнем менскіх помнікаў, якая непазъбежна мусіла быць адлюстраваная ў пратаколах сходаў Камісіі аховы помнікаў, і стала прычынаю зынікнення тых пратаколаў у часы, калі ў нашых архівах гаспадарыла НКВД — за 1926–1927 гады ў архіве Інбелкульту яны адсутнічаюць.

Нататка 1926 году ў «Звізде» стала не адзіным съведчаньнем аб той манаграфіі ў друку. Захавала для нас гісторыя і іншыя дакумэнтальныя съведчаньні аб гэтай працы Інбелкульту. Як памятаем, яшчэ ў ліпені 1925 году «Звізда» паведамляла, што ў Менску арганізаванае акруговае краязнаўчае таварыства, якое «подготавляет к печати сборник о Минске»³⁰⁶.

Відавочна, што згаданы «сборник о Минске» — гэта і ёсьць кніга, якую ў наступным годзе тая самая газэта назвала ўжо «подробным описанием памятников старины в гор. Минске», бо Камісія аховы помнікаў Інбелкульту вельмі блізка супрацоўнічала з краязнаўцамі.

Усьлед за верасьнёўскай нататкай «Звізды», пра менскі ілюстраваны даведнік у сваім восьмым нумары паведаміў часопіс «Полымя», які выходзіў тады адзін раз на паўтара месяца:

«Камісія ІБК па ахове помнікаў страсьветчыны мае намер выпусciці пад вясну падарожнік па Менску і яго ваколіцах. Угэты падарожнік увойдуць:

1. Прырода і помнікі прыроды;

306 Звізда. 9 ліпеня 1925.

2. Дагістарычныя часы Менскага раёну на падставе археалягічных даных;
3. Менск у старыя часы;
4. Менск з XVI да канца XVIII стагодзьдзя;
5. Менск у новыя часы. Падарожнік будзе ілюстраваны малюнкамі і фатаграфіямі з дадаткам плянаў і карты»³⁰⁷.

Гэта была другая палова 1926 году, і штосьці ўжо ішло ня так. Манаграфія пачынае ператварацца ў «падарожнік», але не канчаткова. У пачатку 1927 году кнігу яшчэ назавуць «манаграфічным апісаньнем».

У самым пачатку 1927 году прэзыдыюм Інбелкультурты разгледзеў выдавецкі плян на бягучы год. Сярод некалькіх дзясяткаў заплянаваных да выходу ў 1927 годзе выданняў быў згаданы і «Падарожнік па Менску»³⁰⁸. Менавіта ў гэтай пастанове прэзыдыюму ІБК упершыню дакладна падаецца ўзятая ў двукосьце назва кнігі.

Сёння мы дакладна ведаем, што на пачатак 1927 году манаграфія з апісаньнем помнікаў Менску была скончаная і падрыхтаваная да друку. Вось як пра гэта ў пачатку 1927 году гаварылася ў справаздачы самой Камісіі аховы помнікаў:

«Камісія па ахове помнікаў паставіла ў задачы сваёй працы кожны год выпускаць манаграфічны зборнік з апісаньнем помнікаў. Прычым у першу чаргу прыгатаван да друку «Зборнік» з апісаньнем г. Менску і яго ваколіцы, з малюнкамі, фатаграфіч-

307 Полымя. 1926. №8. С. 240.

308 Полымя. 1927. №2. С. 205.

нымі зьнімкамі, чарцяжамі, плянамі і картамі. У «Зборніку» намечаны разъдзелы:

1. *Прырода і помнікі прыроды Менску і яго ваколіцы.*

2. *Менск у прагістарычныя часы ўключна да канца XII стагодзьдзя.*

3. *Менск з XIII па XIX стагодзьдзе, на падставе актаў і дакумэнтаў.*

4. *Апісаньне сучаснага Менску і яго ваколіцы справачнага характару.*

5. *Менск у помніках мастацтва і архітэктурнага стылю.*

6. *Менск у помніках старажытнасьці XV–XIX стагодзьдзяў.*

7. *Менск у часы рэвалюцыйнага руху па дакумэнтам і матар'ялам.*

8. *Менск з боку прамысловасці і гандлю.*

9. *Бібліяграфія»³⁰⁹.*

Як бачым, кніга была цалкам гатовая да друку, паколькі ў справаздачы была пададзеная дакладная, паводле зъместу, структура зборніка-манаграфіі. Можна толькі здагадвацца, якімі здымкамі былі ілюстраваныя пяты і шосты разъдзелы зборніка.

Адна з апошніх згадак пра гэтую кнігу ў друку датуецца красавіком 1927 году, калі той самы часопіс «Полымя» ў разъдзеле «Хроніка беларускае культуры» паведаміў, што Камісія па ахове помнікаў Інбелкульту робіць ужо апошнія прыгатаваныні да выхаду «апісаньня Менску і яго ваколіц» і што

³⁰⁹ Цыт. паводле кн.: Інстытут беларускай культуры. 1922–1928. С. 182.

«выданьне будзе ілюстравана чарцяжамі, малюнкамі і здымкамі»³¹⁰.

Але і гэтым разам «Падарожнік па Менску» ў съвет ня выйшаў. А ўвосень 1927 году, як убачым далей, Камісія аховы помнікаў Інбелкульту наогул перастане існаваць.

Падрыхтаваныя матэрыялы і здымкі манаграфіі, верагодна, трапілі ў Беларускі дзяржаўны музэй, супрацоўнікі якога таксама спрабавалі выдаць кнігу. У музэі яна трансфармавалася спачатку ў альбом «Стары Менск», што дадаткова съведчыць пра каштоўнасць сабранных раней Камісіяй аховы помнікаў Інбелкульту здымкаў, а пасля ў навуковы ілюстраваны зборнік з той самай назвай. Усё гэта адбылося на працягу 1928 году.

Калі на пачатку году Музэйная рада БДМ пастанаўляла выдаць альбом «Стары Менск», то плянавалася, што ў кнізе будзе апісаная гісторыя Менску да канца XIX стагодзьдзя, а праілюстраваная кніга будзе

*«старарадаунімі плянамі гораду, відамі, гісторычнымі будынкамі, партрэтамі менскіх дзеячоў, пячаткамі і г. д.»*³¹¹.

Нягледзячы на перамяшчэнье цэнтру падрыхтоўкі кнігі з Інбелкульту ў Беларускі дзяржаўны музэй, займаліся ёй, фактычна, тыя самыя людзі. Напісаньне ўступнага артыкулу да музэйнага альбому было даручанае навуковаму сакратару Гісторыка-археалагічнай камісіі Інбелкульту Дзьміт-

310 Полымя. 1927. №3. С. 245.

311 Бамбешка І. Вывучэнне дзяржаўнымі музеямі БССР гісторыка-культурнай спадчыны Мінска ў 1919–1941 гг. // Мінск і мінчане. Дзесяць стагоддзяў гісторыі. С.168–169.

рыю Даўгялу. Гісторык музэйнай справы ў Беларусі І. Бамбешка лічыць, што апублікованы ў першых трох нумарах часопісу «Наш край» за 1928 год гісторычны нарыс Дз. Даўгялы «Стары Менск» мог быць tym уступным артыкулам да альбому³¹². Сыходзячы з гэтай лёгкім, можна меркаваць, што і нарыс Васіля Дружыца «Места Менск у канцы XV і пачатку XVI ст.», апублікованы ў 1926 годзе, мог быць часткай плянаванай раней манаграфіі Інбелкульту пра Менск. Але напэўна гэтага сказаць нельга.

У кожным выпадку абодва згаданыя гісторыкі на працягу некалькіх гадоў былі ўдзельнікамі спробы выдання навуковага манаграфічнага выдання помнікаў Старога Менску з сотнямі фатаздымкаў. Калі 13 кастрычніка 1928 году рада Беларускага дзяржаўнага музею вырашила выдаваць не альбом, а ўсё ж зборнік «Стары Менск», г. зн. вярнулася да плянавані Інбелкульту, у склад рэдакцыйнай калегіі былі ўключаныя і супрацоўнікі Інбелкульту Дз. Даўгяла, В. Дружыц і М. Шчакаціхін, а таксама супрацоўнікі музею Л. Барсукова, А. Бурдзейка, В. Ластоўскі, А. Ляўданскі, А. Паноў і іншыя.

Што да здымкаў і працы фатографаў, дык яшчэ 6 сакавіка 1925 году старшыня мастацкай сэкцыі Інбелкульту Язэп Дыла і навуковы сакратар гэтай сэкцыі Мікола Шчакаціхін падпісалі пастанову аб плянах работы сэкцыі, у якой сярод іншага гаварылася аб пачатку збору фатаздымкаў і малюнкаў для «вывучэння старога і сучаснага беларускага мастацтва»³¹³.

³¹² Тамсама. С. 169.

³¹³ ЦНА НАНБ, ф. 67, воп. 1, спр. 9, арк. 55.

Праз тры месяцы, 3 чэрвеня 1925 году, прэзыдыму Інбелкульту заслухаў даклад намесніка старшыні ІБК і члена Камісіі аховы помнікаў Аркадзя Смоліча, у якім ён агучыў прапановы камісіі аб выдзяленьні сродкаў на фатаграфаванье помнікаў і забесьпячэнье гэтай справы зь юрыдычнага боку. Пропанову падтрымалі, у пастанове запісалі:

«Зацьвердзіць і даручыць кіраўніку спраў Чарапіну выясьніць з чыйго дазволу можна фатаграфаваць і здymаць розныя пляны з помнікаў»³¹⁴.

Паколькі амаль уся тэрыторыя БССР была тады памежнай зонай, дык дазвол на фатаграфаванье будынкаў давала НКВД. Для Інбелкульту ў тагачасных умовах атрымаць такі дазвол было няцяжка, і праца пачалася.

Да гэтага трэба дадаць яшчэ, што ў 1925 годзе фатаграфаванье менскіх помнікаў і вуліц, як памятаем, арганізоўвала і камісія гарсавету па арганізацыі Музэю Старога Менску.

Бюджэт Камісіі аховы помнікаў быў невялікі, таму яна пачала прасіць дадатковыя сродкі на аплату працы фатографаў. У красавіку 1926 году «Савецкая Беларусь» апублікавала нататку «Вывучэнне помнікаў мінулага»:

«Прэзыдыму ІБК вызначыў 200 руб. Камісіі па ахове помнікаў стваражытнасці на фатаграфаванье гэтых помнікаў і зъбіраньне адпаведных матар'ялаў»³¹⁵.

За летнія месяцы 1926 году помнікі менскай архітэктуры і старыя вуліцы былі сфатаграфа-

314 Тамсама, арк. 131 аб.

315 Савецкая Беларусь. 24 красавіка 1926.

ваныя. У спрэваздачы Камісіі аховы помнікаў за 1926–1927 гады, падрыхтаванай вясной 1927 году, съцьвярджалася:

«Мінулым летам праведзена работа па фатаграфаванню помнікаў г. Менску і яго ваколіцы. Сфатаграфаваны гістарычныя мясцовасці, плошчы і вуліцы, гістарычныя ці каштоўныя па сваіму архітэктурнаму стылю будынкі, а таксама старажытныя гарадзішчы і замчышчы. Такім чынам сабрана каля 200 фатаграфічных картак па старому гораду на Нямізе і па новаму гораду і яго ваколіцы»³¹⁶.

Тут ужо называецца лічба 200 замест 300, пра якія ішла гаворка раней. Але гэта азначае толькі тое, што 200 здымкаў маглі трапіць у канчатковы варыянт манаграфіі Інбелкульту пра Менск. Затое ў гэтай цытаце маецца дакладнае пацьверджаньне, што камісія сфатаграфавала Замчышча і Стары горад. Ну а «новым горадам» у гэтым дакумэнце, зразумела, названы Верхні горад і ваколіцы Дамініканскага кляштару — гэта значыць, што быў сфатаграфаваны ўвесь гістарычны цэнтар Менску, прычым ня толькі асобныя будынкі, але і вуліцы, і пляцы.

Сёньня гісторыкі менскай архітэктуры былі б радыя мець ня тое што трыста або дзьвесьце здымкаў 20-х гадоў з выявамі «замчышча» і «старога гораду на Нямізе». Яны былі б шчаслівія мець хаця б 10–15 такіх здымкаў. Але ўсе гэтыя сотні найкаштоўнейшых «фатаграфічных картак» разам з тэкстам манаграфіі пра Менск зьніклі бязь съледу.

³¹⁶ Цыт. паводле кн.: Інстытут беларускай культуры. 1922–1928. С. 181.

Апошняя па часе згадка пра зборнік «Стары Менск» у друку датуецца траўнем 1929 году, калі часопіс «Наш край» у нататцы «Беларускі дзяржаўны культурна-гістарычны музэй у Менску» пісаў:

«Падрыхтоўваецца да выданьня зборнік “Стары Менск”»³¹⁷.

Тым ня менш кніга, якую называлі то «манаграфічным зборнікам», то «зборнікам з апісаньнем г. Менску і яго ваколіц», то «падарожнікам па Менску», то «зборнікам “Стары Менск”», у съвет так і ня выйшла.

У tym самым траўні 1929 году ў Менск прыбыла камісія Цэнтральнай кантрольнай камісіі ВКП(б) на чале з Уладзімірам Затонскім для праверкі ходу беларусізацыі ў БССР. Яшчэ празь месяц, 27 чэрвеня, Затонскі выступіў на пасяджэнні ЦК КП(б)Б з разгромным дакладам, у якім рэзка крытыкаваў нацыянальную палітыку ў БССР, абураўся разгулам беларускага нацыяналізму і дзеянасьцю беларускай «нацыяналістычнай» інтэлігенцыі.

Пасля гэтага, у ліпені 1929 году, Камуністычная партыя Беларусі абвясzcіла нацыянал-дэмакратызм галоўнай небяспекай у палітыцы, науцы і культуры і заклікала

«асноўны агонь накіраваць на беларускі наступальны шавінізм і нацыянал-дэмакратызм»³¹⁸.

Пачаліся першыя звольненьні, а вясной наступнага 1930 году — арышты выдатных дзеячаў беларускай науки і культуры. Гэтак скончылася

317 Наш край. 1929. №5. С. 53.

318 Звязда. 27 ліпеня 1929. — Цыт. паводле: Маркава А. Шлях да савецкай нацыі. Палітыка беларусізацыі (1924—1929). Менск, 2016. С. 255.

беларусізацыя і на паверхню выйшла тое, што, як мы бачылі, пакрыёма жыло і давала аб сабе знаць у кіраўніцтве ЦК КП(б)Б і АГПУ па Заходнім краі ўжо ў 1925–1926 гадах — расейскі вялікадзяржаўны шавінізм.

Апынуліся за кратамі і практычна ўсе ўдзельнікі спробы выдаць манаграфічнае апісанье помнікаў Старога Менску.

Вельмі верагодна, што большасць падрыхтаваных для манаграфіі «Стары Менск» здымкаў страчана назаўсёды падчас рэпрэсіяў 30-х гадоў. Успомнім съведчанье паэта Сяргея Грахоўска-га, якога у 1936–1937 гадах вадзілі на допыты па ўнутраным двары НКВД БССР з «Амэрыканкі» ў будынак па вуліцы Рэспубліканской:

«У канцы двара ляжаць стосы папер, папак, канвэртаў зь лістамі і здымкамі. Іх кідае ў спэцыяльную печ невысокі вайсковец, а другі доўгаю качаргою варочае і разьбівае попел. Колькі там згарэла рукапісаў, дакумэнтаў, дысэртацый, здымкаў, дзёньнікаў і лістоў! Год, пакуль я быў пад съледзтвам, не патухала тая страшная печ. А колькі яна палілася да мяне і пасъля мяне?»³¹⁹

У тых канвэртах са здымкамі маглі быць і фата-графіі Старога гораду. Практычна сто працэнтаў людзей, якія маглі імі валодаць, у 30-я гады былі арыштаваныя і высланыя або расстраленыя. Іх архівы, натуральна, былі спаленыя.

319 Грахоўскі С. Зона маўчання // Выбраныя творы. У 2 т. Т. 2. Крыжавы шлях. Менск, 1994. С. 39.

Спроба перайменаваньня вуліц у Старым горадзе

Праявілася ў той час і схаваная ідэялягічная ба-
рацьба беларусаў з ВКП(б) і ГПУ у галіне нематэры-
яльных сымбаляў, у прыватнасці, у тапаніміцы.

Новыя валадары надавалі велізарнае значэнь-
не назвам вуліц. Старое і аўтэнтычнае ў Менску
(гістарызм БНР) мусіла саступіць месца прышла-
му ідэялягізму. Усе памяталі пра перайменаваньне
вуліц у горадзе ў 1918 і 1919 гадах. У каstryчніку
1922 году ЦК КП(б)Б прыняў пастанову «О переи-
меновании улиц и фабрик в честь революции»³²⁰.
Паводле гэтай пастановы да 1932 году ў Менску
розныя камуністычныя назвы і імёны Валадарска-
га, Дзяржынскага, Леніна, Свярдлова, Урыцкага
да іншых атрымалі 44 вуліцы.

У пачатку 1926 году — г. зн. у часе наступу на
Камісію аховы помнікаў Інбелкульту і гвалтоўнай
пераарыентацыі краязнаўчага руху на вывучэнье
прыроды і гаспадаркі — тапанімічная ситуацыя ў
Менску была ўжо цалкам пад контролем камуні-
стычнага кіраўніцтва і вызнаваных ім ідэяў. Добра
яе ілюструе наступнае газэтнае паведамленье ў
студзені 1926 году:

«У пабудаваным новым пасёлку “Камінтэрн” ад-
чинены трэх новыя вуліцы. Прэзыдыюм АВК паста-
навіў назваць вуліцы гэткімі імёнамі: “Рабочая”,
“Фабрычная”, “Заводская”»³²¹.

320 Протъко Т. Становление советской тоталитарной системы в
Беларуси (1917–1941 гг.). С. 87.

321 Савецкая Беларусь. 10 студзеня 1926.

Тым больш дзіўна на гэтым тле выглядае гэткая гісторыя.

У 1926 годзе ў Менску нарадзілася ідэя надаць дэзвіюм вуліцам Старога гораду імёны галоўных герояў беларускай гісторыі, каб такім чынам падкрэсліць значнасьць старога гістарычнага цэнтру.

У 30-я гады цэнтар гораду паступова перамясьціўся на вуліцу Савецкую і яе ваколіцы, а Няміга, Нізкі рынак і Замчышча пачалі паступова ўважацца за ўскраіну. Але ў 1926 годзе многія дзяржаўныя ўстановы (ЦВК, ВСНГ і інш.) былі размешчаныя на Пляцы Волі (былым Саборным). Адпаведна, Пляц Волі і суседнія зь ім вуліцы яшчэ лічыліся цэнтрами гораду. І вось у пачатку верасьня 1926 году газэты паведамілі, што:

«Коммунальная секция горсовета постановила присвоить Козьмо-Демьяновской улице имя Ф. Скорины и Екатерининской — К. Калиновского... Постановление передано на утверждение горсовета»³²².

Імёны ініцыятараў гэтага перайменавання ў архіўных крыніцах адсутнічаюць, аднак зь вялікай долей верагоднасці можна меркаваць, што да гэтага прыклалі руку тыя самыя дэпутаты гарсавету, якія паўтара года перад гэтым выступілі з ініцыятывай стварыць музэй Старога Менску і пазней пачалі шчыльна супрацоўнічаць з Інбелкультам — гэта дэпутаты гарсавету і члены яго камунальнай сэкцыі Аўгuleвіч, Мярло і Шманай. Таксама можна меркаваць, што да нараджэння гэтай пропановы мелі дачыненьне і іншыя героі нашага аповеду зь ліку ўдзельнікаў трох камісіяў Інбелкульту — ахо-

322 Звезда. 8 верасьня 1926.

вы помнікаў, гісторыка-археалягічнай і гісторыі мастацтва.

І вось дэзве самыя вузкія і крывыя вуліцы ў старой частцы гораду, якая паступова маргіналізуецца, было вырашана назваць імёнамі Францішка Скарыны і Кастуся Каліноўскага — г. зн. двух ключавых пэрсанажаў беларускай гісторыі. Факт гэтых цяжка пераацаніць — ён яскрава съведчыць, што ў тагачасных ужо даволі складаных умовах «дыктатуры пралетарыяту» беларускія дзеячы памяталі і пра падзеі 1919—1920 гадоў у Менску, і пра ідэі Рамуальда Зямкевіча. Разумеючы значнасць Замчышча і Старога гораду для беларускай культуры, яны хацелі ўзьняць іх статус і значэнне праз ганаровае перайменаваньне дэзвюх ключавых вуліц Старога гораду.

У тыя часы ў склад камунальной сэкцыі ўваходзілі «235 сяброў і кандыдатаў гарсавету»³²³. Пасяджэнне сэкцыі, на якім было прынятае рашэнне аб перайменаванні вуліц, адбылося 6 верасьня 1926 году.

Даклад з прапановай перайменаваць каля трох дзясяткаў вуліц і завулкаў зрабіў старшыня камунальной сэкцыі П. Вольскі. У пастанове не было і намёку на нейкія высокія матывы. У ёй, паводле захаванага пратаколу, які, вядома ж, не фіксуе ўсіх дэталяў абмеркавання, гаварылася:

«Дзеля таго, што многія вуліцы і завулкі акрайн гораду ня маюць азначаных названняў і гэта ўносіць путаніцу і немажлівасць знайсьці адрасатую, перайменаваць ніжэйнаступныя вуліцы і завулкі

323 ДАМн, ф. 6, воп. 1, спр. 95, арк. 31.

наступным вобразам (см. дакладаемы да гэтага съпісак)»³²⁴.

А ў съпісе якраз і аказаліся зусім не «акраінныя» вуліцы Казьмадзям'янаўская і Кацярынінская. І, што дзіўна, праз два дні, 8 верасьня, менавіта аб іх перайменаваныні паведаміла «Звезда». Было гэта наіўнасцю рэдакцыі або завуяльваним даносам — сказаць цяжка. Затое дакладна можна сказаць, што наступнае пасяджэнне прэзыдыуму гарсавету адбылося ўжо 9 верасьня. На ім было разгледжана 24 пытаныні, многія былі ўхваленыя аўтаматычна, без абмеркаваныня, але пра перайменаваныне вуліц не было сказана ні слова³²⁵.

Ня згадвалі пра гэтыя вуліцы і на наступных пасяджэннях у ту ю восень. І гэта ня дзіўна, бо пытаныні перайменаваныня вуліц у Менску разглядаліся на больш высокім узроўні. Рашэння камунальной сэкцыі гарсавету для зьмены назваў вуліц было недастаткова. У кожным выпадку, працэс перайменаваныня ня быў завершаны ў адміністрацыйным сэнсе, і зьмены назваў вуліц не адбылося.

Цікава, што паведамленыні друку пра перайменаваныне не прайшлі дарэмна. У той час, ва ўмовах адноснай свабоды часоў НЭПу, шмат у каго былі яшчэ ілюзіі наконт вяршэнства ўлады ў СССР — многія ўспрымалі Саветы ня як фармальны дадатак да партыйнай і выканаўчай улады, але, у адпаведнасці з камуністычнай прапагандай, як галоўныя кіруючыя органы. Таму паведамленыне друку пра пастанову камунальнай сэкцыі гарсавету нехта мог

324 Тамсама, арк. 17.

325 ДАМн, ф. 6, воп. 1, спр. 110, арк. 32–34.

успрыняць як канчатковае рашэнъне. Магчыма, гэтым тлумачыцца той факт, што ў тэлефонных даведніках Менску за 1928 і 1929 гады можна сустрэць і вуліцу Кацярынінскую, і вуліцу Каліноўскага³²⁶. Часам там на адной старонцы трапляюцца вось такія пункты:

«12-95. Фабрыка Менишвэй №3 — фабком. Рог Ніжн. Рынку і Кацярынінскай.

12-97. Фабрыка Шчацінавая — Бухгалтэрыйя. Рог Каліноўскага і Біржавога зав.14/2»³²⁷.

Відавочна, што звесткі пра свае адресы складальнікам тэлефонных даведнікаў падавалі самі ўладальнікі нумароў. Пра гэта съведчыць вялікі разнабой у назвах тых самых вуліц. Напрыклад, вуліца Няміская на той самай старонцы або на суседніх магла называцца і Нямігай, і Няміскай, і Няміжской, вуліца Казьмадзям'янаўская называлася Казьма-Дзямінаўской, Казьма-Дземьянаўской і Казьма-Дзяміянаўской, а вуліца Кацярынінская называлася і Катарынінскай, і Кацярынінскай, і Каліноўскага, і Каліноўскаю.

Цікава таксама, што, як съведчаць даведнікі, на вуліцы Кацярынінскай знайшліся тыя, хто ў верасьні 1926 году даверыўся паведамленыям друку пра перайменаванье, а вось на Казьмадзям'янаўской такіх не аказалася — ніхто зь іх не падаў свой адрес як «вуліца Скарны».

326 Гл.: Сыпіс абанэнтаў гарадзкіх тэлефонных сетак Менскай акругі сувязі. Менск, 1928. С. 63, 91 і іншыя; Сыпіс абанэнтаў гарадзкіх тэлефонных сетак Менскай акругі сувязі. Менск, 1929. С. 46, 155 і іншыя.

327 Сыпіс абанэнтаў гарадзкіх тэлефонных сетак Менскай акругі сувязі. 1929. С. 155.

У прыведзенай цытаце з тэлефоннага даведніка за 1929 год вельмі дарэчы згаданы Біржавы завулак. Гэтая назва лішні раз пацьвярджае ўсё вышэйская занае. Біржавым завулкам ад 1926 году называўся Рыбны рынак. Пастанову аб яго перайменаваньні ў Біржавы завулак 14 студзеня 1926 году прымаў на сваім пасяджэнні аж прэзыдыюм Менскага акруговага выканкаму паводле прадстаўленья камгасу НКВД³²⁸.

Як памятаем, у tym самым студзені 1926 году таксама згодна з пастановай прэзыдыюму акруговага выканкаму ў менскім пасёлку «Камінтэрн» з'явіліся трох новых назвы вуліц — Рабочая, Фабрычная і Заводская. Пратаколы пасяджэнняў прэзыдыюму акруговага выканкаму за 1925–1929 гады захаваліся добра, і яны сьведчаць, што пытаньня пра наданьне дэльцам Старога гораду імёнаў Скарыны і Каліноўскага гэты ўладны орган не разглядаў. А зрабіць гэта ён мог толькі на прадстаўленні камгасу НКВД — значыць, справа перайменавання была спыненая на ўзоруні гэтага ўладнага органу.

З прычыны асаблівасцяў тагачаснай дзяржаўна-палітычнай систэмы БССР пасяджэннямі камунальнай сэкцыі гарсавету кіраваў сам загадчык менскага камгасу НКВД П. Вольскі — ён таксама быў дэпутатам. Чаму ён не прадставіў праект перайменавання вуліц Старога гораду ў прэзыдыюм АВК? Пра гэта захаваныя архіўныя дакумэнты маўчаць. Магчыма, гэта была парада аднаго з партыйных органаў ці «сумежнікаў» з ГПУ або

328 НАРБ, ф. 6, воп. 1, спр. 899, арк. 31.

і праява ўласнай ідэялягічнай пазыцыі гаспадарнікаў з НКВД. У кожным выпадку, ініцыятыва зь перайменаваннем вуліц скончылася на ўзроўні камгасу НКВД.

Паступова пра гэты намер менскіх дэпутатаў у горадзе забыліся³²⁹.

Да гэтага варта дадаць, што Інбелкульт і яго камісіі ў сярэдзіне 20-х гадоў стараліся ўсяляк пашираць спадчыну і імя Скарыны якраз праз наданье яго імё розным установам. Напрыклад, у красавіку 1925 году прэзыдыюм Інбелкульту прыняў рашэнне «назваць імем Скарыны адну зь лепшых друкарн Палацку» і «адліць скарынінскі беларускі шрыфт для друку беларускіх выданняў»³³⁰.

Якраз гэтыя акалічнасці прымушаюць лічыць справу няўдалага перайменавання дэзвюх старажытных і вельмі харэктэрных для эўрапейскага Менску вуліц здарэннем палітычным. Ішоў 1926 год, і ГПУ, відаць, спрацавала своечасова.

Якраз у тыя дні Менск пад націскам ГПУ пакідаў вэтэрэн беларускага адраджэння, кіраўнік Гісторыка-археалягічнай камісіі і ўдзельнік пасяджэнняў Камісіі аховы помнікаў Інбелкульту прафэсар Мітрафан Доўнар-Запольскі. Яму толькі «ласкава» дазволілі перадаць сваю шматтысячную бібліятэку ўніверсытэту. З кнігамі, аднак, нешта не зала-дзілася, і 10 верасьня 1926 году газэты паведамілі, што бібліятэку Доўнар-Запольскага набыў Інбел-

329 У 1933 годзе згаданыя вуліцы былі ўсё ж перайменаваныя і атрымалі імёны Дзям'яна Беднага (Казьмадзям'янаўская) і Міхаіла Калініна (Кацярынінская).

330 ЦНА НАНБ, ф. 67, вop. 1, спр. 9, арк. 40 аб.

культ³³¹. Магчыма, Доўнар-Запольскі таксама меў дачыненъне да няўдалага перайменаваньня вуліц у Старым горадзе, што яго высылку паскорыла.

Менская сага паэта Міколы Шчакаціхіна

Пасьля раптоўнага ад’езду зь Беларусі С. Кацэнбогена дзейнасьць Камісіі аховы помнікаў у значнай ступені заняпала. У пачатку 1926 году яе старшынём становіцца былы дыплямат і выдавец Міхаіл Мароз, які гэтую пасаду сумяшчае зь іншай, значна больш сур’ёнай — ён працуе кірауніком справаў СНК БССР.

У пачатку 1926 году, у часы кіраваньня Мароза, мы ўжо сустракаемся з прызнаньнем марнасъці ахоўных высілкаў камісіі з боку саміх інбелкультаўцаў.

Энтузіазм, рашучасьць і настойлівасьць вясны-лета 1925 году к пачатку 1926 году значна зъменышыліся. У 1925 годзе Камісія аховы помнікаў патрабавала ад чыноўнікаў выкананьня заканадаўства аб ахове помнікаў, у 1926 — *прасіла*. У лютым 1926 году ў друку можна было сустрэць, напрыклад, такую нататку:

«У Інбелкульце. Ахова помнікаў старажытнасці. Камісія па ахове помнікаў пры Інбелкульце склада съпісы манумэнтальных помнікаў па старажытных гарадох Беларусі. Съпісы зъмяшчаюць больш 60 нумароў — рэчаў вялікага гістарычнага і архітэктурнага значэння. Ёсьць намер прасіць (вылучэнъне

331 Звязда. 10 верасьня 1926.

маё — С. А.) вышэйшыя дзяржаўныя ўстановы аб зацьверджаньні іх дзяржаўной уласнасьцю і аб належнай ахове»³³².

Ад пачатку 1926 году з увагі на ситуацыю, якая склалася вакол Камісіі аховы помнікаў і краязнаўчага руху, актывісты Інбелкульту вырашаюць перанесьці працу па ахове і вывучэнні помнікаў у мастацкую сэкцыю, якая раней і так шчыльна супрацоўнічала з Камісіяй аховы помнікаў. Гэта было няцяжка, бо асноўныя ўдзельнікі камісіі — Кацэнбоген, Грамыка, Дыла, Сербаў, Шчакаціхін — ад самага пачатку былі супрацоўнікамі і мастацкай сэкцыі Інбелкульту.

Фактычна ад пачатку 1926 году ідэйнае кіраўніцтва справаю аховы і прапаганды помнікаў архітэктуры і мастацтва ў Беларусі пераняў Мікола Шчакаціхін (1896–1940). Гэты выдатны чалавек, ураджэнец Масквы, выпускнік Маскоўскага ўніверситету і выхаванец вядомага расейскага навукоўца А. Сідарава, прыехаў у 1922 годзе ў Беларусь вывучаць гісторыю беларускага народа. У выніку ён застаўся ў Менску, вывучыў беларускую мову, абараніў дысэртацыю па гісторыі беларускага мастацтва, стаў адным з заснавальнікаў музэйнай справы ў Беларусі, стварыў канцепцыю гісторыі разьвіцьця беларускага мастацтва і архітэктуры, выдаў першыя манографічныя працы ў гэтай галіне, паклаў адчайныя намаганьні на вывучэнне і захаваньне помнікаў беларускай архітэктуры, асабліва ў гарадах, быў за ўсё гэта рэпрэсаваны і загінуў. Але ў 1926 годзе да высылкі ў 1931 годзе і

332 Савецкая Беларусь. 26 лютага 1926.

съмерці ў 1940-м Шчакаціхіну было яшчэ далёка, і ён самааддана працаваў.

У 1925–1926 гадах асноўнымі структурнымі адзінкамі Інбелкульту былі сэкцыі і камісіі, якія арганізоўваліся ў аддзелы. Сэкцыі мелі навукова-арганізацыйную функцыю: яны выконвалі ролю наўковых таварыстваў, заслухоўвалі і абмяркоўвалі даклады. Камісіі ж былі больш практычнымі наўковымі установамі, многія зь якіх у наступныя гады былі ператвораныя ў катэдры.

І вось на фоне націску на Камісію аховы помнікаў і блякаваньня яе работы ў пачатку 1926 году 29-гадовы Мікола Шчакаціхін, спасылаючыся на параду ЦК «узяць болей акадэмічны напрамак», ініцыюе стварэнье ў Інбелкультце Камісіі гісторыі мастацтва. Фармальна камісія мела больш шырокія задачы і функцыі, але на практыцы яна як бы працягвала выконваць задачы Камісіі аховы помнікаў.

Старшынём камісіі быў абраны М. Шчакаціхін, сакратаром — А. Шлюбскі. У склад камісіі ўвайшлі і пачалі браць актыўны ўдзел у пасяджэннях людзі, якія раней так ці іначай выказалі сваю цікавасць да помнікаў менскай архітэктуры і іх захаваньня, многіх зь іх мы ўжо бачылі на пасяджэннях Камісіі аховы помнікаў: Дз. Даўгяла, М. Доўнар-Запольскі, В. Дружыць, Я. Дыла, А. Паноў, І. Сербаў, М. Касцяровіч. Сярод іншых удзельнікаў камісіі — П. Красавіцкі (Масква), І. Хозераў (Смаленск), І. Фурман (Віцебск), прафэсар БДУ Д. Жарынаў, Б. Эпімах-Шыпіла, музэйныя працаўнікі В. Красцянскі і В. Дабравольскі, мастакі М. Станюта і А. Тычына³³³.

333 Інстытут беларускай культуры. 1922–1928. С. 169.

Мікола Шчакаціхін быў рухавіком усёй справы. Ён і схіліў дзейнасць Камісіі гісторыі мастацтва найперш на вывучэнне і захаванье помнікаў архітэктуры. Гэта канстатуюць і аўтары сучаснай манаграфіі пра Інбелкульт:

«У задачы камісіі ўвайшло аб'яднаныне ўсіх творчых сіл рэспублікі для навуковай систэматызацыі помнікаў гісторыі і культуры... М. М. Шчакаціхін кіраваў амаль усімі справамі... Непасрэдная дзейнасць у якасці вучонага-краязнаўца накіроўвала цікавасць М. М. Шчакаціхіна да работы па захаванью і зъберажэнню каштоўных помнікаў культуры»³³⁴.

Камісія Шчакаціхіна займалася рознымі галінамі беларускага мастацтва: драўляным дойлідствам, батлейкай, жывапісам і манумэнтальнымі роспісамі, экслібрисам, набойкай. Але галоўным яе клопатам стала мураваная і, найперш, гарадзкая архітэктура Беларусі. Цікава, што член камісіі мастак Анатоль Тычына, які выжыў пасля разгрому беларускага руху ў 30-я гады, усё жыцьцё маляваў старыя менскія куточки.

Агулам у 1926–1927 гадах Камісіі гісторыі мастацтва ўдалося правесыці 11 пасяджэнняў, большасць зь якіх якраз былі прысьвечаныя праблемам беларускай архітэктуры.

За два-тры наступныя гады члены камісіі напісалі дзесяткі працаў па гісторыі беларускай архітэктуры і гісторыі беларускіх гарадоў. У tym ліку з'явіліся працы па гісторыі архітэктурных помнікаў Горадні, Віцебску, Магілёва, Полацку,

334 Тамсама. С. 169–173.

Рагачова, Слуцку, Смаленску. І менавіта ў часы працы Камісіі гісторыі мастацтва яе ўдзельнікамі былі створаныя ключавыя тагачасныя тэксты пра Менск — і ня толькі мастацтвазнаўчыя. Славуты археограф царскай Pacei, кіраўнік Віленскай археаграфічнай камісіі і ўдзельнік Усебеларускага зьезду 1917 году Дзымітры Даўгяла напісаў працу «Стары Менск (Нарысы з гісторыі і эканамічнага жыцця места)»³³⁵. Яго маладзейшы калега Васіль Дружчыц выдаў нарыс «Места Менск у канцы XV і пачатку XVI ст.»³³⁶.

Але галоўным прамотарам і апекуном старых менскіх камянёў і Замкавай гары стаў Мікола Шчакаціхін. Роля, якую ў пропагандзе і папулярызацыі помнікаў менскай архітэктурыв адыграў у сярэдзіне 20-х гадоў Мікола Шчакаціхін, дагэтуль належным чынам не ацэненая і не асэнсаваная. Яго публікацыі далі ГПУ дастаткова падставаў для будучага арышту выдатнага мастацтвазнаўцы. Наогул усе трывышэйназваныя навукоўцы-падзвіжнікі, якія прычыніліся да пропаганды менскай дауніны, неўзабаве былі арыштаваныя і загінулі.

У 1926 годзе Мікола Шчакаціхін напісаў нарыс «Помнікі старадаўняе архітэктурыв XVII–XVIII сталеццаў у Менску», дзе пераканаўча паказаў вялікае мастацкае і гістарычнае значэннне помнікаў менскай культавай і грамадзянскай архітэктурыв і Замчышча³³⁷. Тэкст гэты стаў ня толькі вяршыній беларускага навуковага мастацтвазнаўства, але і

335 Гл.: Наш край. 1928. № 1–3.

336 Гл.: Працы БДУ. Менск, 1926. № 12.

337 Гл.: Запіскі Аддзелу гуманітарных навук. Працы камісіі гісторыі мастацтва, Менск, 1928. Т. 1. Кн. 6.

адным з шэдэўраў паэтычнага апяваньня Старога гораду і менскай даўніны наогул.

Апрача Шчакаціхіна і, хіба, яшчэ Ўладзімера Дубоўкі так пра Стары Менск не пісаў ніхто. Ніжэй-прыведзеныя цытаты з твору Шчакаціхіна, адлітая ў выглядзе бронзовых дошак, заслугоўваюць быць усталяванымі ў гістарычным цэнтры Менску ў нашы дні.

У 1926 годзе, у часы дзяржаўнага сабатажу высілкаў Камісіі аховы помнікаў Інбелкульту, Мікола Шчакаціхін бескампрамісна пісаў аб згубным расейскім уплыве на беларускую архітэктуру:

«... Канец XVIII стагоддзя з'яўляецца для ўсёй Беларусі пачаткам эпохі архітэктурнага заняды, калі ў мескім будаўніцтве наступова з'янікалі харектэрныя, арыгінальныя формы і падмяняліся архітэктурнымі тыпамі агульнага харектару з адзнакамі пэўнага правінцыялізму ў трактоўцы пашыраных у тых часах архітэктурных стылей, г. зн. спачатку клясыцызму, а крыху пазней — ампіру. Часткова... гэта тлумачыцца некаторымі спэцыяльнымі ўрадавымі мерапрыемствамі пасяля далучэння Беларусі да складу б. Расейскай Імперыі. Нам вядомы, напрыклад, спэцыяльныя губэрнатарскія загады канца XVIII стагоддзя, згодна якіх ніякія новыя пабудовы або перабудоўкі старых будынкаў у далучаных да Расіі беларускіх местах не маглі адбывацца без “папярэдній цэнзуры”, г. зн. без папярэдняга разгляду і зацьвярджэння адпаведных плянаў у губэрнатарскай канцыляры. Мэтай такіх загадаў з'яўлялася фактычнае зьнішчэнне ўсялякіх арыгінальных і самастойных рыс у нашым будаўніцтве і падвядзеніне яго пад адзін агульны, прынятый

на ўсёй імпэрыі ранжыр, што асабліва выразна выяўлялася ў часы панаваньня Мікалая I, але пачатак чаму быў пакладзены яшчэ значна раней, з самых часоў Кацярыны»³³⁸.

Як сапраўдны мастацтвазнавец Мікола Шчакаціхін у сваім тэксьце пісаў пра Менск вельмі паэтычна і захоплена. Сіла яго мастацкага пераканання добрахарактарызуе псыхалагічную атмасфэру і тыя падзеі вакол Старога гораду ў Менску, аб якіх гаворка пойдзе далей і ў якіх бралі ўдзел ня толькі супрацоўнікі Інбелкульту, але і шырэйшае кола тагачаснага беларускага актыву.

«Калі не раўнаць Менску зь Вільніем — местам зусім выключным па харастве свайго старажытнага архітэктурнага пэйзажу, — дык можна, бадай, лічыць, што сярод усіх беларускіх местаў Менск можа заняць далёка не апошніе месцы ў сэнсе прыгажосці і цікаўнасці сваіх архітэктурных ансамблей. У той час, як у іншых местах старадаўнія будынкі захаваліся ў большасці разрознена і адаблена, часта нават зацёрты навейшымі, стылістична зусім супярэчнымі ім мурамі, — у Менску ўсё ж захавалася некалькі прыгожых архітэктурных групп, у якіх пануе поўная стылістичная суцэльнасць, і ёсьць апрош таго некаторыя такія назіральныя пункты, адкуль і не сумежныя нават між сабою будынкі ўсё ж неяк згарманізоўваюцца і скампануюваюцца, ствараючы агульны архітэктурны эфект. Такія пункты ёсьць, праўда, і ў некаторых іншых мясцох, як напрыклад у Віцебску, — але трэба

338 Запіскі Аддзелу гуманітарных навук. Працы камісіі гісторыі мастацтва, Менск, 1928. Т. 1. Кн. 6. С. 34.

сказаць, што менскія эфекты такога харктуру — значна больш суцэльныя і вострыя»³³⁹.

І яшчэ адзін кавалак, які ўжо можна назваць чыстай паэзіяй:

«Найлепшия архітэктурныя краявіды разгортаюцца тут перад нашымі вачыма, калі глядзець на будынкі так званага “Высокага рынку” (каля цяперашняга Пляцу Волі) з боку Траецкае гары, або зь некаторых пунктаў каля Юбілейнага пляцу: над зграмаджэннем стракатых рознакаляровых дахаў, зъбітых у кучу ў нейкай сярэднявечнай маляўнічай бессистемнасці, на съветлым фоне неба, чытэльна вырэзываюцца важкія масівы старадауніх муроў і строгія падвойныя вежы касьцёлаў, абрысаваныя лёгкімі і стройнымі сілюэтамі»³⁴⁰.

У сучасным яму Менску Мікола Шчакаціхін шукае і знаходзіць рэшткі таго, што раней тут было названа «шараговым гарадзкім асяродзьдзем». Непрыкметная гарадзкая даўніна Шчакаціхіна таксама замілоўала:

«На самым гэтым рогу апошняя брама па Школьнай з левага боку ўводзіць нас у так званы “Школьны двор”, абкружаны з усіх бакоў старадаунімі камяніцамі, дзе разъмішчаюцца цяпер яўрэйскія сінагогі — “школы”. Але толькі самая рагавая будыніна, якая належыць да XVIII стагоддзя, зьяўляеца тут спэцыяльным сінагагальным будынкам; іншыя, трэба лічыць, зьяўляюцца рэшткамі прыватных і частковых, магчыма, манастырскіх будынкаў, важкаватыя формы якіх, з сваімі гладкімі роўніцамі

339 Тамсама. С. 6–7.

340 Тамсама.

*затынкаваных муроў і характэрнымі рагавымі
кантрфорсамі яшчэ захаваліся маленькомі кавалач-
камі старога Менску сярод пазънейшых, раскінутых
навакол дабудовак»³⁴¹.*

Побач з апяваньнем сярэднявечнага ablічча Менску Шчакаціхін ганьбіць расейскія пераробкі менскіх помнікаў, у прыватнасці колішнюю рэнэ-сансна-гатычную ўніяцкую царкву Святога Духу, пераробленую ў XIX стагодзьдзі на праваслаўны Петрапаўлаўскі сабор:

*«Поўнай суцэльнасці архітэктурнага ўражан-
ня, асабліва з боку Траецкае гары, перашкаджае
тут толькі прэтэнцыёзны і нязграбны будынак
навейшага праваслаўнага сабору зь яго казённым
“рускім стылем” шатровае званіцы і бессэнсоў-
ных дробных кумпалочкай, які ўразаеца нейкім
абразыльным дысанансам у крыху суровую гармонію
тыповых беларускіх камяніц; але трэба знайсьці
такі пункт назіраньня, зь якога сабор засланяўся б
якім-колечы бліжэйшим будынкам, — і тады ўвесь
агульны архітэктурны пэйзаж выяўляеца ў поўнай
сваёй закончанасці»³⁴².*

Але найболей паэтычна і захоплена ў сваім усё ж навуковым мастацтвазнаўчым тэксце Шчакаціхін пісаў аб Старым горадзе:

*«Крыху іншае, але ня меней інтэнсіўнае ўражанье
не робяць тыя ж будынкі ў выпадковых ракурсах зь
некаторых вузен'кіх вулачак “Старога места” ў
раёне Нізкага рынку, калі нечакана за якім-колечы
стромкім заваротам, над брудна-чырвонымі, часта*

341 Тамсама. С.8

342 Тамсама. С. 7.

*напаўзруйнаванымі, плямістымі мурамі старых
дамоў, раптам уздымуцца нейкія магутныя вежы,
зьніклыя ў сівым тумане або спавітыя празрыстым
вэлюмам дажджу, у вострым і рэзкім кантрасы ё³⁴³
сваіх гарманічных ураўнаважаных ліній з трыво-
жнай і сумнай рознагалосіцай бліжэйшых пахмур-
ных і бедных будынкаў...»*

Гэта амаль мастацкая літаратура. Больш паэтычна і захоплена, з поўным разуменнем культурнага і цывілізацыйнага кантэксту пра Стары горад і яго ваколіцы ў беларускай літаратуры і навуцы не пісаў ніхто. І, верагодна, ніхто і не даваў большых падставаў прыхільнікам пабудовы «новага мира» апасацца такой ідэалізацыі помнікаў мінулага і змагацца зь ёй.

І вось тут надышоў час вярнуцца да падзеяў 1925 году.

343 Тамсама.



Частка V

Плян рэстаўрацыі Замчышча



Пропаганда Старога Менску летам 1925 году

З пачатку лета 1925 году — калі над галавой Кацэнбогена пачалі зьбірацца хмары — Камісія аховы помнікаў, мяркуючы па архіўных дакумэнтах, перастала праводзіць рэгулярныя пасяджэнні. Толькі аднойчы ў другой палове 1925 году архівы Інстытуту беларускай культуры згадваюць пра Камісію аховы помнікаў — менавіта тады, калі ў лістападзе 1925 году ёй было даручана скласці съпіс помнікаў БССР.

З лістапада, падчас побыту Саламона Кацэнбогена ў Москве, адбылося пасяджэнне прэзыдыму Інбелкульту, на якім ад імя мастацкай сэкцыі ІБК выступіў Ісаак Сербаў. Ён заявіў, што «Сэкцыя пастановіла выявіць усе помнікі Беларусі, вывучыць іх і ўзяць на ўчот»³⁴⁴.

Выслушавшы Сербава і абмеркаваўшы гэтае пытанье, прэзыдым даручыў Камісіі аховы помнікаў:

«Прыцягнуць да справы аховы помнікаў Краязнаўчае таварыства, зрабіць поўныя съпісы помнікаў і прыступіць да манографічнага апісання помнікаў»³⁴⁵.

344 ЦНА НАНБ, ф. 67, вол. 1, спр. 9, арк. 266.

345 Тамсама.

Тут, на першы погляд, суцэльныя загадкі. Навуковы сакратар Камісіі аховы помнікаў Сербаў выступае чамусьці ад мастацкай сэкцыі і ўносіць прапанову тыповага для Камісіі аховы помнікаў характару. А ў адказ прэзыдыюм абавязвае менавіта Камісію аховы помнікаў скласыці съпісы помнікаў і пачаць іх манаграфічнае апісаньне.

Бязь веданьня кантэксту тых падзеяў, гэтую пастанову нельга зразумець і ацаніць. Як мы ўжо ведаем, і Краязнаўчае таварыства на той час даўно і плённа займалася аховай помнікаў, іх вывучэннем і апісаньнем, і съпісы помнікаў камісія пачала складаць яшчэ летам таго году, за 5–6 месяцаў да рашэнья прэзыдыюму. Што ж прымусіла кірауніцтва Інбелкульту прыняць такую запозыненую пастанову?

Магчыма, прэзыдыюм такім чынам, (фармальна на ініцыятыву мастацкай сэкцыі, супрацоўнікамі якой ад самага пачатку былі Сербаў і Шчакаціхін) насымеліўся рэанімаваць (або актывізаваць) разгубленую наступам на Кацэнбогена Камісію аховы помнікаў хаця б для іх вывучэння і апісаньня. А можа тая пастанова прымалася дзеля яе апошняй фразы («прыступіць да манаграфічнага апісаньня помнікаў»). Мы ўжо ведаем, што менш чым праз год поўнае манаграфічнае апісаньне помнікаў Менску было падрыхтаванае да друку.

Заклік прыцягнуць да аховы помнікаў Краязнаўчае таварыства мог таксама быць прызнаньнем няўдачы ранейшых «ахоўных» высілкаў камісіі. А той факт, што ініцыятыва сыходзіла ад мастацкай сэкцыі, вельмі красамоўны — ён съведчыць, што нягледзячы на раздражненіе ўладаў і наступ на

Кацэнбогена энтузіясты справы аховы помнікаў не спыніліся і вырашылі скарыстаць іншыя легальныя структуры і спосабы.

Летам 1925 году кіраўніцтва Камісіі аховы помнікаў часткова перанесла ўвагу на выкананыне іншых сваіх абавязкаў. У прыватнасьці Ісак Сербаў заняўся археалігічнымі раскопкамі ў ваколіцах Менску, а Саламон Кацэнбоген як намеснік рэктара Беларускага дзяржаўнага ўніверситету выехаў у Нямеччыну для закупу абсталівання і музэйных экспанатаў.

Тым ня менш справа працягвалася. Працуучы з пачатку лета 1925 году без рэгулярных пасяджэнняў, члены камісіі актыўна рабілі сваю справу. Якраз тым летам супрацоўніцтва камісіі з краязнаўчым рухам у галіне аховы помнікаў і іх папулярызацыі было вельмі плённым. Менавіта краязнаўцы сабралі асноўны ілюстрацыйны матэрыял да ўжо згаданага манографічнага апісанья помнікаў культавай і грамадзянскай архітэктуры Старога Менску.

Са свайго боку члены Камісіі аховы помнікаў актыўна апекаваліся асобнымі першаснымі структурамі Таварыства краязнаўства і пропагандавалі там помнікі Старога Менску. Адной з такіх пляцовак стаў краязнаўчы гуртк пры менскім Белпэдтэхнікуме, які налічваў у 1925 годзе 80 членоў, што складала больш за палову ўсіх студэнтаў тэхнікуму³⁴⁶. Улетку таго году І. Сербаў прачытаў гурткоўцам цыкл лекцыяў «Матэрыялы краязнаўства», дзе, вядома ж, не абмінуў увагай і менскія

старажытнасці³⁴⁷. Пасьля Сербава з двумя дакладамі ў Белпэдтэхнікуме выступіў член Камісіі аховы помнікаў Інбелкульту, прафэсар Мікола Азбукін. Адзін з дакладаў быў прысьвежаны мэтодыцы краязнаўчай працы наогул, а другі — вывучэнню Старога Менску³⁴⁸. Часопіс «Наш край» паведамляў у лістападзе 1925 году:

«Члены гуртка працуюць цяпер над вывучэннем Менску і зъбіраюць слова для слоўніка. Пры ад'езьдзе на канікулы будзе дадзена кожнаму члену гуртка пэўнае заданьне»³⁴⁹.

Словы для слоўніка гурткоўцы зъбіралі на заданьне правадзейнага члена Інбелкульту Сыцяпана Некрашэвіча, які таксама выступаў у іх зь лекцыяй аб складаныні слоўніка жывой беларускай мовы.

Выкарыстоўвала камісія і іншыя пляцоўкі для пропаганды менскай даўніны, напрыклад, «Дом Рабпроса». Гэтая установа, як і Інбелкульт, належала да Народнага камісарыяту асьветы — а гэта значыць, што рабілася ўсё пад наглядам Усевалада Ігнатоўскага. Наогул, гэты камісарыят быў адной з асноўных пляцовак у дзейнасці Інбелкульту наогул і Камісіі аховы помнікаў у прыватнасці.

Важна было пазнаёміць зь менскай даўнінай і далучыць да справы аховы помнікаў настаўнікаў, якія мелі натуральныя магчымасці для ўплыву на маладое пакаленіне. З гэтай мэтай летам 1925 году праз Дом Рабпроса былі арганізаваныя экспкурсіі па Менску:

347 Таксама.

348 Таксама.

349 Таксама.

«Домом Рабпроса намечен целый ряд экскурсий работников просвещения по Минску... Экскурсии делятся на три типа — экскурсии производственные, культурно-просветительские и бытовые»³⁵⁰.

Натуральна, што культурна-асьветныя эксперты ўключалі ў сябе наведаньне Замчышча і Пляцу Волі. Аналягічныя эксперты, як памятаем, былі наладжаныя і ў Магілёве. Як і ў Магілёве, па Старым Менску настаўнікаў вадзілі супрацоўнікі Дзяржаўнага музею, а таксама актыўісты акруговага таварыства краязнаўства.

Побач з гэтым Менскі акруговы аддзел народнай адукацыі арганізаваў на летнія канікулы 1925 і 1926 гадоў культурна-асьветныя эксперты па Менску для школьнікаў з правінцыі. Экскурсіі пачыналіся ў траўні і цягнуліся ўсё лета — вучні прыяжджалі ў сталіцу невялікімі групамі на некалькі дзён. Пра гэты экспертыны рух пісалі газэты:

«У Менск прыехали першыя экспертыныя групы вясковага вучнёвства. У працягу $1\frac{1}{2}$ месяца Акрана мяркуе прапусцыціць да 600 вучняў. Для эксперсантаў адчынен спэцыяльны інтэрнат»³⁵¹.

Вялікую ролю ў пропагандзе Старога Менску адигрывалі супрацоўнікі Беларускага дзяржаўнага музею, многія з якіх былі ўдзельнікамі пасяджэнняў Камісіі аховы помнікаў і акруговага таварыства краязнаўства. Наведаньне музею і агляд яго экспазыцыі было адным з пунктаў пазнавальных экспертыніяў настаўнікаў і школьнікаў па Менску — гасцей спачатку вялі ў Стары горад і на Пляц Волі,

350 Звезда. 5 ліпеня 1925.

351 Савецкая Беларусь. 13 траўня 1926.

а пасъля — у музэй. Для большай даступнасці кірауніцтва Белдзяржмузэю заявляло парадак, паводле якога плаціць за наведаныне музэю павінны былі толькі індывідуальныя наведнікі — для арганізаваных груп уваход і суправаджальная лекцыя супрацоўніка былі бясплатныя. У красавіку 1926 году Белдзяржмузэй падвёў вынікі зімовага сэзону:

«За час з 1 кастрычніка 1925 году да 1 красавіка сёлетняга году Бел. Дзярж. Музэй адведала 180 экспурсій, у якіх бралі ўдзел да 6000 чалавек. У Бел. Дзярж. Музэі могуць дарэмана аглядаць экспанаты ўсе рабочыя і чырвонаармейцы, якія прыходзяць арганізаваным парадкам. Для асоб, якія хочуць аглядаць музэй у паасобку, устаноўлена такая плата: чырвонаармейцы і вучні — 5 кап., члены прафсаюзаў — 10 кап., усе іншыя — 20 кап.»³⁵².

Экскурсіі па гістарычным Менску карысталіся такім попытам, што ў наступным 1926 годзе было вырашана павялічыць іх колькасць. У Цэнтральным бюро краязнаўства яшчэ да звалнення адтуль навуковага сакратара Міколы Азбукіна была створаная Падарожніцкая камісія, якая распрацавала яшчэ некалькі маршрутаў «гістарычна-мастацкіх экспурсій па Менску»³⁵³. Зразумела, што «гістарычна-мастацкая» экспурсія не магла не ахопліваць раён Замчышча і Верхняга гораду — інакш экспурсаводу ў 1925–1926 гадах не было б пра што расказваць і што паказваць экспурсантам.

Вось як апісваў распрацаваны Падарожніцкай камісіяй маршрут экспурсіі па Старым горадзе

352 Савецкая Беларусь. 21 красавіка 1926.

353 Полымя. 1927. №2. С. 205.

Мікалай Касьпяровіч. Пачыналася экспкурсія зь Нямігі і Ракаўскага прадмесця:

«Спушичаючыся з Пляцу Волі ўніз па Школьной вул. праз апошнія вароты першага кварталу яе на левым баку, экспурсант падае на так званы Школьны двор, шэраг будынкаў на якім, разам з Халоднаю сынагогаю, дэталямі сваімі нагадвае некаторыя асаблівасці познай беларускай грамадзянскай і фартыфікацыйнай готыкі а таксама беларускага драўлянага будаўніцтва XVII–XVIII стагодзьдзя. Цераз другія вароты гэтага двара выхад на Няміскую вул., у раён так званай Чорнай біржы. Насупраць, на пачатку Ракаўскай вул. знаходзіцца так званая Жоўтая царква XVII стагодзьдзя, значна зъмененая пазнейшымі пераробкамі. За ёю (№2) — Менскае акруговое таварыства краязнаўства зь невялікімі калекцыямі па гор. Менску і Меничыне»³⁵⁴.

Далей экспурсанты траплялі на Замчышча:

«На завулку Вызваленяня (№26, тэл. № 335) трэба агледзець шпалерную фабрыку, заснаваную ў 1923 годзе ў 7 аддзелаў. На рагу Замковай пачынаеца замчышча, на якім ёсьць старасьвецкі так званы дом гродзкага суда, пабудаваны быццам з рэштак менскага замку пасля пажару яго ў 1778 годзе; аб доме існуе легенда як аб месцы пасяджэння Беларуска-літоўскага tryбуналу.

З замчышча, якое абмываеца зараз толькі Сьвіслаччу, бо невялічкі ручай быў Нямігі, якая ўспамінаеца ў слове аб палку Ігаравым і некалі аб-

354 Касьпяровіч М. Куды і як вадзіць экспкурсіі // Наш край. 1929. №4. С. 10.

мывала замак з другога боку, пушчаны па падземным штурчным карыце, відаць вельмі прыгожыя краявіды на розныя бакі Менску»³⁵⁵.

Пабываўшы на самым высокім месцы Замчышча — на перасячэнні вуліц Падзамкавай і Стара-Мясьніцкай, ідучы па апошняй, экспкурсанты траплялі на Нізкі рынак:

«Адсюль (з Замчышча — С. А.) лёгка прайсьці на Нізкі рынак, куткі якога, калі зъняць сучасныя шыльды, зъяўляюцца найтыповымі прадстаўнікамі гэтага XVI—XVII стагодзьдзя. На ім можна наглядаць надзвычайна цікавыя рысы быту дробных гандляроў і рамясынікоў.

Зь Нізкага рынку цераз драўляны мост на Свіслачы, па Камунальнай вул., міма дому па левым баку яе, у якім жыў выдатны беларускі пісьменнік Максім Багдановіч, аб чым съведчыць мэмарыяльная дошка на доме, — выхад на пляц Парыскай Камуны...»³⁵⁶

Размах экспкурсійнай працы, арганізаванай Інбелкультам і Народным камісарыятам асьветы, не застаўся незаўажаным і тымі, хто каштоўнасці беларускай нацыянальнай інтэлігенцыі не падзяляў. Ужо ў красавіку 1926 году Менскі акруговы камітэт КП(б)Б арганізаваў контрэккурсіі. Вось паведамленыне «Савецкай Беларусі» пад назвой «У Менскім акружкоме КПБ. Экскурсіі ў Менску і яго ваколіцах»:

«Бюро па самаадукацыі распрацоўвае пытаньне аб правядзеніі з мэтай самаадукацыі ў Менску і яго

355 Тамсама.

356 Тамсама.

ваколіцах экспкурсіі для т.т. займаючыхся самаадукацыяй. Экспкурсіі будуць праводзіца па вывучэнню грамадзкасці (музэй рэвалюцыі, дом 1-га зъезду кампартыі і т. д.), таксама адбудуцца агульныя экспкурсіі (музэй, бібліятэкі, заводы, фабрыкі і інш.)»³⁵⁷.

Тут ужо, як бачым, у адрозньеніне ад экспкурсія ў Наркамасцівты, акцэнт рабіўся на рэвалюцыі і рэвалюцыйным руху, на «вывучэнні грамадзкасці».

Тым ня менш Стары Менск тады быў на вуснах вельмі многіх беларускіх працаўнікоў. Дзякуючы высілкам членаў Камісіі аховы помнікаў Стары горад рабіўся аб'ектам вывучэння і клопатам новых навуковых структураў, якія тады ўзынікалі.

У кастрычніку 1925 году ў Інбелкульце была створаная Гісторыка-археалагічная камісія, старшынём якой стаў М. Доўнар-Запольскі, а навуковым сакратаром — Дз. Даўгяла. У склад камісіі ўваішлі У. Пічэта, В. Дружыц, М. Мялешка, І. Сербаў, П. Харламповіч, А. Ляўданскі. А ўжо празь месяц у дзейнасці гэтай камісіі адбылася важная падзея, якая зноў жа сьведчыць пра эпіцэнтар тагачаснай навуковай і грамадзкай увагі дзеячоў Інбелкульту. Вось як пра ту ю падзею ў 1926 годзе пісаў сам Дзымітры Даўгяла:

«З паловы лістапада пры камісіі ўтворана падкамісія па вывучэнні Старога Менску з запрашэннем у яе склад т.т. А. М. Панова, А. А. Сыцетуржынскага, П. К. Маразэвіча, А. Л. Аніхойскага... Падкамісія па Старому Менску высьветлены крыніцы, якія падлягаюць вывучэнню, прагледжаны друкаваныя матар'ялы да гісторыі Менску

357 Савецкая Беларусь. 27 красавіка 1926.

(Паноў, Сыцепуржынскі, Маразэвіч) і зроблены плян Старога Менску (Аніхоўскі); ... прагледжана частка рукапіснага матар'ялу ў Менскім цэнтрархіве і зроблены выпіскі па тапаграфіі і гісторыі Менску (Даўгяла); кожнаму члену падкамісіі па вывучэнні Старога Менску вызначана асобная тэма з мэтаю ўсебаковае распрацоўкі»³⁵⁸.

І заснаваная ў каstryчніку 1925 году Гісторыка-археалягічна камісія, і заснаваная ў лістападзе ў яе складзе Падкамісія па вывучэнні Старога Менску, дзейнічалі пад парасонам Гісторыка-археалягічнай сэкцыі Інбелкульту. Летам 1925 году ўся гэтая структура сканцэнтравала сваю ўвагу на менскай дауніне. У справаздачы аб праведзенай за лета сэкцыяй працы пісалася:

«... Сэкцыя займалася вывучэннем гісторыі беларускіх гарадоў, зрабіла плян і апісаньне Нямігі, Замчышча, будынка «Гродзкага суду» і інш.»³⁵⁹.

Хваля ўвагі да Старога гораду нарастала ў тыя месяцы як лявіна.

У сьнежні 1925-га — студзені 1926 году ў Менску адбылася наладжаная Інбелкультам Першая ўсебеларуская мастацкая выстаўка. А ўжо праз месяц Мікола Шчакаціхін выступіў у друку з артыкулам «Матывы краязнаўства ў нашым сучасным мастацтве. (З вынікаў Усебеларускай выстаўкі)». Гэты артыкул стаў другім (а паводле часу напісаньня — першым) выбітным тэкстам Шчакаціхіна, дзе ён даў вартыя зьдзіўленья і памяці нашчадкаў прыклады захопленай апалёгіі Старога гораду ў Менску.

358 Наш край. 1926. №1. С.54–55.

359 Наш край. 1925. №1. С. 59.

Шчакаціхін пісаў, што галоўнай задачай беларускага мастацтва павінен быць яго ўдзел у «нашым культурным будаўніцтве», а сярод тэмаў — побыт насельніцтва краіны, яе гісторычнае мінулае і яе культура. Ён верыў, што ўвага да помнікаў гісторыі стане галоўнай тэмай беларускага мастацтва, прынамсі, на бліжэйшую пэрспэктыву:

«... Пры выкананьні гэтых задач павінна атрымца тое, што можна было б зваць “крайзнаўчым ухілам” у мастацтве, прычым ухілу гэтаму, бяспрэчна, належыць будучыня, ува ўсякім выпадку ў бліжэйшыя гады нашае працы ў даным кірунку»³⁶⁰.

Шчакаціхін уважліва прааналізаваў экспанаты выставы на прадмет іх адпаведнасці важным, на ягоную думку, задачам і прынцыпам. Ён падлічыў, што з 877 экспанатаў у першым, мастацкім аддзеле выставы (жывапіс, графіка, скульптура) Беларусі было прысьвечана 414 або 47,2%. Калі ж ён зрабіў пэрсанальны аналіз аўтараў, дык атрымалася, што зь ліку 104 аўтараў першага аддзелу выстаўкі «крайзнаўчыя матывы сустракаюцца ў працах 62 аўтараў, г. зн. болей, як паловы ўсіх удзельнікаў (59,6 прац.)»³⁶¹.

Як мы ведаем, гарадзкая архітэктура і яе помнікі былі адным з галоўных навуковых інтерэсаў Шчакаціхіна. Праявілася гэта і ў яго аналізе экспанатаў Першай усебеларускай выстаўкі. Ён падлічыў, што віды беларускіх гарадоў і асобныя гарадзкія гісторычныя будынкі прадстаўлены на 96 карцінах і маляюнках — што, паводле мастацтвазнаўцы, складала

360 Наш край. 1926. №2–3. С. 17.

361 Тамсама. С. 18.

23,2% ад усіх краязнаўчых матываў на выстаўцы. Не без задавальненія Шчакаціхін адзначыў, што гэта самы важны матыв для тагачасных беларускіх мастакоў. Сярод іншых матываў — народныя беларускія тыпы (55 работ, 13,5%), беларускі народны быт (29 работ, 7%), гісторыя Беларусі (13 малюнкаў, 3,1%), габрэйскія тыпы (48 работ, 11,5%) і інш.³⁶²

Калі ж Шчакаціхін узяўся аналізаваць прадстаўленыя на выставе работы, дык якраз тут ён і ня змог схаваць свайго захаплення і замілавання да старых куточкаў беларускага гораду. Ён падзяліў удзельнікаў выставы на дзьве групы. Мастакі першай групы канцэнтраваліся на гарадзкім жыцці без увагі да помнікаў архітэктуры:

«Першае месца па колькасці, як мы ўжо заўважылі, займаюць гарадзкія пэйзажы, галоўным чынам, віцебскія і менскія, што зразумела, бо ў гэтых асяродках згуртавана большасць нашых мастакоў; часткова да іх далучаюцца і іншыя беларускія места, як Бабруйск, Магілеў, Заслаўе, Гомель і Вяліж. У трактаваньні тэм магчыма вызначыць два асноўныя падыходы: адных мастакоў цікавіць гарадзкі пэйзаж наагул як адзін з пэйзажных сюжэтаў чиста фармальна гарадзкага значэння; яны бяруць або агульныя яго пэрспэктывы, або паасобныя куткі, вуліцы, рынкі, часта ўводзячы ў іх кавалкі разнастайнага гарадзкога быту; такі падыход мы знаходзім, напрыклад, у працах: Волкава, Кругера, Лебедзевай, Пархоменкі, Пэна, Съляпяна, Эндэ і некаторых іншых»³⁶³.

362 Тамсама.

363 Тамсама. С.19–20.

А вось як Шчакаціхін кажа пра творчасьць мастакоў, якіх ён аднёс да другой групы:

«Другія мастакі пераносіць цэнтр увагі на тыя спэцыфічныя асаблівасці нашых беларускіх гарадоў, якія выяўляюцца ў іх маліёнічых старажытных будынках, у гэтых часта напаўзруйнаваных маўклівых съведках мінулага, важкія муры якіх утвараюць у той жа час такія эфектаўныя дэкарацыйныя плямы; гэтые мастакі выабражают то паасобныя гмахі ўсёй урачыстай скончанасці іх характэрных форм, то агульныя краявіды гораду, на заднім пляне якіх дамінуюць усё тыя ж паважныя старажытныя масівы»³⁶⁴.

І, нарэшце, некалькі імёнаў, чые творы Міколу Шчакаціхіну спадабаліся асабліва:

«Сярод прац апошніяе катэгорыі асабліва цікавыя рэсункі Мільчына, дзе асабліва кантрастна падкрэслены характэрны эфект драўляных хатак менскіх аколіц на фоне высокіх, зынікіх у тумане касцьцёлаў; навеяныя Менскам эскізы алоўкам Перніка, на якіх знаёмыя нам так добра менскія архітэктурныя формы ўспрымаюцца, быццам нова праведзеная праз прызму стылізацыі; моцная гравюра на дрэве Аксэльроды, дзе стылізацыя таго ж Менску даведзена да манумэнтальнага канца ў кампактнай, упрошчанай кампазыцыі...»³⁶⁵

Гэты тэкст, побач зь якім быў зъмешчаны малюнак вуліцы Казьмадзям'янаўскай Майселя Сыляпяна — адна зь вяршыняў тагачаснай апалёгіі старой гарадзкой архітэктуры і Старога Менску ў прыватнасьці.

364 Тамсама.

365 Тамсама. С. 20.

Цікава таксама, што ў той час увага беларускага грамадзтва да архітэктурных помнікаў Менску праяўлялася і ў даволі нечаканых формах і сферах. Адной з такіх сферай стала мастацтва экслібрису. У 1926 годзе навуковы сакратар ЦБК і член Камісіі аховы помнікаў Інбелкульту Мікалай Касьпяровіч выступіў у друку з артыкулам «Краязнаўства ў сучаснай графіцы».

Касьпяровіч пісаў, што тагачасная беларуская графіка сканцэнтравалася найперш у мастацтве афармлення кніг і часопісаў, а сярод сюжэтаў амаль спрэс пераважаюць краязнаўчыя:

«... Амаль што заўсёды новая беларуская кніжка, часопіс аздабляеца ілюстрацыямі, застаўкамі, канцоўкамі, пачатковымі літарамі і да т. п. Большасць гэтых кніжных аздоб, і бадай самыя лепшыя, маюць краязнаўчыя характары... Да апошніх належыць і адна з кніжных аздоб — *ex libris*, або кніжны знак, што адрадзіўся бадай што ў самыя апошнія часы на Беларусі... Экслібрисы бываюць геральдычнымі, партрэтнымі, краявіднымі і інш. Пэўная частка сучасных беларускіх экслібрисаў мае краязнаўчыя характар, адбіваючы тыя або іншыя дэталі мясцовага краю... Зважаючы на краязнаўчыя характар сучаснай графікі, нашы краязнаўчыя арганізацыі павінны распачаць яе калекцыянаванье, клясыфікацыю і апрацоўку. У іншых старонках існуюць цэлыя музэі графікі і паасобных відаў яе, як экслібрису, робяцца выстаўкі, выдаюцца часопісы, як “Труды Ленинградскага О-ва экслибрисистов” і г. д.»³⁶⁶.

366 Наш край. 1926. №12. С. 36–38.

Далей у сваім артыкуле Касьпяровіч падаў інструкцыі са схемамі апісаныня графічных краязнаўчых прац і ўзоры апісаныня краязнаўчых эксьлібрисаў. Сярод прыведзеных прыкладаў ён падаў выяву свайго эксьлібрису 1925 году з выяваю, сярод іншага, помнікаў архітэктуры Віцебскага рынку — тады Касьпяровіч працаваў у Віцебскім аддзеле народнай асьветы.

Але ў нашым кантэксьце найбольш цікавыя два наступныя прыклады, якія прывёў Касьпяровіч. Гэта два менскія эксьлібрисы — Міколы Шчакаціхіна і Цэнтральнага бюро краязнаўства. На абодвух апошніх была выяўленая Менская вежа з гадзіннікам на Пляцы Волі. Эксьлібрис для Шчакаціхіна ў 1925 годзе выкананаў Анатоль Тычына, а для ЦБК у пачатку 1926 году — Павал Гуткоўскі. Присутнасць вежы на кніжных знаках працаўнікоў Інбелкульту — канечне, знак іх гонару і замілаваньяня да менскіх помнікаў даўніны.

Езуіцкая вежа з гадзіннікам у 20-я гады была агульна прызнаным сымбалем Менску. У 1928–1929 гадах малюнак езуіцкай вежы быў часткай лягатыпу галоўнага гістарычнага часопісу рэспублікі — органу Цэнтральнага бюро краязнаўства «Наш край».

Увага, нададзеная менскай Замкавай гары і яе забудове, а таксама ўсёй старой частцы гораду ў 1919–1926 гадах, закладала трывалы інтарэс і трывалую павагу да гэтага месца ў беларускіх галовах у наступныя дзесяцігодзьдзі. Калі пасьля прыходу немцаў у 1941 годзе ў Менску зноў сабралася пэўная колькасць беларускіх дзеячоў, дык выявы Замчышча і старых будынкаў на ім пачалі выкары-

стоўваць у візуальнай прапагандзе і афармленыні органаў друку.

Адным з мастакоў, якія ў часе вайны жылі ў Менску і працягвалі закладзеныя ў 20-я гады традыцыі павагі да Старога гораду, быў графік Павал Гуткоўскі — аўтар экслібрису Цэнтральнага бюро краязнаўства (1926 год) з выявай езуіцкай вежы. Гуткоўскі дапамагаў афармляць беларускія выданні ў часе акупацыі, пасъля вайны быў асуджаны да 10 гадоў лягероў і адбыў поўны тэрмін зняволення.

У лютым 1944 году ў Менску была выдадзеная лісток-газета «Весткі з вызваленай Беларускай Радзімы». У яе лягатып быў закампанаваныя вежа менскага калегіуму езуітаў, герб Пагоня і менскае Замчышча з будынкам Гродзкага суду на ім.

Таксама выявы гарадзкой вежы і менскага Замчышча друкаваліся ў гады вайны на многіх улётках і агітацыйных плякатах СБМ і іншых беларускіх арганізацый.

Зразумела, што гэта не магло застацца незаўважаным у ведамстве, якое і да вайны, і пасъля яе старанна і жорстка дапільноўвала ідэалягічную чысьціню беларусаў — ГПУ-НКВД-МГБ СССР.

Складаньне пляну рэстаўрацыі

Вось на такім фоне ў 1925 годзе члены Камісіі аховы помнікаў Інбелкульту стварылі праект рэстаўрацыі Замкавай гары і дамагліся ад уладаў уключэння гэтага праекту ў афіцыйны плян Аддзелу камунальнай гаспадаркі.

Як памятаем, 10 красавіка 1925 году Камісія аховы помнікаў вырашыла ўтварыць з навукоўцаў і прадстаўнікоў грамадзкасці камісію для агляду Замкавай гары, каб «на месцыце выявіць, якія там патрэбна правесці работы па рэстаўрыраванню помнікаў старажытнасці»³⁶⁷.

З гэтага адназначна вынікае, што мова вялася менавіта пра рэстаўрацыю «помнікаў старажытнасці» на Замчышчы.

У кастрычніку 1925 году часопіс «Наш край» апублікаваў справаздачу аб дзейнасці Камісіі аховы помнікаў Інбелкульту, дзе згадвалася і пра праект аднаўлення Замкавай гары ў Менску:

*«... Камісія апрацавала плян аднаўлення напалову зруйнаваных помнікаў, у першуую чаргу полацкіх і менскіх»*³⁶⁸.

Сумнен’ня ў тым, што такі плян быў створаны і што гэта быў менавіта плян рэстаўрацыі Замчышча і іншай забудовы Старога гораду, быць ня можа. У гэтым нас пераконвае справаздача аб дзейнасці Інбелкульту, якую ў выглядзе брашуры апублікаваў у 1926 годзе навуковы сакратар ІБК Аляксандар Цывікевіч.

У раздзеле «Ахова помнікаў», якая была фактычнай справаздачай аб дзейнасці Камісіі аховы помнікаў за 1925 год, Цывікевіч пісаў:

«Да заслуг камісіі трэба залічыць тое, што яна спыніла руйнаванье полацкіх помнікаў каменнага будаўніцтва XI-XII веку — адзіных на Беларусі і вельмі цікавых сваімі фрэскавымі роспісамі... і

367 ЦНА НАНБ, ф. 67, воп. 1, спр. 9, арк. 78.

368 Наш край. 1925. №1. С. 64.

злажыла плян рэстаўрацыі і аховы Менскага Замчышча...»³⁶⁹

Усё гэта рабілася, як памятаем, у адпаведнасьці з травеніцкім рашэннем презыдыюму ІБК, калі ён вырашыў:

«Прапанаваць камісіі паразумеца з Горіспалкомам аб упарадкаваныні Замкавае гары ў Менску»³⁷⁰.

Такім чынам, мы дакладна ведаем, што дзеячы Інбелкульту разумелі і ўсьведамлялі значнасьць Замчышча і Старога гораду, дбалі пра яго, вырашылі стварыць плян яго рэстаўрацыі (аднаўлення) і зрабілі гэта.

Знайсьці гэты плян пакуль не ўдалося. Ён або страчаны з увагі на раней апісаныя проблемы зь беларускімі архівамі, або яшчэ будзе некалі знайдзены. Таму мы можам толькі паспрабаваць рэканструяваць яго палажэнныні на падставе некаторых ускосных съведчаньняў.

Раней тут ужо скарочана цытавалася пастанова камісіі па «абглядзе Замкавай гары». Вось яе фрагмент:

«1) Прывесці Замкавую гару ў належны від, абчысьціць яе ад мусару... закрапіць апоўзыні насыпаў...

2) Узяць Дом гродзкага суда на ўчот па ахове помнікаў і прымусіць гаспадара гэтага будынку зрабіць належны рамонт, а таксама выселіць адтуль кузьню.

369 Інстытут беларускай культуры. Гісторыя ўзынікнення. Сучасная структура. Навукова-дасьледчая дзейнасьць / Апрац. А. І. Цывікевіч. С. 48.

370 ЦНА НАНБ, ф. 67, вол. 1, спр. 9, арк. 94.

3) Камісіі па ахове помнікаў злажыць пляны і каштарысы на прывядзеньне менскага Замчышча ў належны від і прадставіць усе матар'ялы па гэтых пытаньнях у Прэзыдыюм ІБК»³⁷¹.

У гэтай цытате быў скарочаны першы пункт. Вось яго больш поўная вэрсія:

«Прывесьці Замкавую гару ў належны від, абчысьціць яе ад мусару... закрапіць апоўзьні насыпаў, зьнесьці драўляныя халупы і разъбіць на самай гары сад і дзіцячу пляцоўку»³⁷².

Складзены Камісіяй аховы помнікаў да восені 1925 году плян упараткованьня Замкавай гары і аднаўленьня яе помнікаў якраз і павінен быў прадугледжваць выкананьне ўсіх гэтых трох пунктаў.

На самай высокай частцы Замчышча разъмяшчалася вуліца Падзамкавая. Якраз туды, на перасячэнье яе са Стара-Мясьніцкай і скіроўвалася ўвага эккурсантаў, якія ў той час наведвалі Стары горад. Менавіта адтуль, як пісаў Касцяровіч, былі «відаць вельмі прыгожыя краявіды на розныя бакі Менску». Пасля эккурсантам паказвалі так званы Дом гродзкага суду і руіны старажытных дамоў вакол яго — у дварах на бліжэйшай да Сьвіслачы правай (цотнай) частцы Стара-Мясьніцкай, а таксама будынкі былога сынагогі цэху мясьнікоў — у дварах на яе левым баку. Далей шлях эккурсіі кіраваўся на Нізкі рынак.

Сам Стары горад у той час быў вельмі занядбаны і засымечаны. Паколькі за саветамі Замчышча канчаткова пачало лічыцца ўскраінай, дык яно і

371 Тамсама, арк. 99.

372 Тамсама.

набыло некаторыя прыкметы гарадзкой ускраіны. Як памятаем, у пратаколе «абгляду Замкавай гары» ад 12 красавіка 1925 году канстатаўлася, што «ўся мясцовасць Замчышча знаходзіцца ў самым антысанітарным становішчы». Да гэтага варта да-даць, што на вуліцы Падзамкавай — самым верхнім пункце Замчышча — у той час знаходзіўся склад «утиля» — яго арганізавалі на месцы раней узы-ніклай там звалкі съмецьця.

Таму ў складзеным Камісіяй аховы помнікаў пляне рэстаўрацыі Замкавай гары адным з клю-чавых пунктаў павінна было стаць якраз упарад-каваныне вуліцы Падзамкавай са зносам старых драўляных хатак з боку татарскіх агародаў, выня-сеньнем адтуль звалкі і будаўніцтвам на сутыку са Стара-Мясыніцкай бульвару з добрым брукам, ходнікамі, клюмбамі, лаўкамі для наведнікаў-эк-курсантаў і г. д. Адтуль, з самай высокай часткі Замчышча, адкрываўся выдатны выгляд на Верхні горад, Нямігу, Траецкае прадмесьце і ўсю Траецкую гару, на Ракаўскае прадмесьце, а таксама на Татар-скія агароды і Пярэспу.

У адным з пазнейшых афіцыйных дакумэн-таў камгасу НКВД той плянаваны Камісіяй аховы помнікаў бульвар назвалі так:

«... Бульвар на месте бывшего Литовского замка (Подзамковая ул.)»³⁷³.

Тое, што чыноўнікі камгасу назвалі былы Менскі замак Літоўскім — ускосна съведчыць аб аргумэн-тацыі, пры дапамозе якой Камісія аховы помнікаў Інбелкульту дамагалася выдаткованыя сродкаў

373 ДАМн, ф. 284, воп. 1, спр. 8, арк. 15.

на рэстаўрацыю Замкавай гары. І аргумэнтацыя гэтая зусім адназначна адсылае нас да публіцыстыкі Рамуальда Зямкевіча часоў БНР — менавіта Зямкевіч падкрэсліваў значэнне Менскага замку як сядзібы каралёў і вялікіх князёў літоўскіх, а росквіт самога Менску адносіў да часоў ВКЛ. Таксама і іншыя публіцысты 1918–1920 гадоў (Лёсік, Карскі і інш.) аргументавалі пераемнасць Беларусі з гістарычнай Літвой і права беларускага народу на гісторыю і спадчыну Вялікага Княства Літоўскага. Гэта — відавочная сувязь і пераемнасць у ідэалёгіі інбелкультаўцаў 1925–1926 гадоў з гістарызмам БНР 1918–1920 гадоў.

У адпаведнасці з пастановай камісіі, плян рэстаўрацыі Замчышча павінен быў прадугледжваць і рамонт будынку Гродзкага суду з высяленнем адтуль кузьні.

Магчыма таксама (калі браць пад увагу паведамленыне «Нашага краю» аб «пляне аднаўлення напалову зруйнаваных» менскіх помнікаў), што плян прадугледжваў і аднаўленыне суседніх з будынкам Гродзкага суду старасьвецкіх камяніцаў, якія ў свой час Язэп Драздовіч назваў «крушнямі дамоў Маньковіча». Хутчэй за ёсё менавіта на руіны камяніцаў Маньковіча ўказвае часопісная фраза аб «пляне аднаўлення напалову зруйнаваных» менскіх помнікаў — менавіта так, напалову разбуранымі, яны выглядаюць на малюнку Драздовіча 1920 году.

Зрэшты, у тым, што гэта менавіта так і што працаўнікі Камісіі аховы помнікаў прадугледжвалі рэстаўрацыю менавіта напаўразбураных камяніцаў Замчышча, пераконвае і наступны фрагмент

прыведзенай раней пастановы Камісіі ад 10 красавіка:

«Трэба пасъпяшыць з вывучэннем усёй плошчы старога замку і горада, якія існавалі на Нямізе, где да гэтай пары яшчэ захаваліся насыты, равы і валы, а таксама і некаторыя руіны старых будынкаў. Да-ручаецца т. Сербаву 12/IV з'арганізаваць камісію зъ мясцовых навуковых сіл і грамадзкіх прадстаўнікоў для агляду Старога Менску і Замкавай гары, каб на месце выявіць, якія там патрэбна правесці работы па рэстаўрыраванню помнікаў старажытнасці»³⁷⁴.

Гэта ўжо недвухсэнсоўнае ўказаныне на «крушні дамоў Маньковіча» («некаторыя руіны старых будынкаў»). Калі б гэтыя «руіны» тады належным чынам дас্তыкавалі, сёння гісторыкі маглі б ведаць пра камяніцы менскага замку значна больш.

Важна таксама, што ў гэтай цытаце мова ідзе ня толькі пра Замчышча, але і пра ўесь Стары горад зъ яго вузкімі вулкамі і двумя рынкамі — Нізкім і Рыбным («Трэба пасъпяшыць з вывучэннем усёй плошчы старога замку і горада, якія існавалі на Нямізе»). Гэта — важны доказ разумення членамі Камісіі аховы помнікаў значнасці ўсяго Старога гораду для беларускай культуры і важнасці яго захаванья.

Пастанова камісіі ад 10 красавіка лякалізуе Стары горад раёнам Нямігі, што і ня дзіўна — перад вайной менскія мікратапонімы «Стары горад» і «Няміга» былі сынонімамі, бо вуліца Няміская (або Няміга) даходзіла да самай Сьвіслачы праз Рыбы

374 ЦНА НАНБ, ф. 67, воп. 1, спр. 9, арк. 78.

і Нізкі рынкі — фактычна, Стары горад быў яе ваколіцамі³⁷⁵.

Таму можна меркаваць, што плян рэстаўрацыі прадугледжваў рамонт і захаванье камяніц Нізкага рынку і прылеглых да яго вулак і кварталаў. Успомнім цытату з экспкурсіі Касьпяровіча:

«...Нізкі рынак, куткі якога, калі зьняцъ сучасныя шыльды, зъяўляюца найтыповымі прадстаўнікамі гэтага XVI–XVII стагоддзьдзя».

Забягаючы наперад, прывядзем тут радкі з генэральнага пляну сацыялістычнай рэканструкцыі Менску 1936 году, у аснову якога (як убачым далей) былі пакладзеныя пляны менскага камгасу ад 1926 году:

«Особенно активно должна производиться реконструкция района Немиги — во 2-м этапе полностью ликвидируемого»³⁷⁶.

Гісторыя не данесла да нас аўтараў пляну рэстаўрацыі Замкавай гары 1925 году ў Менску. Мы, напрыклад, дакладна ведаем, што ў тым самым часе плян аднаўлення напаўразбураных храмаў Бельчыцкага манастыра ў Полацку быў распрацаваны тамтэйшым краязнаўцам, членам-карэспандэнтам Інбелкульту Пятром Дэйнісам. У чэрвені 1925 году прэзыдыюм Інстытуту беларускай культуры пастановіў:

«Нагляд за сваячным выкананьнем рамонтных работ па праекту П. Дэйніса даручыць Полацкаму акруговому т-ву краязнаўства»³⁷⁷.

375 Частка Няміскай вуліцы паміж Рыбным і Нізкім рынкамі ад 1866 году называлася Кацярыніскай.

376 БДАНТД, ф. 6, воп. 2, спр. 19, арк. 132.

377 ЦНА НАНБ, ф. 67, воп. 1, спр. 9, арк. 169.

Адносна менскага праекту такіх съведчаньняў, на жаль, не захавалася. Але, грунтуючыся на ўскосных звестках, зь вялікай долей верагоднасці можна меркаваць, што аўтарамі пляну аднаўлення і ўпарадкаваньня Замкавай гары і яе помнікаў былі тыя самыя асобы, якія ў раней цытаваных тут дакументах згадваліся як галоўныя спэцыялісты па менскіх помніках архітэктуры — гэта менскія гісторыкі-краязнаўцы Сокалаў і Сыцепуржынскі. Як памятаем, менавіта іх у сакавіку 1925 году Камісія аховы помнікаў прасіла скласці съпіс менскіх помнікаў, наладзіць іх агляд і вывучэнне, а таксама арганізаваць ім належную ахову³⁷⁸.

Адносна Аляксандра (Алеся) Сыцепуржынскага біяграфічныя звесткі існуюць. У той час ён быў актывістам Менскага акруговага таварыства краязнаўства і супрацоўнікам Дзяржаўнага музэю, а да таго працаваў дырэктарам Менскага пэдагагічнага тэхнікуму. Адносна ж Сокалава (паводле іншых згадак — Сакалова) такіх звестак няма. Магчыма, гэта быў ужо вельмі немалады выкладчык музыкі — вядома, што ў 80-я гады XIX стагодзьдзя нехта А. Сокалаў узначальваў Музычнае таварыства ў Менску. Магчыма, таксама, што Сокалаў 20-х гадоў быў сваяком таго А. Сокалава.

Ня выключана таксама, што Сыцепуржынскому і Сокалаву дапамагаў і Аляксандар Паноў — былы інспектар Менскай духоўнай сэмінарыі і заснавальнік царкоўна-археалагічнага камітэту ў Менску, які ў 1925 годзе актыўна ўдзельнічаў у працы Камісіі аховы помнікаў Інбелкульту. Паноў у 1919 годзе ра-

зам са Сыцепуржынскім уваходзіў у лік актывістаў Менскага таварыства гісторыі і старажытнасці.

Мог браць удзел у складаньні праекту рэстаўрацыі помнікаў Замкавай гары і член інбелкультаўскай Падкамісіі па вывучэнні Старога Менску Аляксандар (Алесь) Аніхоўскі, які ўвосень 1925 году стварыў дакладны плян Старога гораду. Ад 1927 да 1930 году ён працеваў інспектарам пэдагагічных тэхнікумаў Наркамасветы БССР.

Праз поўную адсутнасць у архівах папераў менскага гарадзкога камгасу за 1925–1926 гады мы ня ведаем як і якія канкрэтна рашэнныні прымаліся адносна інбелкультаўскага пляну рэстаўрацыі Замчышча. Затое з публікацыяў тагачаснага друку вынікае, што ў плянах на 1926 год бульвару («саду») для туристаў на Падзамкавай вуліцы не было.

У лютым 1926 году газета «Савецкая Беларусь» са спасылкай на Менскі аддзел камунальнай гаспадаркі паведаміла, што ў 1926 годзе ў сталіцы БССР закладуць тры новыя сквэры:

«... на Свярдлоўскай вул., на Юбілейнай плошчы і пры вакзале МББ чыгункі»³⁷⁹.

Ідэя рэстаўрацыі Замчышча і захаваньня Старога гораду ў Менску, народжаная ў 10–20-я гады XX стагодзьдзя, робіць гонар тагачаснаму беларускаму актыву. Гэта паказвае, што найлепшыя людзі Беларусі ўжо ў той час былі абазнаныя ў культурных трэндах старой Эўропы. Агульнанацыянальнае таварыства аховы і рэстаўрацыі помнікаў з'явілася ў Францыі ў 1874 годзе. У Аўстра-Вугоршчыне гэтым пачалі займацца яшчэ на 100 гадоў раней.

379 Савецкая Беларусь. 14 лютага 1926.

У сярэдзіне XIX стагодзьдзя ў Вене ўжо існавалі прафесійныя школы архітэктараў-рэстаўратараў. У Празе ў 50-я гады XIX стагодзьдзя ствараліся пляны ня толькі рэстаўрацыі, але і рэгенерацыі страчаных помнікаў.

Прапанова Рамуальда Зямкевіча 1919 году аб рэстаўрацыі помнікаў Замчышча і наступная ўвага дзеячоў Інбелкульту да Старога гораду былі нату́ральнай праявой культурнага сталенія і высьпяваньня беларускай нацыі.

Спроба «нізавой» рэстаўрацыі будынку Гродзкага суду

У 1926–1927 гадах адбылася яшчэ адна прыгожая гісторыя з дэтэктыўным адценнем, якая съведчыць, што беларускія дзеячы нягледзячы на няўдачы спрабавалі розныя спосабы і нават хітрыкі, каб захаваць галоўны прадмет клопату Камісіі аховы помнікаў — Стары горад у Менску.

Грошай на рэалізацыю створанага ў другой палове 1925 году пляну рэстаўрацыі Замкавай гары ўлады, як вядома, не далі. Тады, відаць, Камісія вырашила ратаваць асобныя помнікі, унесеныя ў дзяржаўны сьпіс.

З сінегня 1926 году адзін з жыхароў Менску звярнуўся ў Інбелкульт з наступнай заявай:

«В Инбелкульт

Исаака Моисеева Минковского

Заявление

Предоставляя при сем смету на восстановление принадлежащего мне смешанного флигеля во дворе

моем на Старо-Мясницкой ул. №8, прошу выдать мне охранную грамоту и поддержать мое ходатайство пред Комхозом о предоставлении мне льгот по перестройкам и достройкам упомянутого флигеля, к ремонту которого я приступлю весною будущего 1927 года.

И. М. Минковский
Жительство мое по
Комсомольской ул.
д. №38 кв. 6»³⁸⁰.

Дом №8 па Стара-Мясыніцкай вуліцы — гэта, як вядома, будынак Гродзкага суду, які яшчэ называюць Трыбуналам Вялікага Княства Літоўскага. Другі яго паверх быў драўляны, таму Ісаак Мінкоўскі называе свой «флігель» зъмешаным.

Да заявы прыкладалася «Смета на возобновление смешанного флигеля, принадлежащаго гр. Исааку Моисееву Минковскому, расположенного по Старо-Мясницкой ул. д. №8», складзеная на шасьці вялікіх, нестандартнага памеру аркушах паперы на агульную суму 3723 рублі 14 капеек³⁸¹.

Мяркуючы па дэталізацыі ўсяго працэсу аднаўлення будынку, які прапісаны ў каштарысе — а гэта 36 пунктаў з адсылкамі на адпаведныя артыкулы і параграфы тагачаснага Закону аб падрадку аховы помнікаў старажытнасці, мастацтва і прыроды — гэты дакумэнт быў складзены зусім ня аўтарам заявы. Яго маглі скласці толькі спэцыялісты Камісіі аховы помнікаў Інбелкульту. Верагодна, такім чынам, ад імя гаспадара будынку, яны

380 НАРБ, ф. 42, воп. 1, спр. 1926, арк. 96–96 аб.

381 Тамсама, арк. 97, 97 аб., 98, 98 аб., 99, 100, 101, 101 аб.

імкнуліся здабыць сродкі на рэстаўрацыю помніка і захаваць яго ад разбурэння — у тыя гады там разъмяшчалася кузня.

Дакумэнтальнага працягу гэтай гісторыі знайсці не ўдалося, але аб тым, што ў выдаткованыні грошай на рэстаўрацыю будынку Гродзкага суду камгас НКВД Інбелкульту адмовіў, можна меркаваць паводле наступных дэталяў.

У заяве Мінкоўскага ў Інбелкульт у подпісе пазней нехта зъмяніў дату, перарабіўшы шасьцёрку на сямёрку — было 3 сінегня 1926 году, стала 3 сінегня 1927 году. А пад назвай каштарысу пазней таксама сінім атрамантам, але троху іншага адценіння і іншым почыркам дапісалі «1928». Гэта дакладнае дакумэнтальнае пацьверджанье таго факту, што ў 1927 годзе грошай атрымаць не ўдалося або заява не была пушчана ў ход наогул. Таму праз год пры дапамозе такой няхітрай маніпуляцыі зь лічбамі была зробленая другая спроба. Дадаткова нас у гэтым пераконвае і той факт, што ў самім тэксьце заявы Мінкоўскага фраза «к ремонту которого я приступлю весною будущего 1927 года» засталася нязменнай.

Саму заяву і каштарыс з графічнай выявай пляніроўкі абодвух паверхаў будынку Гродзкага суду мне ўдалося знайсці зусім не ў дакумэнтах камгасу НКВД або ў паперах Інбелкульту, але сярод папераў Беларускага дзяржаўнага музея. У тыя гады некалькі супрацоўнікаў гэтай установы былі ўдзельнікамі пасяджэння Камісіі аховы помнікаў Інбелкульту, але два зь іх у справу захавання Старога гораду ў Менску ангажаваліся асабліва актыўна. Гэта — А. Паноў і А. Сыцепуржынскі.

А. Сыцепуржынскі ў той час быў актывістам Менскага акруговага таварыства краязнаўства і, адначасова, працаўаў у Дзяржаўным музэі. Як памятаем, паводле ўскосных съведчаньняў, ён мог мець дачыненьне і да складаньня пляну рэстаўрацыі Замчышча. Прынамсі, у дакумэнтах Камісіі аховы помнікаў Інбелкульту яго называлі адным з галоўных спэцыялістаў па менскіх помніках архітэктуры.

Таксама да стварэння праекту рэстаўрацыі Старога гораду мог мець дачыненьне і А. Паноў. У 1927 годзе, калі рабілася спроба адрестаўраваць хаця б будынак Трыбуналу ВКЛ, А. Паноў дакладна быў супрацоўнікам музэю. Ад 10 красавіка да 10 траўня 1927 году ў Белдзяржмузэі экспанавалася выставка слуцкіх паясоў. У пастанове Музэйнай рады БДМ аб адкрыцці экспазыцыі пісалася:

«Выставе ў вялікай залі Мастацкага аддзелу адвесці частку пакою, дзе знаходзіцца італьянская жывапіс»³⁸².

У экспазыцыю адбрабалі 18 слуцкіх паясоў, а ўсяго іх у музэі было 21. Да адкрыцця выставы быў падрыхтаваны і выдадзены каталог з выявай усіх наяўных паясоў і нарыйсам па гісторыі слуцкага пояса. А яшчэ да адкрыцця выставы, у канцы сакавіка, музэйная рада выказала падзяку складальніку каталогу:

«Адзначыць працу т. Панова за складаньне нарысу па гісторыі Слуцкага пояса»³⁸³.

Такім чынам, перад намі хутчэй за ўсё найбольш верагодны арганізатар (або адзін з іх) спробы ад-

382 НАРБ, ф. 42, воп. 1, спр. 1927, арк. 200.

383 Тамсама.

рэстаўраваць ў 1927–1928 гадах калі ня ўсю забудову Замчышча, то хаця б будынак Гродзкага суду. I, мяркуючы па тым, што арыгіналы папераў захаваліся па месцы ягонай працы, спробы няўдалай.

Плян рэстаўрацыі Замкавай гары і аднаўленьня яе помнікаў ніколі ажыцьцёўлены ня быў. Дамагаючыся яго рэалізацыі, Камісія аховы помнікаў Інбелкульту і актывісты іншых камісіяў сутыкнуліся зь ведамствам, назва якога ўсяго празь некалькі гадоў стане выклікаць у сучаснікаў жах. Пра гэта паговорым крыху пазней.

Працяг барацьбы і яе канец

Пасьля ад'езду прафэсара С. Кацэнбогена ўвесень 1925 году Камісіі аховы помнікаў Інбелкульту было недвухсэнсоўна паказана на тое месца, якое ёй рэальная адводзіла савецкая ўлада. Камісія не магла амаль нічога — ні рассылаць інструкцыі-напаміны для мясцовых уладаў, ні дамагацца прыцягненія да адказнасці вінаватых у разбурэнні або пашкоджанні помнікаў, ёй не выдзялялі ніякіх сродкаў для рэстаўрацыі або музэіфікацыі каштоўных будынкаў і экспанатаў.

У зацьверджаных прэзыдыюмам Інбелкульту правілах працы камісіі гаварылася, што яна

«сочыць за выкананьнем законаў па ахове помнікаў. Яна ж састаўляе пляны і каштарысы па ахове помнікаў і праводзіць гэтые пляны ў жыцьцё»³⁸⁴.

384 ЦНА НАНБ, ф. 67, вол. 1, спр. 9, арк. 29.

Замест гэтага, як памятаем, у лістападзе 1925 году ёй дазволілі толькі складаць съпісы помнікаў. Падзеі восені 1925 году наклалі адбітак і на паводзіны членаў камісіі — людзі, натуральна, былі вымушаныя захоўвацца асьцярожна і не ўваходзіць у адкрытыя сутыкненныя з уладамі. Ніхто не хацеў паехаць на Ўсход.

Прэзыдыюм Інбелкульту, адказваючы на просьбы і заклікі камісіі, вымушаны быў асьцярожна турбаваць улады. Але формы, у якіх гэта рабілася, паказваюць, што ад'езды Кацэнбогена і Доўнар-Запольскага зрабілі сваю справу. Ніхто ўжо нічога не патрабаваў — усе толькі прасілі.

Вось харектэрны прыклад. 16 траўня 1927 году сакратарыят Інбелкульту звяярнуўся ў Кіраўніцтва справаў СНК БССР зь вельмі асьцярожнай просьбай:

«На падставе арт. 9 Закону аб парадку аховы помнікаў старажытнасці, мастацства і прыроды — усе выдаткі на ўтрыманье ідуць па каштарысу акруговых выканаўчых камітэтаў. Примаючы пад увагу, што большасць помнікаў, абвешчаных дзяржаўной уласнасцю, патрабуюць некаторых выдаткаў на сваё ўтрыманье, — Сакратарыят Інбелкульту просіць напомніць акруговым выканаўчым камітэтам, каб яны ўнясьлі адпаведныя сумы на ўтрыманье помнікаў па сваім акругам»³⁸⁵.

Што ў адказ робіць Кіраўніцтва справаў СНК БССР? Ініцыюе адпаведную пастанову або разгляд на прэзыдыюме ўраду? Арганізоўвае рэакцыю

385 НАРБ, ф. 7, воп. 1, спр. 453, арк. 22.

або рэзалюцыю на звароце галіновага намесыніка старшыні СНК або кіраўніка Наркамасвяты, у структуру якога ўваходзіў Інбелкульт? А можа, яно загадвае акруговым выкананым камітэтам прадугледзець неабходныя выдаткі на ахову і рэстаўрацыю помнікаў і патрабуе ад акруговых выканкамаў элемэнтарна выконваць закон? Не. Праз два з паловай тыдні, 4 чэрвеня 1927 году, Кіраўніцтва справаў СНК БССР звязратаецца да акруговых выканкамаў з наступным лістом:

«Усім акруговым выкананым камітэтам БССР. Кіраўніцтва спраў СНК просіць зрабіць заходы да таго, каб у акруговых каштарысах на 1927/1928 г. прадугледзець некаторыя, хоць невялікія, выдаткі на справу аховы помнікаў старажытнасьці, мастацтва, быту і прыроды. Становішча гэтае справы ў БССР на сёньняшні дзень такое, што далей заходы вельмі каштоўныя помнікі безь некаторых асыгнаваньняў больш немагчыма. У бягучым годзе нягледзячы на аналягічную просьбу нашу ў пачатку году ніякіх асыгнаваньняў па бюджетах не было прадугледжана і мелі мейсца такія прыкрыя выпадкі, калі з-за недастачы якіх-небудзь 200–300 р. нельга было захаваць некаторыя вельмі каштоўныя помнікі ад канчатковага зьнішчэння. Нягледзячы на нашу агульную беднасць усё ж нельга дапусціць, каб гінулі і нішчыліся каштоўныя помнікі. Пасылаючы пры гэтым адносіну ў СНК Сакратарыяту Інстытуту беларускай культуры, Кіраўніцтва спраў СНК просіць Вас даць належныя дырэктывы па сутнасці хадайніцтва Інстытуту беларускай

культуры па Вакрузе пры складаньні бюджэту на 1927/28 г. Кіраўнік спраў СНК М. Мароз»³⁸⁶.

З пункту гледжаньня апаратна-бюрократычнай працэдуры абодва гэтыя дакумэнты выклікаюць пытаныні. Сапраўды, чаму зварот Інбелкульту ня быў разгледжаны ў адпаведнай структуры ўраду, чаму на яго не была накладзеная хаця б рэзалюцыя адказнага чыноўніка? Нарэшце, чаму зварот накіраваны менавіта ў Кіраўніцтва справаў СНК, а не ў Наркамасьветы або да галіновага намесніка старшыні СНК, адказнага за сферу дзейнасці Інбелкульту і яго камісіяў?

Насамрэч перад намі яшчэ адзін доказ адданасці беларускай справе тагачасных працаўнікоў Інбелкульту і яго Камісіі аховы помнікаў. Нават высылкі і пагроза страціць працу і свабоду іх не спынялі. Як чытач ужо ведае, кіраўнік справаў СНК БССР і член ЦВК БССР М. Мароз, які падпісаў зварот да акруговых выканкамаў — гэта адначасова і член прэзыдыюму Гісторыка-археалагічнай сэкцыі і старшыня Камісіі аховы помнікаў Інбелкульту Міхаіл Мароз.

Пасля высылкі С. Кацэнбогена, калі праца камісіі была фактычна паралізаваная, менавіта Міхаіл Мароз, як мы ўжо ведаєм, стаў у 1926 годзе яе новым старшынём. Гэта адзін зь беларускіх нацыянал-камуністаў, паплечнік Чарвякова, Ігнатоўска-га і Жылуновіча. Ураджэнец Капыля, выпускнік Нясвіскай настаўніцкай сэмінарыі, у гады рэвалюцыі і грамадзянскай вайны ў Рәсей ён быў актывістам бежанска-руху і супрацоўнікам маскоўскага

386 Тамсама, арк. 23.

Белнацкаму. У 1922–1924 гадах быў паўнамоцным прадстаўніком БССР у РСФСР, пасля быў загадчыкам Беларускага дзяржаўнага выдавецтва ў Менску. Менавіта ў 1926 годзе, з прызначэннем на пасаду кіраўніка справаў СНК БССР, ён як член Інбелкульту наважваеца ўзяць у свае руکі і кіраваныне Камісіяй аховы помнікаў. Магчыма, гэта была спроба Ігнатоўскага неяк уратаваць справу пасля разгрому 1925 году. І гэта быў сапраўды разумны крок тагачасных беларускіх актыўістаў — аддаць справу ў рукі фармальна добранадзейнага камуніста-чыноўніка.

І вось мы бачым, як увесну 1927 году Міхаіл Мароз сам сабе з Інбелкульту ў СНК даслаў ліст з просьбай парупіцца пра выдаткаваныне сродкаў на ахову помнікаў. Менавіта гэтым тлумачыцца зварот у Кіраўніцтва справаў СНК, а не ў галіновае ведамства або да адпаведнага намесніка старшыні ўраду, а таксама і той факт, што на звароце сакратарыяту Інбелкульту адсутнічаюць рэзалюцыі вышэйшых чыноўнікаў і ведамстваў. Магчыма, Мароз той зварот нікому і не паказваў — у 1927 годзе ўжо вельмі моцна адчувалася тая съцяна варожасці і неразумення вакол справы аховы помнікаў.

Гаворка ў звароце Інбелкульту вялася пра невыкананыне акруговымі выканкамамі 9-га артыкулу Закону аб парадку аховы помнікаў старажытнасьці, мастацтва і прыроды і патрэбу асыгнаваныня грошай на іх ахову. Такія справы ў той час абавязкова меліся быць разгледжаныя ў адпаведных структурах і на адпаведным узроўні. Вось прыклад. У жніўні 1927 году Інбелкульт зьвярнуўся ў СНК з

просьбай падвысіць стаўку правадзейнага члена ІБК, якая на той час складала 200 рублёў у месяц:

«Бо цяпер, падчас разгортання рэарганізацыі, перад ІБК паўстаюць новыя задачы і шырокое поле дзеянасці. У БДУ і НДІ імя У. Леніна месячныя аклады высокакваліфікованых супрацоўнікаў 250 р. у месяц»³⁸⁷.

У адказ на гэты зварот 20 верасьня 1927 году Інбелкульт атрымаў ліст ад сакратара СНК БССР Н. Угараўа:

«У адказ на хадайніцтва Ваша аб павелічэнні ставак зарплаты правадзейным членам Інбелкульту, Нам. Старшыні СНК наложана рэзалюцыя наступнага зъмесцту: “Считать второе решение по го-снормированию не требующим пересмотрения”»³⁸⁸.

Нягледзячы на тое, што ў прыведзенай цытаце імя намесніка старшыні Савету Народных Камісараў БССР, які наклаў адмоўную рэзалюцыю, ня згадваецца, вядома што ім быў Стэфан Гельтман, дарэвалюцыйны польскі сацыялістычны дзяяч, які ў 1920-я гады быў партыйным і дзяржаўным функцыянэрам БССР і ў канцы таго самага 1927 году сам узначаліў польскі сэктар Інбелкульту³⁸⁹. Менавіта гэты чыноўнік адказваў у СНК за так званае дзяржаўнае нармаваныне, інакш кажучы, за «кадры і штаты»³⁹⁰.

У дадатку да ліста Н. Угараўа ў Інбелкульт была прыкладзеная выпіска з пратаколу №12 пасяджэнь-

387 Тамсама, арк. 60.

388 Тамсама, арк. 58.

389 Возвращенные имена. Сотрудники АН Беларуси, пострадавшие в период сталинских репрессий. Менск, 1992. С. 29.

390 Гл.: НАРБ, ф. 31, воп. 1, спр. 101, арк. 11.

ня камісіі па дзяржаўным нармаваньні ад 25 жніўня 1927 году:

«Слухалі: Адносіна ІБК... аб павелічэньні акладу правадзейнага члена да 250 р. замест 200 р. Паста-
навілі: У хадайніцтве адмовіць»³⁹¹.

Як бачым, усё разгледжана, вырашана, рэзали-
цыя накладзена, адказ з копіяй рашэнья дасланы
заяўніку — нармальная бюрократычная працэдура.
А ў выпадку з аховай помнікаў М. Мароз «адносіну
Інбелкульту» нікому не паказвае і ні з кім не абмяр-
коўвае. Ён добра ведае стаўленьне ва ўрадзе і ў ГПУ
да гэтай справы і стараецца зрабіць тое, што ў яго
кампэтэнцыі і ў яго сілах³⁹².

Тон ліста, у якім М. Мароз съціпла наракае на
адсутнасць рэакцыі на яго папярэднія звароты,
інфармуе выканкамы аб новай просьбе Інбелкульту
і са свайго боку таксама съціпла просіць прадуглед-
зець хаця б невялікія сумы на ахову помнікаў,
таксама съведчыць пра кан'юнктуру, якая ўжо на
той момант склалася і вакол камісіі, і вакол спра-
вы аховы помнікаў. І тым ня менш, Міхаіл Мароз
гэта робіць.

Такой была іх барацьба. І за гэта амаль ніхто зъ
іх ня выжыў. З членаў і ўдзельнікаў пасяджэнняў
Камісіі аховы помнікаў Інбелкульту пасыля пагрому

391 НАРБ, ф. 7, воп. 1, спр. 453, арк. 59.

392 Ніякія сумненіні або развагі пра неэтычнасць справы
(маўляў, Мароз ня мог даць ход такой паперы, бо стала б вя-
дома пра яго ролю ў падрыхтоўцы такіх зваротаў у Камісії
аховы помнікаў) тут не спрацоўваюць. Вопытны чыноўнік
заўсёды знайдзе магчымасць як вырашыць гэту ситуацыю
— напрыклад, накіраваць зварот непасрэдна ў СНК, а не ў
кірауніцтва справаў. Тым ня менш ён дасылае ліст сам сабе
і піша ліст у акруговыя выканкамы.

30-х гадоў у Беларусі застаўся толькі Ісак Сербаў. Астатнія былі высланыя, асуджаныя, забітыя. У 1927 годзе (годзе ліквідацыі Камісіі) Міхаіла Мароза перавялі з членаў Цэнтральнага выканаўчага камітэту БССР у кандыдаты, а ў 1929 — наогул вывелі са складу ЦВК. У 1937 годзе яго арыштавалі і асудзілі на доўгі тэрмін зняволення ў лягерах, дзе ён і памёр.

1927 год — апошні год існаваньня Камісіі аховы помнікаў Інбелкульту. Мікола Шчакаціхін увесень таго году, разважаючы пра дзейнасць камісіі, сумна канстатаваў:

«... Калі самия ўмовы працы робяць яе фактычна немагчымай, калі інстытуцыя ня мае ніякае рэальнае моцы, калі яе роля зводзіцца толькі да складаньня паперак, якія ніхто ня лічыць для сябе абавязковым выконваць, — дык тут пытаньне аб плённасці працы такой інстытуцыі робіцца значна болей цяжкім. Ласыне ў такіх умовах, аднак, працавала камісія па ахове помнікаў пры Інстытуце беларускага культуры. А помнікі старасьветчыны за гэты час запраўды “ліквідаваліся”, г. зн. руйнаваліся, разбураўліся і разбураюцца»³⁹³.

Гэта — слова з артыкулу Міколы Шчакаціхіна «Ахова ці “ліквідацыя” помнікаў», зъ якім ён выступіў 2 кастрычніка 1927 году ў «Звезде». Шмат месца ў артыкуле ён прысьвяціў лёсу бельчыцкіх храмаў, зънесеных у 1925 годзе. Якраз ад 1925 году ў СССР дзейнічаў «Союз безбожников» (ад 1929 году «Союз воінствуючых безбожников»). Яго актывісты бурылі цэрквы і манастыры, ператваралі іх у

393 Звезда. 2 кастрычніка 1927.

склады, клубы і майстэрні. Аднак у краіне дзейнічаў Дэкрэт аб ахове помнікаў, і храмы XII стагодзьдзя ўсё ж не чапалі. Улада бальшавікоў на той час была ўжо абсолютнаю, усё навокал кантроліравала ГПУ, і пры гэтым у Беларусі ў выпадку бельчыцкіх храмаў дэкрэт не спрацаваў.

Прайшло яшчэ тры гады, і ў першай палове 30-х гадоў «нехта нябачны» «ацаніў» актыўную дзейнасьць і самога Міколы Шчакаціхіна, і ўстановы, якую ён прадстаўляў, і помнікаў, якія ён бараніў. У 1931 годзе выдатны беларускі мастацтвазнавец «пераехаў» у Башкірскую АССР, а да бельчыцкіх храмаў яшчэ двойчы пасыпаліся брыгады рабочых, якія нягледзячы на «недапасаванасць цэглы», на захаваны найкаштоўнейшы жывапіс XII стагодзьдзя, на складзеныя некалі акты і менскія пратэсты зьнесылі храмы цалкам. Цяпер там полацкі завулак Юбілейны, і нішто не нагадвае як пра князёў-заснавальнікаў беларускай дзяржавы, так і пра абаронцы іх храмаў — выдатнага мастацтвазнаўцу, супрацоўніка Інбелкульту Міколу Шчакаціхіна, замучанага НКВД.

Тую нябачную съцяну, якая съціскалася вакол Камісіі аховы помнікаў, зусім невыпадковую абыякавасць дзяржавы і яе рэальны ўдзел у зносах і разбурэннях ужо тады бачылі і адчувалі самі абаронцы Старога гораду ў Менску і іншых помнікаў. Яны не маглі толькі сказаць пра гэта адкрыта.

Зрэшты, вось завуяванае (і ашаламляльнае для нас сёньняшніх) прызнаныне самога Шчакаціхіна ў тым, што ён ўсё бачыў і разумеў:

«... Я добра ведаю тыя ўмовы, у якіх працавала гэтая камісія, ведаю яе погляды і аб'ектыўныя магчы-

масьці правядзенъня гэтых поглядаў у жыцьцё, — на грунце чаго прыходжу да пераконаньня, што справа тут значна болей сур'ёзная»³⁹⁴.

Яны ўсё бачылі, разумелі, але гонар, прыстойнасьць і любоў да Айчыны не дазвалялі ім спыніцца.

Апошняя фраза Шчакаціхіна з вышэйпрыведзенай цытаты («справа тут значна болей сур'ёзная») — гэта важкае гістарычнае съведчаньне ўдзельніка тых падзеяў аб невыпадковым характары разгрому справы аховы помнікаў і аб наўмысным характары замены рэстаўрацыі на сацыялістычную рэканструкцыю, у выніку якой Менск страпіў Стары горад. Гэта адбылося ў выніку ідэалягічнай канкурэнцыі камуністычных уладаў БССР з нацыянальной інтэлігенцыяй.

Артыкул Шчакаціхіна стаў фактычна нэкрагам па Камісіі аховы помнікаў. А сам аўтар тады яшчэ ня ведаў, што за год да яго публікацыі на гэтую тэму лёс Старога гораду ў Менску ўжо быў вырашаны.

У 1927 годзе Камісія аховы помнікаў Інбелкульту перастала існаваць. У бюджэце Інбелкульту на 1928 год у пераліку камісій, сэкцыяў і катэдраў гэтая камісія ўжо адсутнічае³⁹⁵. Для яе ліквідацыі была выкарыстаная стандартная бюракратычная працэдура рэарганізацыі. Фармальна ўвесень 1927 году Камісія аховы помнікаў была перададзеная ў склад Галоўнавукі Народнага камісарыяту асьветы³⁹⁶. У нетрах гэтага ведамства яна і паступова

394 Тамсама.

395 НАРБ, ф. 7, вол. 1, спр. 548, арк. 12–12 аб.

396 Шчакаціхін М. Ахова ці «ліквідацыя» помнікаў // Звезда. 2 каstryчніка 1927.

зьнікла³⁹⁷. На працягу 1928 году было праведзена 2–3 пасяджэнні, на якіх гаворка ішла ўжо пра помнікі рэвалюцыі і прыроды.

Пра рэарганізацыю 1927 году, якая прывяла да зьнішчэння камісіі і зьнікнення яе з грамадзкага небасхілу, съведка тых падзеяў, супрацоўнік Інбелкульту Яўхім Кіпель гэтак напісаў у сваіх успамінах:

«*Па нейкім часе праз Саўнаркам з Масквы прыйшлоў загад працу сэкцыі спыніць і гістарычнымі помнікамі не займаца*»³⁹⁸.

І тут самы час расказаць пра ведамства, якому Камісія аховы помнікаў Інбелкульту нарабіла найболей клопату.

397 Галоўнай мэтай бюрократычнай працэдуры 1927 году было, як вынікае, паступовае адхіленне канкрэтных асобаў ад справы аховы помнікаў. А сама ахоўная структура ў систэме дзяржаўных органаў захоўвалася заўсёды. У 1930–40-я гады ў БССР, напрыклад, існавала Дзяржаўная інспэкцыя аховы помнікаў архітэктуры, але яна ня мела рэальных паўнамочтваў, і сённяня цяжка прывесці прыклады, каб хоць нейкі помнік архітэктуры быў у тыя гады ўратаваны ад зьнішчэння — што якраз і пераконвае ў мэтанакіраваным характары рэарганізацыі Камісіі аховы помнікаў.

398 Кіпель Я. Эпізоды. С. 104.



Частка VI

Замест рэстаўрацыі – праект пляніроўкі Менску



Каму камісія перайшла дарогу ў 1925 годзе

Паводле ўспамінаў сучаснікаў, Інбелкульт і іншыя дзяржаўныя ўстановы БССР, якія ў сярэдзіне 20-х гадоў зaimаліся адукцыяй, навукай і культурай, былі полем актыўных сутыкненняў паміж прыхільнікамі беларускай і расейскай мовы і культуры. Там працавала шмат сакрэтных супрацоўнікаў ГПУ, якія дапільноўвалі вялікадзяржаўныя інтарэсы Масквы і зaimаліся актыўным процідзеяннем беларускім дзеячам ва ўсіх галінах³⁹⁹.

Напрыклад, ужо ў першыя гады працы Тэрмінаглядчай камісіі і Інбелкульту, ГПУ актыўна ўмешвалася ў працу лексыкографаў: была канфіскаваная і загінула картатэка першага фундамэнтальнага слоўніка жывой беларускай мовы, такі самы лёс спасыціг і падрыхтаваны прафэсарам М. Азбукіным слоўнік геаграфічных назваў сьвету⁴⁰⁰.

Змагалася ГПУ нават з асобнымі беларускімі словамі. Калі замест расейскага тэрміну «кісларод» навукоўцы Інбелкульту прапанавалі беларускія адпаведнікі «тлен» або «кісьлень», ГПУ ўмяшалася і загадала пакінуць «кісларод»; тое самае адбылося

399 Тамсама. С. 97–111.

400 Тамсама. С. 101.

з тэрмінамі «шчолак» і «шчолакавы» — на загад уладаў складальнікі былі вымушаныя пакінуць у слоўніку галіновай тэрміналёгіі «шчолач» і «шчолачны»⁴⁰¹.

У жніўні 1925 году сакрэтным цыркулярам цэнзурнай структуры ГПУ — Галоўліту было забаронена традыцыйнае для Беларусі нэўтральнае слова «жыд» і загадана ва ўсіх выданьнях на беларускай мове ўжываць слова «яўрэй»⁴⁰².

Але вельмі актыўную ролю ў грамадзка-палітычным жыцці БССР адыгрываў і малодшы брат АГПУ — Народны камісарыят унутраных спраўаў (НКВД паводле агульнапрынятай расейскай абрэвіятуры).

2 кастрычніка 1927 году Мікола Шчакаціхін выступіў у дзівюхмоўнай тады «Звізде» з артыкулам «Ахова ці “ліквідацыя” помнікаў». Гісторыя наступных дзесяцігодзьдзяў паказала, што выдатны беларускі навуковец, аўтар славутых «Нарысаў з гісторыі беларускага мастацтва» дарэмна ўзяў у двукос্যсе слова «ліквідацыя»:

«Яшчэ ў пачатку 1925 году Палацкі аддзел камунальнае гаспадаркі вырашыў разабраць на цэглу будынкі б. Бельчыцкага манастыра ў Палацку, якія зьяўляюцца надзвычайна каштоўнымі помнікамі нашай старадаўнай архітэктуры XII стагоддзя. Разбурэньне будынкаў адразу ж было распачата, але тут выйшаў маленьki канфуз: “спэцыялісты” з палацкага камгасу, зразумела, ня ведалі, што

401 Тамсама. С. 103.

402 Протыко Т. Становление советской тоталитарной системы в Беларуси (1917–1941 гг.). С. 230.

цэгla XII сталецьца па сваіх памерах і форме не дапасавана да сучасных норм і з гэтае прычыны для сучаснага будаўніцтва не падыходзіць; апроч таго, справай зацікавіліся мясцове таварыства краязнаўства, а таксама Інстытут беларускае культуры, і зьнішчэньне помнікаў старасъветчыны было спынена»⁴⁰³.

«Разбор на цэглу» — гэта была афіцыйная прычына разбурэньня полацкім камгасам двух старажытных храмаў і прычына даволі дзіўная. Тут шмат пытаньняў.

Ці ня робіцца зразумелым кожнаму работніку-муляру пасъля некалькіх удараў ломам і адбіцьця некалькіх кавалкаў тынку, што плінфа XII стагоддзя адрозніваецца ад цэглы XX стагоддзя? І ці трэба для таго, каб гэта зразумець, дащчэнту зносіць абодва цалкам захаваныя старажытныя храмы?

Ці не маглі ў факце разбурэньня бельчыцкіх храмаў праявіцца іншыя матывы — напрыклад, простае і ўпартое процідзеяньне «шавіністам», маўляў, «яны» ахоўваюць, а мы разбурым — з аднаго боку, і жаданьне праверыць рэальную сілу Камісіі аховы помнікаў Інбелкульту і яе рэальны ўплыў на органы ўлады — з другога боку. Магчыма так, магчыма не.

У 1927 годзе Шчакаціхін ня мог напісаць адкрыта пра тое, што ведаў, бо жыў у тым часе і быў яго часткай — ён не чытаў сакрэтных справаў здачаў ГПУ НКВД аб беларускіх шавіністах і нацыяналістах і ня бачыў сакрэтных рэзалюцыяў «подлежит высылке

403 Звязда. 2 кастрычніка 1927.

из пределов Белоруссии на восток»⁴⁰⁴. Іх чытаюць сёньняшнія гісторыкі.

Зрэшты, выдатны беларускі мастацтвазнавец, як мы ўжо ведаем, пакінуў у сваім артыкуле яскравае і недвухсэнсоўнае съведчаньне пра тое, што ён ведаў нешта пра сапраўдныя прычыны наступу на Камісію аховы помнікаў і нежаданьня ўладаў помнікі культуры рэальна ахоўваць і захоўваць. Вось што можа стаяць за яго фразай «справа тут значна болей сур'ёзная»⁴⁰⁵.

Пішучы «Полацкі аддзел камунальнае гаспадаркі», Мікола Шчакаціхін не дапісаў адну важную абrevіятуру, якая съведчыла пра ведамасную прыналежнасць усіх «камгасаў» на тэрыторыі Савецкага Саюзу. Поўная назва гэтага ўладнага органу пісалася так: «Полацкі аддзел камунальнае гаспадаркі НКВД БССР». Вось жа, з 1917 па 1930 год аддзелы камунальной гаспадаркі ў складзе мясцовых органаў улады былі структурнымі падраздзяленіямі НКВД.

Гэтую старую расейскую традыцыю бальшавікі перанялі з царскіх часоў — у Расейскай імпэрыі, як вядома, найніжэйшым паліцэйскім чынам быў дворнік. Бальшавікі ўжо зь першых гадоў савецкай улады надавалі вялікае значэнне як пытаньням разъмеркаваньня наяўнага жыльлёвага фонду, так і кантролю за настроймі грамадзтва.

404 Гл.: Гесь А. Выслаць за межы Беларусі // Палітычныя рэпрэсіі на Беларусі ў ХХ стагоддзі: Матэрыялы навукова-практычнай канферэнцыі (Мінск, 27–28 лютага 1998 г.). Менск, 1998 — http://belwl.org/ru/activities/books/politicheskie_repressii/a_ges/data/tpl-ru_print/

405 Звезда. 2 кастрычніка 1927.

Так што высокі вусаты дзядзька ў ботах, які ў 20-х гадах з раніцы да вечара хадзіў па вуліцы Замкавай і яе ваколіцах, зазіраў у кожны двор і размаўляў з жыхарамі на ўсе магчымыя тэмы, быў ня проста старшынём менскага ЖАКТу №5 Лушчыкам, у тэрыторыю якога ўваходзіла Замкавая гара і ўвесь Стары горад. Ён быў штатным супрацоўнікам НКВД БССР і займаўся ня толькі рамонтам дамоў, але і кантролем за настроймі насельніцтва — мог, як згадвае ўраджэнец Замчышча А. Капілаў, і на допыт выклікаць:

*«... Ну и, конечно же, председателя жакта товарища Луцика. От него зависит многое в нашей жизни: пришлет техника, чтобы составить смету, — жди ремонтную бригаду, а может пригласить на неприятную беседу...»*⁴⁰⁶

У Беларусі, такім чынам, са сънежня 1920 году да сънежня 1930 году НКВД БССР ня толькі ажыцьцяўляў палітычны і крымінальны вышук. Калі ў 1917 годзе бальшавікі скасавалі Міністэрства ўнутраных справаў Расейскай імпэрыі і стварылі замест яго НКВД, яны захавалі за новай структурай функцыі старой, у тым ліку, нагляд за органамі мясцовай улады, пажарную ахову ды іншыя.

У першае дзесяцігодзьдзе існаваньня ў Беларусі саюзна-рэспубліканскага НКВД у яго функцыі, апрача вышуку, уваходзіла арганізацыя, падбор кадраў і кантроль за дзейнасцю мясцовых Саветаў, кантроль за выкананьнем распараджэнняў цэнтральнай улады на месцах і кіраваньне камунальнай гаспадаркай. У 30-я гады НКВД пераняў

406 Капилов А. Замковая 2/7. С. 18.

кантроль над шасэйнымі дарогамі, транспартам, будаўніцтвам і многімі іншымі сферамі эканомікі — для ажыцьцяўлення кожнай з гэтых функцыяў былі створаныя адпаведныя «галоўныя ўправы», «главкі».

У канцы 1923 году Дзяржаўную палітычную ўправу (ГПУ, паводле расейскай абрэвіятуры) пастановай ЦВК СССР вылучылі са складу НКВД і ператварылі ў Аб'яднаную палітычную ўправу пры СНК СССР. У Беларусі гэты падзел рэальна адбыўся толькі ў 1924 годзе, але, несумненна, шчыльная сувязь і супрацоўніцтва паміж дзяўюма роднаснымі структурамі захавалася на працягу нядоўгіх шасьці гадоў разъяднанья. Як захавалася і самапачуванье су-працоўнікаў НКВД як рэальных гаспадароў краіны, яшчэ год-два да таго — падначаленых «жалезнага Фэлікса», яго вучняў і пасыльдоўнікаў, аб чым съведчылі яго шматлікія партрэты ў кабінетах ведамства.

Дзейнасць НКВД у 20-я гады, у пэрыяд асобнага ад ГПУ існаванья, зьяўляеца адной з найменш дасыльдаваных старонак беларускай гісторыі. Таму тут дарэчы будзе падаць колькі фактаў аб месцы і ролі гэтага ўладнага органу ў структуры палітычнай улады БССР і яго ўдзеле ў вырашэнні важных палітычных спраў.

Найперш, гэта функцыя арганізацыі, падбору кадраў і кантроль за дзейнасцю мясцовых Саветаў, а таксама кантроль за выкананьнем распараджэнняў цэнтральнай улады на месцах. Гэта выключна палітычная сфера дзейнасці НКВД. У афіцыйным лісьце наркама НКВД РСФСР Белабородава да наркама НКВД БССР Хацкевіча ў студзені 1926 году з запрашэннем прыбыць на нараду наркамаў у

Маскву 10 лютага гэтая сфера дзейнасці НКВД вызначалася так:

«Осуществление революционной законности в области административной деятельности»⁴⁰⁷.

Гэта азначае, што ўжо ў палове 20-х гадоў нягледзячы на разъдзяленыне з ГПУ менавіта НКВД ажыцьцяўляў контроль за кадравай палітыкай савецкай улады. Натуральна, тады яшчэ ў супрацоўніцтве з партыйнымі органамі і пры кантакце з ГПУ. Пройдзе ўсяго некалькі гадоў, і ўжо аб'яднаны НКВД пачне кантролюваць і самі партыйныя кадры, іх падбор і расстаноўку. Але для нас тут важны сам статус НКВД у палове 20-х гадоў як у пэўнай ступені надуладнай структуры, самапачуваныне яго супрацоўнікаў як члену пэўнай карнай касты, заснаванай Дзяржынскім.

Для ажыцьцяўленыня «революционной законности в области административной деятельности» ў складзе НКВД існавала так званая Адміністрацыйная камісія ЦВК і спэцыяльная адміністрацыйная ўправа са штатам інспектараў⁴⁰⁸.

А вось доказ непасрэднага ўдзелу НКВД БССР у прыняцыі чыста палітычных рашэнняў. 2 сакавіка 1927 году адбылося закрытае пасяджэныне бюро Менскага акруговага камітэту КП(б)Б з адным пытаньнем у парадку дня:

«Аб перадачы кафэдральнага сабору ад старацаркоўнікаў новацаркоўнікам (т.т. Апанскі і Блізьнюк)»⁴⁰⁹.

Апанскі дакладаў ад ГПУ, Блізьнюк — ад НКВД. Пасыль аблекаваныя была прынятая пастанова:

407 НАРБ, ф. 691, воп. 1, спр. 82, арк. 33.

408 http://www.memo.ru/HISTORY/NKVD/STRU/by_year.htm

409 ДАМн, ф. 12-п, воп. 1, спр. 421, арк. 8.

«а) Згадзіцца з прапановамі ДПУ Бел. і НКУСпраў аб неабходнасці перадачы кафэдральнага сабору новацааркоўнікам.

б) Паколькі работа па гэтай справе ўжо пачата Цэнтральнай камісіяй па аддзяленьні царквы ад Дзяржавы, адказнасць за ўсю працу па перадачы ўскладніці на апошнюю, з прыцягненнем адпаведных акруговых ворганаў»⁴¹⁰.

Рашэньне падпісаў першы сакратар Менскага камітэту партыі Акулік. Як бачым, ГПУ і НКВД рабілі раўнацэнныя прапановы па гэтым выключна палітычным пытаньні.

У 1925–1926 гадах не існавала адзінага НКВД СССР. Фармальна наркаматы ўнутраных справаў РСФСР і БССР мелі роўныя права як органы саюзных рэспублік. Рэальная сітуацыя, аднак, была іншай. Функцыі Наркамату ўнутраных справаў СССР узяў на сябе НКВД РСФСР. Беларускі НКВД толькі выконваў загады з Масквы. Вось прыклады, якія для нас захавалі нешматлікія паперы Галоўнай управы камунальнай гаспадаркі НКВД БССР. Афіцыйныя дакумэнты і пастановы НКВД БССР практычна заўсёды капіявалі аналягічныя пастановы НКВД РСФСР. Вясной 1925 году зь беларускага НКВД у Москву быў накіраваны гэткі ліст:

«В Народный комиссариат внутренних дел РСФСР,

Главное управление коммунального хозяйства.

Управление коммунального хозяйства НКВД БССР просит выслать весь имеющийся матери-

410 Тамсама.

ал и новый проект о квартирной плате согласно опубликованного в Известиях ЦИК от 8/III-25 г. за №56 сообщения.

Настоящий материал необходим для ознакомления при составлении проекта постановления о квартирной плате по БССР»⁴¹¹.

Гэтую «ніжайшую» просьбу падпісалі аж трох чыноўнікі: начальнік Галоўкамгасу НКВД БССР Васкабойнікаў, загадчык жыльлёва-зямельнага аддзелу Галоўкамгасу Гальперын-Булатоўскі і сакратар Галоўкамгасу Гальдштэйн. Натуральна, што начальнік Галоўкамгасу НКВД РСФСР Земблюхцер тут жа адгукнуўся на іх просьбу.

А вось яшчэ больш красамоўныя архіўныя съведчаньні. 16 сакавіка 1926 году ўжо згаданы таварыш Земблюхцер рассылае па ўсім Савецкім Саюзе Цыркуляр №155:

«Всем органам коммунального хозяйства РСФСР, имеющим водопроводы

Копии: НКВД Союзных Республик и НКВД Автономных республик Р.С.Ф.С.Р.

Ввиду назревшей необходимости иметь подробные и точные сведения об оборудовании и состоянии водопроводов Республики, Главное Управление Коммунального Хозяйства НКВД РСФСР предлагает заполнить прилагаемую при сем анкету и в 10-ти дневный срок со дня получения отправить по указанному на анкете адресу. Заполнение анкеты надлежит поручить лицу наиболее знающему водопроводы»⁴¹².

411 НАРБ, ф. 691, воп. 1, спр. 61, арк. 10.

412 Тамсама, арк. 28.

Здавалася б, перад намі цыркуляр да ўладных органаў РСФСР, а саюзным рэспублікам дасылаюцца толькі копіі для азнямлення. Але — не. Вось які дакумэнт захоўваецца ў гэтай архіўнай справе далей:

«Минскому, Могилевскому, Вітебскому, Мозырскому окркоммунотделам и Горецкому райкоммунотделу.

Настоящим предлагается заполнить и в срочном порядке прислать в УКХ НКВД Бел. прилагаемую при сем анкету в 2-х экз. о городских водопроводах, которую через Белгосплан затребовало Постоянное Бюро Всесоюзных Водопроводных и Санитарно-Технических Съездов при ГУКХ НКВД РСФСР»⁴¹³.

Гэты ліст 7 красавіка 1926 году па Беларусі разаслаў часовы выкананіца абавязкаў начальніка Галоўкамгасу Беларусі Новік. Тут ужо гаворка ідзе аб выкананыні маскоўскага загаду ў «тэрміновым парадку» — аказваецца НКВД РСФСР можа «затребовать» ад уладных органаў БССР любую справаздачу.

I, нарэшце, празь невялікі час іншы выкананіца абавязкаў начальніка Галоўкамгасу БССР — Стэль — дасылае ў НКВД РСФСР пакет запоўненых анкетаў, далучыўшы да яго наступны суправаджальны ліст:

*«В Народный комиссариат внутренних дел РСФСР (Статистическое Бюро)
гор. Москва Ильинка 21 а.*

При сем препровождаются анкетные заполнения по оборудованию водопроводов в городах Белоруссии,

413 Тамсама, арк. 29.

а именно: в г. Минске, Могилеве, Витебске, Мозыре и Горках»⁴¹⁴.

Такімі былі дачыненъні наркаматаў унутраных справаў РСФСР і БССР і их управаў камунальнай гаспадаркі ў 20-я гады. Гэтая мадэль і герархічны парадак датрымліваліся няўхільна. Аб ніякай самастойнасці ў прыняцьці рашэнняў і мовы быць не магло.

«Камунальнікі» НКВД у 1925 годзе былі амаль венізаванай структурай — яны хадзілі па горадзе ў «кожанках» і партупеях і зносіліся з начальствам выключна з дапамогай рапартаў. Такія формы цывільнага справаводзтва, як спраўаздача або дакладная запіска (калі меркаваць па нешматлікіх захаваных архівах камгасу), былі ім абсолютно невядомыя. Любую, нават самую дробную і нязначную справу яны вырашалі, як сапраўдныя вайскоўцы — праз падачу рапарту непасрэднаму начальніку (камандзіру).

Напрыклад, 6 лістапада 1925 году загадчык дарожнага пададдзелу менскага камгасу НКВД І. Даўдыш накіраваў да загадчыка камгасу рапарт з просьбай не пераводзіць адну зъ яго супрацоўніц у іншы пададдзел, бо яна, маўляў, добра абазналася з працай і ведае ўсіх супрацоўнікаў:

«...Ходатайствую об оставлении тов. Розенталь в Дорожном н/отделе»⁴¹⁵.

Архіўныя справы поўняцца такім рапартамі.

Да нашых дзён архіўныя справы трэцяга вопісу 354-га фонду Дзяржаўнага архіву Менскай вобласці, дзе захоўваюцца асабістыя справы супрацоўнікаў менскага гарадзкога камгасу 1920-х

414 Тамсама, арк. 30.

415 ДАМн, ф. 1315, воп. 1, спр. 12, арк. 7.

гадоў, называюцца «Документы по личному состаўу». «Личныи состаў», як вядома, гэта тэрмін з арсэналу вайскоўцаў, усе астатнія ўстановы сваіх супрацоўнікаў называюць «штатам», «кадрамі» і да т. п. Супрацоўнікі камгасу НКВД мелі спэцыфічнае самапачуванье прыналежнасці да карнага, ахоўнага органу. І вырастала яно ня толькі з гісторыі ведамства — з часоў супольнага існаванья ў адной структуры з ЧК-ГПУ, але і з сучаснасці. Камгас, напрыклад, шчыльна супрацоўнічаў з міліцыяй — таксама часткай НКВД. Вось харктэрны прыклад.

У траўні 1925 году ў Менску праводзіўся VII Усебеларускі зъезд Саветаў. З траўня прэзыдым ЦВК БССР разглядаў арганізацыйныя пытаньні, звязаныя з правядзеньнем зъезду. У пастанове запісалі:

«8 п. в) Комендантом Съезда назначить т. Кроля (Нач. Глав. Милиции).

8 п. г) Руководителем по Дому культуры во время заседаний Съезда назначить тов. Воскобойникова (Нач. Главкомхоза)»⁴¹⁶.

Як бачым, камгасаўцы былі «гаспадарнікамі ў партупеях», якія разам з міліцыяй забясьпечвалі правядзеньне важных дзяржаўных мерапрыемстваў.

Часам камгас выступаў з ініцыятывамі фіскальна-палітычнага харктару, якія адпавядалі інтэрэсам міліцыі і ГПУ і былі распрацаваныя разам зь імі.

Такой ініцыятывой, стала, напрыклад, прapanова аб завядзені ў Менску ўліковых дошак пры дамах і пад'ездах. У студзені 1925 году прэзыдым Менскага акруговага выканкаму заслухаў унесены камгасам НКВД праект абавязковай пастановы

416 НАРБ, ф. 6, воп. 1, спр. 354, арк. 4.

«О введении при домах в гор. Минске специальных учетных досок, указывающих проживающих в этих домах жильцов»

і вырашыў:

«Указанный проект утвердить и издать обязательное постановление по гор. Минску»⁴¹⁷.

І яшчэ адна рыса, што яскрава характарызуе месца, ролю і самапачуваньне супрацоўнікаў камгасу НКВД у тыя гады — шырокое выкарыстаньне працы вязняў. 27 жніўня 1925 году Бюро ЦК КП(б)Б вызваліла Васка-бойнікава ад абавязкаў начальніка Галоўнай управы камунальной гаспадаркі НКВД (ён узначаліў Белкамунбанк) і прызначыла на яго месца Генрыха Рубінштэйна⁴¹⁸. І вось якраз архівы захавалі дакумэнты аб сварках Рубінштэйна з начальнікам Управы месцаў зыняволенія НКВД БССР Якубчыкам. Камгас, як і належыцца структуры НКВД, выкарыстоўваў працу вязняў, а Якубчык не заўсёды іх даваў. 2 лістапада 1926 году Рубінштэйн скардзіўся наркаму ўнутраных справаў БССР Сташэўскаму:

«Згодна Вашага загаду Кіраўніцтва месцамі зыняволенія павінна было накіраваць у Кіраўніцтва Камунальной Гаспадаркі двух зыняволеных для скрыстаньня іх у дзелаводзве, але да гэтага часу яны не прысланы, і толькі ўчора т. Якубчык заяўіў, што ў яго веданыні гэтакіх зыняволеных няма»⁴¹⁹.

У адказ наркам, натуральна, даваў разнос Якубчыку, які раней яму асабіста абяцаў даць у распаряджэніне камгасу чарговых вязняў.

417 НАРБ, ф. 6, вол. 1, спр. 540, арк. 31.

418 НАРБ, ф. 4-п, вол. 1, спр. 2003, арк. 141.

419 НАРБ, ф. 691, вол. 1, спр. 82, арк. 332.

Вось з такім уладным органам сутыкнулася Камісія аховы помнікаў Інбелкульту ў сваім кло-паце захаваць помнікі Менску і Палацку.

У 1930 годзе ГПУ і НКВД зноў узъядналі, што толькі пацвердзіла іх шчыльную лучнасьць у гады «вымушанага разъдзялення». Так што, запатрабаваўшы суду над полацкім камгасам, Камісія аховы помнікаў Інбелкульту запатрабавала суду над адным з аддзелаў НКВД. Гэтага ёй дазволіць не маглі. І не дазволілі. Як не дазволілі захаваць і старасьвецкае аблічча старога ўсходнеевропейскага Менску.

Паралельна з барацьбой беларускіх нацыянальных дзеячоў за захаваныне і рэстаўрацыю помнікаў даўніны з патрабаваннем судзіць вінаватых у іх пашкоджанні камгас НКВД у 1925 годзе пачаў плянаваць сацыялістычную рэканструкцыю Менску. Пры выкананыні гэтых грандыёзных плянаў не засталося месца ня толькі рэстаўрацыі старых менскіх будынкаў, але і самому Старому гораду і Замкавай гары. А ў гэтых плянаў былі канкрэтныя ініцыятары, аўтары і выканаўцы, пра якіх тут і вядзеца гаворка.

Загадковыя архівы камгасу

Тут надышла чарга неабходнага адступлення ад нашага асноўнага аповеду. Але насамрэч гэтае кароткае адхіленыне зьяўляецца ўсё ж неад'емнай часткай гісторыі, пра якую тут вядзеца гаворка. Таксама яно тлумачыць, чаму гісторыку для таго, каб расказаць пра апісаныя тут падзеі, замест клясычнай працы ў архівах з патрэбнымі дакумэнтамі

трэба займацца фактычна архіўна-дакумэнтальнай археалёгіяй, каб сабраць цудам захаваныя драбкі інфармацыі на падставе іх пастарацца рэканструюваць гісторычныя падзеі.

У Дзяржаўным архіве Менскай вобласці захаваліся некаторыя паперы перадваеннага і пасльявленнага камгасаў. Засяроджаныя яны ў двух фондах. Фонд №1315 называецца «Комунальный отдел Минскага окружнага исполнительного комитета Совета рабочих, крестьянских и красноармейских депутатов. 1924–1927». Другі фонд — №354 — мае загаловак «Отдел коммунального хозяйства исполнительного комитета Минскага городскаго Совета рабочих, крестьянских и красноармейских депутатов». У гэтым другім фондзе ўтрымліваюцца як даваенныя, так і пасльявленныя паперы.

Адносна сярэдзіны 20-х гадоў падзел архіўных справаў на акруговыя і гарадзкія ня мае сэнсу, бо тады не існавала падзелу паміж менскімі акруговымі і гарадзкімі ўладамі. Савет дэпутатаў абраўся ў Менску і называўся гарсаветам, але яго выканкам зваўся акруговым і кіраваў і горадам, і ўсёй акругай. У выніку акруговыя чыноўнікі мелі як бы падвойныя пасады і тытулы. Згаданы вышэй старшыня Комунальной сэкцыі гарсавету П. Вольскі быў таксама і начальнікам акруговага камгасу НКВД. Намесьнік старшыні гарсавету М. Рабіновіч быў і намесьнікам старшыні Менскага акруговага выканкаму. І, адпаведна, старшыня гарсавету С. Яцкевіч зьяўляўся ў сапраўднасці старшынём (выкарыстае тагачасны тэрмін) Менакрвыканкаму.

Адпаведна, акруговы камгас быў адначасова і менскім гарадзкім. Рашэнныне падзяліць аддзел камуналь-

най гаспадаркі на акруговы і гарадзкі было прынята выканкамам Менскай акругі 20 ліпеня 1926 году:

«Даручыць Акроплянкамісіі ў двухтыднёвы тэрмін прадставіць праект, узгоднены з галоўкамгаспадаркам... аб арганізацыі Аддзелу камгаспадаркі пры гарсавеце і Акруговага аддзелу мясцовай гаспадаркі, разъмежаваўшы функцыі паміж Гар. ад. камгаса і Акр. ад. мясц. гаспад., адначасова распрацаўваць штаты гэтых аддзелаў»⁴²⁰.

Справа з падзелам, аднак, зацягнулася, і рэальна ён адбыўся ў 1927 годзе.

Што ж за паперы захоўваюцца ў гэтых двух фондах камунальнікаў НКВД?

Пагаворым спачатку пра даваенны пэрыяд. У фондзе акруговага камгасу (№1315) захоўваецца ўсяго 55 справаў — воні фонду зъмяшчаецца на 5 аркушах. Больш за 90% дакумэнтаў у гэтых 55 спраўах — паперы па дарожным будаўніцтве ў Менскай акрузе, прычым 47 справаў утрымліваюць толькі каштарысы аб рамонце таго або іншага сельскага тракту, а астатнія — перапіску з акруговым выканкамам па дарожным будаўніцтве, ведамасці і «вопісы выканаўчых прац».

Фонд №354 значна багацейшы — больш за тысячу справаў. Першы, другі і трэці воні гэтага фонду ўтрымліваюць дакумэнты за 1918–1937 гады. Але і тут дасьледчыка падзеяў 1925–1926 гадоў вакол Старога гораду ў Менску будзе чакаць вялікае расчараўаньне. Дакумэнты ад 1918-га да 1925 году сабраныя ў 141 справу першага воні і па гадах разъмяркоўваюцца наступным чынам:

420 ДАМн, ф. 284, воп. 1, спр. 17, арк. 2.

- 1918 год — справы 1—5
1919 год — справы 6—9
1920 год — справы 10—45
1921 год — справы 46—97
1922 год — справы 98—125
1923 год — справы 126—135
1924 год — справы 136—139
1925 год — справы 140—141

Далей у фондзе толькі справы 1937 году. Як бачым, па меры набліжэння да 1925 году — ключавога году нашага аповеду, колькасьць справаў меншае. Калі ў 1921—1922 гадах справаў па некалькі дзясяткаў, то ў 1923-м іх ужо адзін дзясятак. У 1924 годзе — усяго тры справы, а ў 1925-м — дзьве. Справа №140 1925 году называецца «Смета расходов по дорожному строительству и производственный план работ в округе на 1925—26 гг.», а справа №141 таго самага году ўтрымлівае некалькі паперак зь перапіскай гарсавету і Белдзяржмузэю.

Знаходжанье апошняй справы ў фондзе камгасу НКВД можа тлумачыцца тым, што ў ёй гаворка ідзе пра спробу стварэння музею Старога Менску, якую ініцыявалі, як памятаем, некалькі дэпутатаў — членаў Камунальной сэкцыі гарсавету. Магчыма, музэй Старога Менску не ўдалося адкрыць менавіта таму, што гэтыя паперы засталіся ў архіве камгасу і ня трапілі на разгляд прэзыдыюму акруговага выканкаму — ім праста ня даў ходу П. Вольскі, які кіраваў і Камунальной сэкцыяй гарсавету, і камгасам НКВД. У такім выпадку перад намі — архіўна-дакумэнтальнае пацьверджанье ўдзелу камгасу НКВД у ідэалагічнай барацьбе зь «беларускімі шавіністамі».

Зразумела, што ніякіх згадак пра рэстаўрацыю Старога гораду і Замчышча і пляны сацыялістычнай рэканструкцыі Менску ў захаваных паперах гаспадарнікаў НКВД знайсьці немагчыма — іх там папросту няма. Дзіўная выбарачная камплектнасць фондаў камгасу пачатку і сярэдзіны 20-х гадоў. Пра тое ж, калі і куды зыніклі архіўныя паперы за іншыя гады, можна меркаваць, абапіраючыся на заходы новай савецкай улады адносна архіўнага фонду краіны.

Ад жніўня 1919 году на ўсёй тэрыторыі будучага СССР, у тым ліку ў БССР (ад 1920 году) і РСФСР, адбывалася дзеяства, якое ў гісторычнай літаратуре атрымала назыву «макулятурныя кампаніі». Пад гэтым тэрмінам хаваецца масавая здача архіўных дакумэнтаў у макулятуру для патрэб савецкай папяровай прамысловасці. У гэта цяжка паверыць, але аб'ём здадзеных у макулятуру архіўных дакумэнтаў на працягу 20–30 гадоў XX стагодзьдзя дасягае многіх дзясяткаў мільёнаў тон.

Спачатку лік «архіўнай макулятуры» ішоў на пуды, а пасля пераходу на мэтрычную систэму ў 1925 годзе — на тоны. Ужо ў 1920–1923 гадах з архіваў Віцебскай губэрні было здадзена на перапрацоўку 2687 пудоў «архіўнай паперы», а з архіваў Магілёўскай губэрні за 1919–1923 гады — 8357 пудоў⁴²¹.

У траўні 1923 году Савет народнай гаспадаркі БССР звярнуўся ў Цэнтрархіў БССР з запытам аб продажы «архіўнай паперы» для патрэб мясцовай прамысловасці. Загадчык Цэнтрархіву З. Жылу-

421 Гужалоўскі А. Чырвоны аловак. Нарысы з гісторыі цэнзуры ў БССР. Кн. 1. 1919–1941 гг. Менск, 2012. С. 229.

новіч (Цішка Гартны) у адказ паабяцаў адобраць некалькі тысяч пудоў, і справа пачалася: у ліпені 1923 году на адрес Савету народнай гаспадаркі адгрузілі 227 пудоў архіўных дакумэнтаў, у жніўні — 128, у верасьні — 75, у кастрычніку — 200, у лістападзе — 260, у снежні — 167 пудоў⁴²².

У тым самым 1923 годзе Цэнтрархіў БССР перадаў тысячи пудоў архіўных дакумэнтаў розным гаспадарчым арганізацыям непасрэдна. У наступныя гады рэгулярныя здачи архіўных дакумэнтаў працягваліся з нарастаньнем аб'ёму. Пад нож пайшлі дарэвалюцыйныя паперы Менскага і Віцебскага губэрнскіх праўленняў, Менскай кантрольнай палаты, пракурорскага нагляду, Таварыства ўзаемнага крэдытаванья землеўласнікаў, Менскай духоўнай кансысторыі, Менскай казённай палаты, Менскай паштова-тэлеграфнай канторы і многіх іншых установаў⁴²³.

Але неўзабаве справа дайшла і да дакумэнтаў ужо савецкага пэрыяду. Пачатак зьнішчэння савецкіх дакумэнтаў дзіўным чынам сынхранізуеца з разгромам беларусізацыі ў 1929 годзе. Новы этап нарыхтоўкі макулятуры ў архівах БССР пачаўся пасля дзіўлюх пастановаў. Першую прыняла Эканамічная нарада пры СНК БССР 1 лютага 1930 году, другую — Савет працы і абароны 27 сакавіка 1931 году⁴²⁴.

І вось ужо ў красавіку 1930 году ў ліку прапанаваных Цэнтральным архіўным кіраўніцтвам БССР

422 Тамсама. С. 230.

423 Тамсама.

424 Тамсама. С. 232.

да здачи ў макулятуру мы бачым архівы Чашніцкага райвыканкаму (1924–1928), Белдзяржснабзбыту (1922–1929), Белкаапсаюзу (1924–1930) і інш.⁴²⁵

Як піша беларускі гісторык Аляксандар Гужалоўскі, які спэцыяльна займаўся тэмай зынішчэння архіўных дакумэнтаў, наяўныя крыніцы толькі часткова дазваляюць высьветліць, якія менавіта дакумэнты былі згадзеныя на макулятуру⁴²⁶. Каб праілюстраваць маштаб стратаў, гісторык прыводзіць лічбы па РСФСР. Там, паводле стану на 1933 год, дзяржаўныя архівы здалі на макулятуру 28 мільёнаў тон архіўных справаў⁴²⁷.

Фонды камгасу НКВД з усімі рашэннямі аб складаньні плянаў рэканструкцыі Менску ў 1925–1926 гадах, аплаце працы архітэктараў, іх праектамі і прапановамі, заключанымі дамовамі, пратаколамі праведзеных нарадаў і самі зацверджаныя пляны таксама маглі трапіць пад нож падчас макулятурных кампаній.

Іншае пытаньне, ці было гэта зроблена наўмысна. Непасрэдных доказаў съядомага зынішчэння важных архіўных фондаў пакуль ня знайдзена. Але кожны гісторык, які працуе ў беларускіх архівах з дакумэнтамі савецкага часу (у тым ліку і аўтар гэтых радкоў), ня можа пазбыцца ад навязылівага ўражаньня, што пэўныя архіўныя справы і фонды прадрэджаныя наўмысна і съядома.

Выказвае такія самыя думкі і прафэсар Аляксандар Гужалоўскі. Ён прызнае факт зынішчэння

425 Тамсама. С. 236.

426 Тамсама.

427 Тамсама. С. 239.

архіўных дакумэнтаў «па палітыка-ідэялягічных матывах», нават называе гэта даўняй традыцыяй на беларускіх землях, і робіць выснову, што ў 1920–30 гг.

«у выбары дзяржаўнага архіўнага фонду ў якасці сыравіны для папяровай прамысловасці праглядалася нешта больш злавеснае, а менавіта імкненіне маніпуліраваць гістарычнымі першакрыніцамі, дакумэнтамі з мэтай прымусіць дасъедчыкаў, а праз іх — шырокое грамадзтва рабіць патрэбныя ўладзе высновы пра сваё гістарычнае мінулае»⁴²⁸.

Але макулятурнымі кампаніямі 20–30 гадоў ХХ стагодзьдзя справа зынішчэння савецкага архіўнага фонду не абмяжоўваецца. Зынішчаліся архівы і адразу пасля нападу фашыстоўскай Нямеччыны на СССР у чэрвені 1941 году, каб не пакідаць тое, што не пасыпелі вывезьці, ворагу.

З адпаведных публікацый архівазнаўцаў вядома, што НКВД СССР (у склад якога беларускія архівы ўвайшли ў 1938 годзе і заставаліся там да 1960 году) перад прыходам немцаў зынішчаў архіўныя дакумэнты, і сярод іх — архівы камунальных аддзелаў НКВД⁴²⁹. Вось як адзін з гісторыкаў апісвае тыя падзеі ў Ставрапольскім краі:

«Следует особо отметить, что большой урон архивному фонду края был нанесен еще до оккупации территории края, когда документы уничтожались из опасения использования их немецкими войсками

428 Тамсама. С. 227, 239

429 Белоконь В.В. К проблеме создания каталога архивных документов и фондов, утраченных на Ставрополье в годы Великой Отечественной Войны 1941–1945 гг. — Гл.: http://www.rusarchives.ru/state/stavr_kr/belokon.shtml

и властями. Например, известно, что представителями местных органов НКВД было сожжено огромное количество документов государственных архивов Черкесской автономной области, Кизлярского округа, районных и городских архивов. С санкции начальника милиции Карачаевской области были уничтожены все остававшиеся в Микоян-Шахаре документы областного архива. Большая часть документов ведомственных архивов края также была сожжена. Так, перед вступлением немецких войск уничтожили все документы Ставропольского горстройтреста, горземлесхоза, частично сожжены материалы ВНИИОКА, крайсельхозснаба, крайпроекта и др. Заметим, что уничтожались документы либо непосредственно представителями местных органов НКВД, милиции, либо по их требованию или с их согласия»⁴³⁰.

Але гаворка тут ідзе аб тым пэрыядзе вайны і аб тых тэрыторыях СССР, дзе супрацоўнікі НКВД мелі час на зьнішчэнне архіваў. У Менску такога часу ў іх не было — нямецкі наступ адбываўся за надта хутка.

Супрацоўнікі беларускіх архіваў зь цяжкасцю прыгадваюць толькі адно неапублікованае съведчаныне архіўнага супрацоўніка з Магілёва, які расказваў пра зьнішчэнне нейкіх фондаў абласнога архіву перад прыходам немцаў. Таксама зь неапублікованых съведчанняў беларускіх архівістаў вядома, што перад прыходам немцаў у Менску пасыпелі часткова спаліць архівы некаторых дзяржаўных установаў. Адносна ж менскіх архіўных

430 Тамсама.

збораў як такіх адназначна съцвярджаеца, што нічога не зынішчалася.

У кожным выпадку ў архівах камгасу сёньня адсутнічаюць менавіта фонды за 1926–1937 гады, а паперы за 1924–1925 — прарэджаныя да такой ступені, што таксама могуць лічыцца страчанымі. Гэта менавіта тыя гады (1925, 1926 і наступныя гады), калі маглі быць прынятых ўсе згубныя рашэньні адносна гістарычнай часткі Менску — Замчышча і Старога гораду.

І яшчэ адзін варыянт адказу на пытаньне, калі і куды зыніклі паперы камгасу НКВД — ліквідацыя гэтых фондаў пасля вайны. У прадмове да фонду №354 загадчыца аддзелу абласнога архіву Н. Быкава ў 1983 годзе пісала, што ў 1951 і 1967 гадах праводзілася экспертыза каштоўнасці дакумэнтаў фонду. Прыйзнаныя «утратившими ценность» дакумэнты былі зынішчаныя.

У 1951 годзе, падчас правядзення першай экспэртызы, Менскі абласны архіў, як і ўсе астатнія, яшчэ ўваходзіў у склад НКВД. Зь дзесяці вопісаў фонду восем утрымлівалі даваенныя дакумэнты, а дзесяты — паваенныя. Пасля правядзення экспэртызы даваенны корпус дакумэнтаў быў прарэджаны і зьменшаны настолькі, што неабходнасць аб'ядноўваць яго ў восем вопісаў адпала сама сабой. Бюрократычная машина працавала паволі, і фонд унесылі ў «план усовершенствования» на 1978 год. У выніку было складзена ўсяго трох вопісы даваеннай часткі фонду з восьмі ранейшых — першы, другі і трэці.

Першы вопіс з 141 справай ужо апісаны вышэй. У другім вопісі унесылі 448 справаў — гэта так званыя

«документы о домовладениях», папросту кажучы, паперы на права валоданьня тым або іншым домам у Менску. Гэтыя дакумэнты маюць выключна бытавое і маёмыснае значэнне, напрыклад, для выпадкаў спадкаваньня. І, нарэшце, трэці вопіс зъмяшчае 340 асабістых справаў супрацоўнікаў менскага камгасу НКВД — варта падкрэсліць, што асабістых справаў фігурантаў нашага аповеду, напрыклад, загадчыка менскага камгасу П. Вольскага — у фондзе няма. Там пераважна справы сакратараў, сълесараў, інжынэраў і вартаўнікоў.

Але, у які б час самыя важныя паперы ні былі зънішчаныя — да вайны, перад прыходам немцаў ці пасыля вайны, падчас «усовершенствования» — выбар папераў для зънішчэння, сама тэндэнцыя — вельмі яскравыя і красамоўныя.

Але і гэта яшчэ ня ўсе загадкі.

Пасыльваенныя паперы фонду №354 пасыля «усовершенствования» засталіся сабраныя ў дзясятым вопісе. І якраз тут нас сустракаюць яшчэ большыя загадкі. Вопіс мае загаловак «Управление коммунального хозяйства и благоустройства Мингорисполкома. 1944–1973». Такія часавыя рамкі тлумачацца тым, што ў 1944 годзе Аддзел камунальнай гаспадаркі гарсавету пачаў функцыянуваць пасыля вяртаньня савецкай улады ў Менск, а ў 1973 годзе ўжо Ўправа камунальнай гаспадаркі і добраўпарадкаваньня была ліквідаваная рашэннем Менгарвыканкаму ад 4 верасьня 1973 году, а яе функцыі былі перададзеныя Ўправе дарожна-маставога будаўніцтва і добраўпарадкаваньня.

Што ж сустракае гісторыка, які пачынае працу зъ дзясятым вопісам фонду №354 і які шукае звест-

кі пра зносы і разбурэньні ў гістарычнай частцы Менску адразу пасъля вайны і ў наступныя гады? Гісторыка сустракаюць (уявіце сабе) шматлікія штампы «Выбыло» насупраць самых важных архіўных справаў.

Пачынаецца гэта ў 1944 годзе. Штамп «Выбыло» стаіць насупраць двух ключавых і самых важных для дасыледчыка гісторыі менскай архітэктуры справаў. Гэта «Приказы по отделу. 22.VI.44 — 6.II.45» і «Приказы по отделу. 11.VIII.44 — 13.XII.44». Гэта азначае, што ў архіве адсутнічаюць дакумэнты якраз за ключавыя месяцы 1944 году, калі ў Старым горадзе і на Замчышчы ўжо пачыналі грымець сапёрныя выбухі і зынікалі рэшткі самай старой менскай забудовы. Хто, калі і чаму аддаваў загады на зносы — усё гэта з архіву «выбыло».

Такая самая сітуацыя паўтараецца і ў наступныя гады. І ў 1945-м, 1946-м і ў далейшых гадах насупраць ключавых справаў — загадаў па аддзеле, а пасъля па Ўправе камунальной гаспадаркі Менгарвыканкаму — стаіць штамп «Выбыло». У канцы вопісу знаходзіцца запіс аб tym, што

«Дела №№... (тут ідуць нумары 33 справаў ад 1944 да 1965 году з нумарамі ад 1-га да 379-га — С. А.) переданы управлению по акту от 2.11.78 г.»⁴³¹

Аднак, штамп «Выбыло» мы знаходзім і насупраць далейшых загадаў па Ўправе камунальной гаспадаркі за 1966–1971 гады, г. зн. насупраць яшчэ шасьці справаў. На апошнім аркушы дзяявятага вопісу знаходзіцца дадатковы запіс пра гэтую шасьцёрку:

431 ДАМн, ф. 354, воп. 9, арк. 27.

«Дела №№398, 401, 405, 411, 420, 431 — в архив не поступали»⁴³².

Тут цэлы шэраг загадак:

- што за «управление», якому справы былі перададзеныя паводле акту ад 2 лістапада 1978 году,

- чаму яны гэтай установе спатрэбіліся — асабліва тыя зь іх, што адносяцца да дакумэнтаў 34-гадовай даўніны,

- чаму ў вопіс былі ўнесеныя шэсьць справаў за 1965–1971 гады, якія ў архіў нават не паступалі,

- чаму з фонду былі забраныя менавіта загады начальнікаў, зь якіх толькі і можна зразумець, чым Аддзел камунальной гаспадаркі займаўся,

- і чаму, нарэшце, загады начальніка па управе за 1972 і 1973 гады ў архіве засталіся і не спатрэбіліся загадкавай установе пад называй «управление»?

Усе гэтыя пытаньні аўтар кнігі, натуральна, задаў супрацоўнікам архіву і, натуральна, не атрымаў на іх уцімных адказаў. Адна супрацоўніца доўга хадзіла па аздзелах архіву, пытаючыся, якому ж «управлению» былі перададзеныя справы, і прынесла ўпэйнены адказ — «Управлению коммунальнага хозяйства Мингорисполкома». Тым часам, як мы ўжо ведаем, гэтая ўстанова была ліквідаваная ў 1973 годзе, а акт аб перадачы быў складзены 2 лістапада 1978-га. Дарэчы, у вопісе захаваўся і запіс аб тым, што сама перадача адбылася 21 лістапада 1978 году. А нават калі б управа і існавала ў 1978 годзе, то навошта ёй спатрэбіліся дакумэнты 34-гадовай даўніны?

Пра справы 1966–1971 гадоў, якія ў архіў не паступалі, архіёніца сказала, што так запісана таму,

432 Тамсама, арк. 27 аб.

што вопіс складаўся не ў архіве, але ў самой Управе камунальнай гаспадаркі Менгарвыканкаму, таму іх і не здавалі. Невядома, чаму супрацоўніца архіву дала такі адказ, але затое вядома, што дзяяўты вопіс фонду №354 — так званы, удасканалены. «Удасканалены» — гэта прафэсійны тэрмін архівістаў, які азначае, што вопіс канчатковы, складзены з магчымых ведамасных вопісаў і абавязкова створаны ў архіве яго супрацоўнікам. Супрацоўніца архіву, якая казала, што дзяяўты вопіс складаўся ў Менгарвыканкаме, не прачытала на абароце 27-га аркуша вопісу наступную фразу:

«Опись составлена ст. н. сот. хозрасчетного отдела Госархива Минской области О. Бринкевич»⁴³³.

Нават калі архіў зарабляў гроши і накіроўваў сваіх супрацоўнікаў ва ўстановы для ўпаратданьня фондаў, дык і ў гэтым выпадку ўдасканаленныя вопісы складаліся ўжо ў самім архіве, аб чым і съведчыць вышэйпрыведзены запіс. У савецкія часы ўстановы звычайна здавалі свае паперы ў архівы раз на год, радзей — раз на два-тры гады, і вось вопісы за тыя кавалкі часу маглі быць складзеныя ў саміх управах гарвыканкаму. Але гэта, зразумела, не датычыцца нашага выпадку.

Застаецца зьвярнуць увагу чытача, што ў лістападзе 1978 году некаму вельмі спатрэбіліся загады начальніка менскага камгасу за 1944–1971 гады. А гэта (увага) часавыя рамкі зынішчэння Старога гораду ў Менску. Летам 1944 году зносы пачаліся на Нізкім і Рыбным рынках, працягнуліся ў 1945-м, другой палове 40-х гадоў і ў 1950-я гады

433 Тамсама.

на Замчышчы, у палове 1960-х была канчаткова зьнішчаная забудова Замчышча і вуліц Гандлёвай і Гандлёва-Набярэжнай, а ў 1970–1971 гадах — знесеная Няміга. Загады начальніка менскага камгасу (г. зн. хто, калі, каму і што загадваў) у архіве Менскай вобласці канфіскаваныя.

Аб тым, што загадкавае «управление» цікавілі менавіта гэтыя часавыя рамкі, найбольш яскрава і доказна съведчыць той неверагодны факт, што загады начальніка Ўправы камунальнай гаспадаркі і добраўпарадкованыня Менгарвыканкаму за 1972 і 1973 гады — гэта значыць за час, калі апошняя з вуліц Старога гораду, Няміга, ужо была знесеная — у архіве Менскай вобласці засталіся і сённяня даступныя дасьледнікам. Але там можна знайсці толькі імя нейкага М. Л. Кацнэльсона — інжынэра тэхнагляду, якога 10 сакавіка 1972 году прызначылі адказным за азеляненіне і пракладаныне ходнікаў па ўжо новай шырокай Нямізе на ўчастку «от Парковай магістралі до улицы К. Цеткін»⁴³⁴, а таксама даведацца, што 27 чэрвеня 1973 году на Нямізе было 28 «светоточек» і ўсе яны былі ў працоўным стане («Не горело — 0»)⁴³⁵.

Апошні штрых да цёмнай энкавэдэшнай мінуласці фонду №354 Дзяржаўнага архіву Менскай вобласці ўтрымліваецца ў наступнай фразе прадмовы да вопісу:

*«Дата первоначального приема фонда в архив неизвестна»*⁴³⁶.

434 ДАМн, ф. 354, воп. 9, спр. 443, арк. 34.

435 ДАМн, ф. 354, воп. 9, спр. 454, арк. 62.

436 ДАМн, ф. 354, воп. 9, арк. 2.

Міжволі прыгадваеца беларускі гісторык і шматгадовы супрацоўнік Нацыянальнага архіву Рэспублікі Беларусь Віталь Скалабан (1947–2011), які любіў прыгаворваць, што «нішто так ня хлусіць, як архіўны дакумэнт».

Адказ НКВД абаронцам Старога гораду ў Менску

Адказ НКВД абаронцам менскай даўніны быў хуткі, рашучы і фатальны для Старога гораду. Ігнаруючы клопат дзеячоў Інбелкульту аб Замчышчы і Старым горадзе на Нямізе, камгас НКВД пачаў распрацоўку плянаў сацыялістычнай рэканструкцыі Менску, якія прадугледжвалі зыніччэнне самай старой часткі сталіцы Беларусі.

З прычыны поўнай адсутнасці архіваў камгасу НКВД за другую палову 1920-х і большую частку 1930-х гадоў, а таксама адсутнасці архіваў Камісіі аховы помнікаў Інбелкульту пачынаючы з другой паловы 1925 году цяжка прасачыць увесы фармальна-дакумэнтальны мэханізм гэтага адказу⁴³⁷. Але не падлягае сумнёву той факт, што гэта адбылося ва ўмовах вострага ідэалягічнага процістаяння 1925–1926 гадоў, калі нягледзячы на адносную свабоду часоў НЭПу АГПУ па Заходнім краі і ЦК КП(б)Б, як мы бачылі, ужо

⁴³⁷ Ён тут апісаны пры дапамозе франтальнага аналізу вялікага масіву захаваных архіўных дакумэнтаў сумежных дзяржаўных, партыйных і савецкіх установаў, а таксама тагачаснага друку. Такі мэтад, як ужо было сказана, можна назваць гістарычна-дакумэнтальнай археалёгіяй з наступнай спробай рэканструкцыі гістарычных падзей.

выкарыстоўвалі тэрміны «белорусское шовинистическое движение» і «национально-демократическая идеология». Як не падлягае сумневу і той факт, што барацьба за захаванье і рэстаўрацыю помнікаў Старога гораду разглядалася ў адпаведных кабінетах як частка «национально-демократической идеологии».

У працэсе, які працягваўся некалькі гадоў і які тут названы адказам НКВД абаронцам Старога гораду, быў галоўны персанаж-выкананаўца. Гэта Майсей Мэеравіч Рабіновіч, загадчык менскага камгасу НКВД у 1924–1925 гадах, а пазней першы намесьнік старшыні Менскага акруговага выканкаму і кіраунік яго камуністычнай фракцыі (сакратар парткаму).

Майсей Рабіновіч нарадзіўся ў 1895 годзе ў Талачыне ў мяшчанскай габрэйскай сям'і. Вучыўся ў прыватнай гімназіі ў Гомелі. З 1912 году браў актыўны ўдзел у працы Бунду, але членам гэтай партыі стаў толькі ў 1917 годзе. Быў сакратаром Віцебскага і Менскага камітэтаў Бунду. У 1919–1921 гадах служыў у войску, быў слухачом Акадэміі генэральнаага штабу ў Маскве. У 1920 годзе там жа уступіў у РКП(б). У анкетах сярэдзіны — другой паловы 20-х гадоў пісаў, што апрача мовы ідыш валодае толькі нямецкай і расейскай мовамі. Гэта, аднак, не перашкодзіла яму быць адкліканым з Чырвонай арміі ў распараджэнніне ўладаў БССР і пасля двух гадоў адміністрацыйнай працы ў Савеце прафсаюзаў Беларусі (у тым ліку загадчыкам аддзелу культуры) быць прызначаным кірауніком Менскага гарадзкога аддзелу народнай адукацыі (ГарАНА). З гэтай пасады ў 1924 годзе Рабіновіч

пераходзіць на працу ў НКВД і становіцца загадчыкам менскага камгасу.

Дзейнасць Рабіновіча і ягонаі структуры адбывалася практычна паралельна з выслікамі Камісіі аховы помнікаў Інбелкульту ў справе захавання і рэстаўрацыі помнікаў Замкавай гары і ўсяго Старога гораду. Можна нават сказаць, што абодва працэсы адбываліся сінхронна.

Ужо ў сярэдзіне сакавіка 1925 году — г. зн. у той час, калі камісія плянавала «абгляд» Замкавай гары, Рабіновіч едзе ў камандзіроўку ў Москву «в связи с переоборудованием Электро-станции»⁴³⁸. Што ён там рабіў і з кім сустракаўся — дакладна не вядома, але менавіта з гэтай паездкі ён прывёз ідэю завядзення ў Менску каналізацыі і пачаў яе актыўна рэалізоўваць.

Гэта — сыходны пункт усіх наступных падзеяў і пэрыпэтый, якія адбываліся ў самай старой гісторычнай частцы Менску. Каналізацыю Рабіновіч прапанаваў пачаць у Старым горадзе.

8 красавіка 1925 году, за чатыры дні да «абгляду» Замкавай гары Камісіяй аховы помнікаў Інбелкульту, Майсей Рабіновіч у якасьці загадчыка камгасу НКВД выступае на пасяджэнні прэзыдыуму Менскага акруговага выканкаму з паведамленнем аб неабходнасці завядзення ў Менску каналізацыі і патрэбных для гэтага працаў. Прэзыдыюм даручыў Рабіновічу «заключить договор с Геодезическим управлением о нивелировке города», але вырашыў, што для «работ по подготовке проекта на предмет составления сметы необходимых расходов по кан-

438 НАРБ, ф. 6, вол. 1, спр. 540, арк. 72 аб.

лизации» грошай пакуль няма⁴³⁹. Ні старшыня, ні члены прэзыдыюму АВК ідэю каналізацыі пакуль не ацанілі, але пачатак быў пакладзены.

25 красавіка 1925 году пленум Менскага акруговага выканкаму абірае Рабіновіча першым намесьнікам старшыні, якім тады быў Сьцяпан Яцкевіч. Гэта дало Рабіновічу дадатковыя паўнамоцтвы, уплыў і ўладу⁴⁴⁰. Да таго ж наступныя два месяцы ён яшчэ заставаўся і загадчыкам менскага камгасу НКВД.

Масква для гэтага чыноўніка была сапраўднай крыніцай камунальна-гаспадарчых ідэй і прыкладам для перайманья. Ён туды ездзіў ці ня кожны месяц — архіўныя справы Менскага акруговага выканкаму і асабістая справа Рабіновіча поўняцца яго камандзіровачнымі пасъведчаннямі з адным пунктам прызначэння — Москва.

Напрыклад, 11 чэрвеня 1925 году прэзыдыюм АВК разгледзеў прапанову Рабіновіча «О введении при домовладениях в районе I-го отделения Милиции фонарей московского типа вместо имеющихся в настоящее время» і пастановіў яе задаволіць⁴⁴¹.

Ужо 18 чэрвеня 1925 году Рабіновіч з вышыні сваёй новай пасады лёгка дамагаецца свайго. У гэты дзень прэзыдыюм Менскага акруговага выканкаму разглядае пытаньне «Об общественных работах в гор. Минске» і пастанаўляе:

«Считать необходимым, что в будущем году общественные работы в гор. Минске должны раз-

439 НАРБ, ф. 6, воп. 1, спр. 540, арк. 85 аб.

440 Тамсама, арк. 91.

441 Тамсама, арк. 131.

виватся исключительно по линии устройства канализации в гор. Минске, предложив комхозу срочно приступить к составлению предположительного плана по устройству канализации в г. Минске, закончив таковой к 1 августа с. г.»⁴⁴².

Пасьля гэтага, 25 чэрвеня 1925 году, Рабіновіч сыходзіць з пасады загадчыка менскага камгасу НКВД і застаецца першым намеснікам старшыні акруговага выканкаму⁴⁴³. Кірауніком менскага камгасу становіцца П. Вольскі, але ён будзе толькі выканаўцам — курыраваць справу каналізацыі і яшчэ адзін больш важны праект, які з каналізацыі неўзабаве пачнецца, будзе непасрэдна Рабіновіч.

Служба ў Чырвонай арміі, навучанье ў Акадэміі Генэральнага штабу і праца ў НКВД не прайшлі, відаць, для Майселя Рабіновіча бясьсьследна — дзейнічаў ён вельмі энэргічна і рашуча, як сапраўды вайсковец.

З 1 ліпеня 1925 году старшыня Менскага акруговага выканкаму Сыцяпан Яцкевіч сышоў у адпачынак на паўтара месяца. У сувязі з гэтым прэзыдым АВК прызначыў Рабіновіча выканаўцам абавязкаў старшыні прэзыдыму на час адсутнасці Яцкевіча⁴⁴⁴.

Пры Яцкевічу пасяджэнні прэзыдыму АВК адбываліся ў сярэднім раз на тыдзень або і радзей. У студзені 1925 году было праведзена чатыры пасяджэнні, у лютым — адно, у сакавіку — трох, у красавіку і траўні — па трох, у чэрвені — пяць па-

442 Тамсама, арк. 137.

443 ДАМн, ф. 3, воп. 2, спр. 168, арк. 16.

444 НАРБ, ф. 6, воп. 1, спр. 540, арк. 141.

сяджэнняй. Затое ў ліпені, калі ўладу ў выканкаме пераняў Рабіновіч, прэзыдыюм зьбіраўся аж сем разоў. Апрача таго за час адсутнасці Яцкевіча, у самы разгар пэрыяду адпачынкаў, паводле пастановы прэзыдыюму АВК адбыліся пленум менскага гарсавету (16 ліпеня) і пленум акруговага выканкаму з удзелам старшыняў райвыканкамаў (8 жніўня). Гэтак энэргічна ўзяўся за справу новы выканаўца абавязкаў старшыні.

Пры Рабіновічу прэзыдыюм Менскага акруговага выканкаму яшчэ некалькі разоў вяртаўся да абмеркавання каналізацыі Менску, у tym ліку, 23 ліпеня разгледзеў пытаныне фінансавання проектных працаў.

Нарэшце 28 ліпеня 1925 году пад кірауніцтвам Майселя Рабіновіча адбылося гістарычнае пасяджэнне прэзыдыюму АВК, на якім быў заслушаны даклад аб каналізацыі Менску, складзены камісіяй маскоўскага «Вадаканалу», якая спэцыяльна прыехала для гэтага ў Менск. Пра значнасць падзеі съведчыць той факт, што ў пасяджэнні браў удзел толькі што прызначаны на пасаду кірауніка Дзяржплянуну БССР былы міністар фінансаў БССР Сяргей Карп, які ў папярэднія гады быў начальнікам Рабіновіча ў Менскім гарвыканкаме.

Пытаныне пра каналізацыю было разгледжана першым. У пратаколе яно сформулявана так:

«О канализации гор. Минска

Доклад Комиссии, командированной из Москвы
“Водоканал”. (Докл. проф. СЕМЕНОВ)

(Докл. в письменной форме прилагается)»⁴⁴⁵.

445 Тамсама, арк. 180.

Натуральна, у архіўнай справе, дзе захоўваецца адпаведны пратакол — а гэта фонд №6 Нацыянальнага архіву Рэспублікі Беларусь, у якім сканцэнтраваныя паперы ЦВК БССР — ніякага прыкладзенага дакладу не захавалася, як і ў іншых шматлікіх падобных выпадках. Але і сама пастанова прэзыдыюму Менскага АВК па гэтым пытаньні дастаткова інфарматыўная:

«1. Доклад Комиссии о канализации гор. Минска принять к сведению.

2. Немедленно приступить к составлению проекта канализации города.

3. Работы по подготовке работ по канализации вести с таким расчетом, чтобы приступить к канализацион. работе не позднее 1-го мая 1926 года.

4. Комхозу немедленно приступить к точному определению района подлежат (так у тэксьце — С. А.) канализации.

5. Комхозу срочно приступить к составлению плана города.

6. Выделить комиссию для руководства работами по канализации города. Персональный состав комиссии выделить на заседании Пленума Исполкома.

7. Выяснить вопрос об окончании нивелировочных работ к 1-му октября, для чего поставить этот вопрос на заседании Президиума, на котором заслушать доклад о ходе этих работ и своевременной закончании таковых (стиль і артаграфія арыгіналу — С. А.)»⁴⁴⁶.

Вось так у гісторыі Менску і яго Старога гораду зявіліся маскоўскі прафэсар архітэктуры Ўла-

дзімір Сямёнаў і яго ідэя скласыці генэральны плян сталіцы БССР.

Пратакол не фіксуе зъместу прамоваў і дэбатаў. Патрэба складаньня пэрспэктыўнага пляну гораду тлумачылася, відавочна, тым, што нельга пракла-даць каналізацыю, ня ведаючы, што дзе будзе праз 10–20 гадоў. А фармулёўка рашэння — «Комхозу срочно приступіть к составленню плана горада» — не пакідае сумненьняў у тэрміновасыці ўсёй справы.

Праз два дні, 30 ліпеня 1925 году, прэзыдыюм АВК зноў вярнуўся да тэмы каналізацыі і аблерка-ваў магчымасыць заключэння дамовы з маскоўскім «Водаканалам». Было вырашана паслаць у Москву прадстаўніка для вызначэння дэталяў будучай дамовы⁴⁴⁷.

Пленум Акруговага выканкаму 8 жніўня, які праходзіў пад кіраўніцтвам Рабіновіча, паслухмяна «выдзеліў» пэрсанальны склад камісіі па каналіза-цыі Менску — у яе ўвайшлі Рабіновіч, новы загад-чык камгасу Вольскі і яшчэ некалькі чыноўнікаў.

Пасля гэтага тэма каналізацыі і будучага пра-екту пляніроўкі Менску ў прэзыдыюме акруговага выканкаму не абмяркоўвалася каля чатырох меся-цаў. Відавочна, што канкрэтная праца перамясь-цілася ў камгас НКВД, а там пяты пункт пастановы прэзыдыюму АВК ад 28 ліпеня быў прыняты да тэрміновага выкананьня.

Зьвяртае на сябе ўвагу наступная акалічнасць. Нягледзячы на тое, што ідэя складаньня пляну го-раду ўзыніла ў межах праекту каналізацыі Менску, вельмі хутка сітуацыя зьмянілася на люстроную —

447 Тамсама, арк. 183.

неўзабаве ўжо праект каналізацыі сталі ўзгадняць з аўтарам будучага пляну гораду. І ня толькі, дарэчы, каналізацыі. У афіцыйных дакумэнтах наступных двух гадоў можна сустрэць вось такія фармулёўкі:

«Адносна мейсца пабудовы стадзіёну даручыць аддзелу Камунальнай гаспадаркі запытанаць погляд прафэсара СЯМЕНАВА, які распрацоўвае плян за-будовы Менску»⁴⁴⁸.

Гэтак у прэзыдыюме Менскага акруговага выканкаму 7 красавіка 1926 году скончылася абмеркаваныне пытаньня аб пабудове стадыёну ў сталіцы БССР.

Прадметна разважаць аб асабістых матывах удзельнікаў гэтай справы нельга з увагі на адсутнасць дакумэнтальных съведчаньняў. Гэта мог быць шчыры клопат за сваю справу, клопат пра людзей; мог быць фінансавы і нават карупцыйны інтарэс — аўтарам праектаў пляніроўкі гарадоў плацілі тысячи рублёў у той самы час, калі многія іншыя людзі зараблялі ўсяго па 80–90 рублёў у месяц; а мог быць і далекасяжны палітычны разьлік, народжаны ў рамках ідэалагічнай канкурэнцыі бальшавіцкай дзяржавы з прадстаўнікамі беларускага нацыянальнага руху. У кожным выпадку, як пакажуць далейшыя падзеі, гэта было поўнае ігнораваныне клопату беларускіх дзеячоў культуры аб лёсе Замчышча і Старога гораду на Нямізе.

448 НАРБ, ф. 6, вол. 1, спр. 899, арк. 89.

Чаму ў Менску адмовіліся ад паслуг Сяргея Шастакова

26 лістапада 1925 году прэзыдыюм Менскага акруговага выканкаму зноў вяртаеца да тэмы складаньня «пляну гораду».

У той дзень быў заслушаны даклад гарадзкога ўпраўлення камунальнай гаспадаркі НКВД «Аб здачы работ па састаўленню праекта пляніроўкі і далейшай забудовы г. Менску»⁴⁴⁹. Тут асабліва звязанае на сябе ўвагу фраза «аб здачы работ», якая съведчыць, што апошнія чатыры месяцы камгас дарэмна часу не марнаваў і займаўся гэтым вельмі сур'ёзна. Нават каналізацыя часова адышла на другі плян.

У пастанове па выніках абмеркаваньня запісалі:

*«Лічыць умовы прапанованыя прафэсарам ШАСТАКОВЫМ па састаўленню праекта пляніроўкі і далейшай забудовы Менску найбольши прыемлемымі і дазволіць Аддзелу камгаспадаркі заключыць з прафэсарам ШАСТАКОВЫМ належны даговор па гэтаму пытанню»*⁴⁵⁰.

Як бачым, у пастанове съцвярджаеца, што прапанаваныя прафэсарам Шастаковым умовы прэзыдыюм Менакрвыканкаму ўсьлед за камгасам НКВД палічыў «найбольш прыемлемымі» — а гэта азначае, што на той час ужо былі і іншыя, менш прымальныя прапановы. Гэта зноў жа паказвае, наколькі актыўна камгас узяўся за справу. Магчыма таксама, што папярэднія думкі Шастакова адносна будучыні Менску былі ўжо сформуляваныя.

449 ДАМн, ф. 25, воп. 1, спр. 25, арк. 14.

450 Таксама.

Такім чынам, летам і восеньню 1925 году, калі прадстаўнікі Камісіі аховы помнікаў Інбелкульту спрабавалі ўключыць у пляны гарадзкіх уладаў праект рэстаўрацыі Замчышча, камгас НКВД пачаў ствараць генэральны плян сацыялістычнай рэканструкцыі Менску.

Аднак вельмі хутка высьветлілася, што прапанавы прафэсара Шастакова Менскаму акруговаму камгасу не падыходзяць, і НКВД пачаў шукаць новага аўтарытэтнага архітэктара для стварэння праекту генплана Менску. Ён быў знайдзены, як убачым, ужо праз месяц.

Што ж здарылася? Што такога прапанаваў зрабіць у Менску маскоўскі прафэсар архітэктуры Сяргей Шастакоў, што не задаволіла кіраўнікоў камгасу? На жаль, з прычыны поўнай адсутнасці ў архівах Беларусі камгасаўскіх папераў за той пэрыяд дакладна адказаць на гэтае пытанье немагчыма. Можна толькі рабіць прыпушчэнні, грунтуючыся на ўскоснай інфармацыі.

Мы, напрыклад, можам меркаваць, што прафэсар Шастакоў знайшоў сабе ў Москве больш прывабную (або важную) працу і адмовіўся ад менскай замовы, бо ня меў часу на яе выкананьне. Аднак гэты варыянт — найменш верагодны, улічваючы сумы, якія камгас НКВД мог плаціць выканаўцам сваіх заказаў — праект пляніроўкі Менску, як убачым далей, каштаваў 4000 рублёў — гэта велізарная па тым часе сума. Нельга таксама скідваць з рахунку творчую амбіцыйнасць архітэктараў дый проста жыцьцёвую неабходнасць — у рынковых умовах тагачаснага НЭПу колькасць замоваў і

велічыня аплаты за іх былі проста працаўныя вядомасці таго або іншага архітэктара. Адмовіца ад менскага заказу ў тых умовах — было проста неразумна.

Лішнє пацьверджанье гэтаму дае факт даволі жорсткай канкурэнцыі, якая пачалася паміж расейскімі архітэктарамі за выкананыне беларускіх заказаў. У лютым 1926 году старшыня Цэнтральнага выканаўчага камітэту БССР Аляксандар Чарвякоў атрымаў зь Ленінграду наступны рукапісны ліст-зварот:

«Группа ленинградских архитекторов, состоящая из первоклассных спецов, во главе с академиком архитектуры И. А. Фоминым, предлагает свои услуги по составлению проектов на здания: Исполкомов, Народных Домов, Дворцов Труда, банков, зданий трестов, здравниц, жилых рабочих домов, всякого рода утилитарных сооружений а также проектов по перепланировке городов, поселков, курортных мест и пр.

Группа ставит себе задачею: 1) выполнять работы быстро, что достигается благодаря хорошо налаженному аппарату, и 2) давать решения жизненные, т. е. согласованные с местными условиями климата, быта и рынка строительных материалов.

Что касается архитектуры, то группа выявляет современный, настоящий революционный стиль, однако без излишних увлечений футуристического порядка, дающих зачастую решения совершенно непригодные для жизни как в постройке, так и в эксплуатации.

С перепиской и заказами просъба обращаться по адресу: Ленинград В. О. Съездовская 29 кв. 5 (телефон 175-45) Ивану Александровичу Фомину. 13/II.1926»⁴⁵¹.

Зъмест гэтага ліста не пакідае сумненіняў, што архітэктары жорстка канкуравалі, і ва ўмовах такой канкурэнцыі адмова ад складання генпляну сталіцы адной з галоўных рэспублік СССР была раўнацэннаю адмове ад прафесіі⁴⁵².

Ня можа ісці гаворкі і, скажам, аб хваробе Шастакова, бо вядома, што ўвесе 1925 год ён быў якраз вельмі творча актыўны і браў непасрэдны ўдзел у архітэктурных дыспутах наконт рэканструкцыі Масквы. Ён сам быў аўтарам аднаго з праектаў генэральнага пляну рэканструкцыі Масквы — зь яго прэзэнтацыяй перад дэлегатамі Массавету Шастакоў выступіў яшчэ 13 студзеня 1925 году⁴⁵³.

Кім жа быў у сапраўднасці «маскоўскі прафесар Шастакоў», якога камгас НКВД спачатку запрасіў у Менск, каб распрацаваць плян сацыялістычнай рэканструкцыі гораду, а пасля нечакана адмовіўся ад яго паслугаў? Чым і чаму яго прапановы не задаволілі менскіх заказчыкаў?

451 НАРБ, ф. 691, воп. 1, спр. 82, арк. 81–81 аб.

452 Невядома дакладна, чаму Фамін звярнуўся да Чарвякова.

Была гэта звычайная спроба зарабіць гроши або ён хацеў працягнуць распачатую Шастаковым справу; зрабіў ён гэта сам або яго нехта папрасіў. І невядома, як мог бы скласціся лёс менскага старога цэнтру, калі б за справу ўзяўся прафесар Фамін. У 1933 годзе ён не пабаяўся разам з І. Грабаром ды І. Жалтоўскім звярнуцца да Сталіна зь лістом пратэсту з нагоды зносу ў Маскве Сухараўской вежы. Зрэшты, магчыма, з прычыны такіх поглядаў Фаміна ім у Менску і не зацікавіліся.

453 Из истории советской архитектуры. Документы и материалы. 1917–1925. Москва, 1963. С. 49.

Выдатны расейскі архітэктар, галоўны інжынэр Масквы, прафэсар Баўманскай вучэльні Сяргей Шастакоў (1862–1929) застаўся ў гісторыі архітэктуры дзякуючы распрацаванаму ім у тыя самыя гады генэральному пляну так званай «Вялікай Масквы». Ён быў яркім прадстаўніком школы архітэктараў-урбаністаў і браў актыўны ўдзел у тагачаснай палеміцы з архітэктарамі-дэзурбаністамі.

Праект Шастакова прадугледжваў разрастанье Масквы ўшыркі за кошт малапавярховага будаўніцтва і зрастаньне сталіцы зь невялікімі гарадамі Маскоўскай вобласці. Генэральны плян Шастакова прадугледжваў, што плошча Вялікай Масквы зойме 200 тысяч гектараў (сёньня 100 тысяч), насельніцтва складзе 4 мільёны чалавек, і што ў горадзе будуць пераважаць прыватныя невялікія дамы.

Але ў нашым кантэксце самым важным месцам шастакоўскага генплана зьяўляецца лёс гістарычнага цэнтра Масквы. Сяргей Шастакоў прапанаваў перанесьці палітычны і дзелавы цэнтар сталіцы СССР на Хадынскае поле, а Крэмль і стары цэнтар зрабіць музэем⁴⁵⁴. Да старой часткі гораду і наогул да помнікаў архітэктуры Шастакоў ставіўся зь вялікай павагай і вельмі ашчадна. Напрыклад, ён прапаноўваў у старым цэнтры Масквы для ашчаднага ўпардкаванья забудовы выкарыстоўваць толькі разбураныя ўчасткі. Таксама ён прапаноўваў разъбіраць хаатычную драўляную забудову старога

454 Бочаров Ю. Подготовка дипломированных планировщиков в России. История и современность. — <http://www.architektor.ru/ai/2003/bocharov.htm>

цэнтру, якая замінала візуальнаму ўспрыманьню каштоўных старажытных помнікаў. У сваёй брашчуре «Большая Москва», выдадзенай у 1925 годзе, ён пісаў:

«Москва во многих своих частях в значительной степени разрушена, и вот это разрушение и надо использовать в целях широкого упорядочения старого города... В некоторых случаях указанные разрушения уже целесообразно использованы, например: снесена торцовая застройка на Тверском бульваре у Никитских ворот; разобраны торговые пристройки, загораживающие выдающиеся памятники зодчества — Шереметьевскую больницу, Английский клуб и др.»⁴⁵⁵.

Пры пашиярэнні Масквы да велізарных нават паводле сучасных стандартоў памераў плянам Шастакова ў яе межы ўключаліся шматлікія дваранскія сядзібы, многія зь якіх былі выдатнымі помнікамі архітэктуры. І тут мы маєм чарговы доказ паважнага стаўлення прафэсара Шастакова да старой архітэктуры:

«Третя зона... предназначается к застройке по типу городов-садов... В третьей зоне можно будет использовать много интересного существующего. С особой бережностью надо подойти к сосредоточенным здесь историческим имениям, знаменитым своей живописностью и культурностью устройства. Эти художественные памятники старины должны сохраниться, по возможности, в неприкосновенности. Наиболее замечательные из них: Царицино, Кузьминки, Кусково, Горки, Ховрино, Архангельское,

455 Шестаков С. Большая Москва. Москва, 1925. С.5–6.

Ильинское, Усово, Троекурово, Воронцово, Зюзино, Укое и ряд других менее известных»⁴⁵⁶.

Застаецца дадаць, што аб поглядах Сяргея Шастакова на старыя цэнтры гарадоў і аб яго стаўленыні да старой архітэктуры съведчаць нават аргумэнты яго праціўнікаў — архітэктараў-дэзурбаністаў. Адна зь іх, В. Строгава, крытыкуючы ў сярэдзіне 20-х гадоў шастакоўскі праект «Вялікай Масквы» і яго прапановы адносна лёсу гістарычнага цэнтра расейскай сталіцы, пісала:

«Сохранить этот центр на будущее — значит попасть в рабство к прошлому»⁴⁵⁷.

Няцяжка заўважыць у падыходах Шастакова да старога цэнтру Масквы аналёгіі з падыходам Камісіі аховы помнікаў Інбелкульту да Старога гораду ў Менску — у пляне рэстаўрацыі Замчышча, як памятаем, таксама прапаноўвалася зьнесыці толькі драўляную забудову Замкавай гары.

Можна меркаваць, што з такім ідэямі і такім стаўленынем да гістарычнай забудовы маскоўскага цэнтра Шастакоў мог паставіцца адпаведным чынам і да гістарычнага цэнтру Менску. Лішняе пач্যверджанье гэтаму дае ліст Кагановіча Сталіну ў Сочы ў 1932 годзе:

«... Мы занялись вплотную вопросом о ген. плане Москвы... Должен сказать, что архитекторы проявили известную ограниченность и пассивность, старые все еще под влиянием Шестаковских и Щусевских планов, а молодые витают в небесах и но-

456 Тамсама. С. 17.

457 Строгава В. Москва — город-спрут или союз городов? — <http://www.rulife.ru/index.php?mode=article&artID=355&print>

сятся с проектами построить рядом новую Москву, а нынешнюю оставить как музей для истории, по этой нелепой чуши пришлось ударить»⁴⁵⁸.

Зноў паўтаруся, усе архівы камгасу за пэрыяд 1925–1937 гадоў не захаваліся, і мы можам толькі меркаваць, як разгортваліся падзеі ў Менску восеньню і зімой 1925–1926 гадоў вакол выбару аўтара праекту пляніроўкі Менску.

Фраза пастановы прэзыдыуму Менакрвыканкаму ад 26 лістапада 1925 году аб tym, што мова ішла ўжо аб «здачы работ па састаўленню праекта пляніроўкі і далейшай забудовы г. Менску», можа азначаць, што на той момант прафэсар Шастакоў з ініцыятывы камгасу з папярэднім візитам у Менску ўжо пабываў і свае ўмовы для выкананьня праекту забудовы сталіцы БССР прапанаваў. Для заключэння дамовы і ўласна падрыхтоўкі менскага праекту Сяргей Шастакоў мог прыяжджаць у Менск у лістападзе або сінежні 1925 году.

Можна меркаваць, што падчас працы ў Менску ён мог мець контакты з праdstаўнікамі менскіх інтэлектуальных колаў, у tym ліку і з членамі Камісіі аховы помнікаў і Камісіі гісторыі мастацтва Інбелкульту, сярод якіх, як памятаем, быў малады, гарачы і актыўны яго зямляк, ураджэнец Масквы Мікола Шчакаціхін, а таксама і іншыя актыўісты, напрыклад, член камісіі па вывучэнні Замкавай гары Ўладзімер Дубоўка, які стала жыў у Маскве, бываючы ў Менску толькі наездамі. Быў, дарэчы, Дубоўка ў Менску і 25–28 лістапада 1925 году на

458 Сталин и Каганович. Переписка 1931–1936 гг. Москва. 2001. С. 267.

зьезьдзе «Маладняка» — якраз тады, калі Акруговы выканкам разглядаў прапанаваныя Шастаковым умовы ягонага ўдзелу ў стварэнні праекту пляніроўкі Менску.

Інбелкультаўцы маглі пазнаёміць Шастакова са Старым горадам і Замчышчам, а таксама са сваімі плянамі адносна будучыні гістарычнага цэнтра Менску. Паводле гэтай самай лёгкім можна меркаваць, якім мог быць адказ прафэсара Сяргея Шастакова на памкненъні інбелкультаўцаў адносна Старога гораду і Замкавай гары.

Усё гэта прыпушчэнныні. А гісторыя нядоўгай менскай кар'еры Сяргея Шастакова заканчваецца неабвержным фактам. Складзены ім «праект пляніроўкі і далейшай забудовы Менску» (або толькі яго папярэднія палажэнъні) заказчыкаў з НКВД не задаволіў. І мы ўжо не прыпускаем, але дакладна ведаем, што ў канцы сьнежня 1925 году камгас НКВД знайшоў новага выканаўцу. Вось як гэта было аформлена афіцыйна.

23 сьнежня 1925 году на чарговым пасяджэнні прэзыдыуму Менскага акруговага выканкаму было разгледжана 29 пытаньняў. 11-м пунктам абмеркаваньня быў запісаны такі:

«*Аб здачы работ па састаўленню праекта пляніроўкі і далейшай забудовы г. Менску. (Дакл. т. РАБІНОВІЧ)*»⁴⁵⁹.

У прынятых па гэтым пункце рашэнніні гаварылася:

«*У зъмену пастановы прэзыдыуму АВК ад 26 лістапада г/з за №47 §2 дзеля правядзення памянёных*

459 НАРБ, ф. 6, воп. 1, спр. 899, арк. 7 аб.

работ запрасіць інжынэра СЯМЁНАВА з платай за гэтая работы 4.000 рублёў. Аддзелу Камунальной гаспадаркі прапанаваць заключыць з інжынэрам СЯМЁНАВЫМ належны дагавор»⁴⁶⁰.

Ці азначае гэтая зъмена, што захаваньне гісторычнага цэнтру Менску ў пляны камгасу НКВД не ўваходзіла? Архівы маўчаць. Але дакладна, гаворка тут ідзе не пра грошы, бо 26 лістапада ўмовы, пропанаваныя Шастаковым, камгас задавальнялі.

Калі адносна магчымага менскага пляну Сяргея Шастакова можна рабіць толькі прыпушчэнні, то адносна пляну Ўладзіміра Сямёнаўа можна рабіць ужо канкрэтныя высновы, бо менавіта плян Сямёнаўа стаў асновай для складання генпляну Менску 1936 году, які цалкам прадугледжваў знос Старога гораду і Нямігі.

Такім чынам, скласці пэрспэктыўны плян забудовы Менску ў сьнежні 1925 году было даручана маскоўскаму прафэсару архітэктурэ Ўладзіміру Сямёнаўу (1874–1960). Гэты архітэктар быў значна больш ляяльны да тагачасных уладаў, аб чым съведчаць ня толькі яго праект і распрацаваны на яго падставе ў 30-я гады генплян Менску з паркам адпачынку на месцы Замкавай гары, але і вялікая розыніца ў лёсах абодвух прафэсараў.

Уладзімір Сямёнаў праз некалькі гадоў быў прызначаны галоўным архітэктарам Масквы, стварыў зацьверджаны Крамлём яе генэральны плян 1935 году, разбурыў гістарычны цэнтар паводле інструкцыяў Сталіна і практычна доўгае і шчасльівае жыцьцё, стаўшы акадэмікам архітэктуры і пазую-

460 Тамсама.

чы ў старасьці перад фатографамі са сваім унукам, таксама Ўладзімірам, будучым архітэктарам.

А Сяргей Шастакоў вельмі хутка пасъля «менскай няўдачы» быў арыштаваны НКВД, высланы з Масквы і загінуў у зыняволеніі⁴⁶¹. Яго ня стала ўжо ў 1929 годзе, але яго ідэі былі выкарыстаны ў 1940-я гады пляніроўшчыкамі Вялікага Лёндану, Атавы і Вэлінгтану. Зрэшты, гэта, як кажуць, ужо зусім іншая гісторыя.

Вось жа зімой 1925–1926 гадоў камгас НКВД канчаткова спыніў свой выбар на прафэсару Сямёнаў і не жадаў разглядаць іншыя кандыдатуры. Як памятаем, ленінградзкі прафэсар архітэктуры Іван Фамін звярнуўся да старшыні ЦВК БССР Алеся Чарвякова з прапановай сваіх паслугаў у справе «перепланировки городов» 13 лютага 1926 году. Копія гэтага ліста была перасланая ў акруговы камгас НКВД. Адтуль адказалі, што ліст атрыманы і зарэгістраваны пад нумарам 2736, але далейшага ходу яму не далі⁴⁶². Гэта азначае толькі адно — на той момант прафэсар Сямёнаў ужо працаваў над сваім праектам пэрспэктыўнай забудовы Менску, і НКВД яго праца цалкам задавальняла.

Можна разважаць, якім мог быць праект генплану Менску, калі б яго складаньне даручылі Івану Фаміну. Гэты архітэктар для Менску ня быў чужкім. У 1913 годзе ён у суаўтарстве з Віктарам Струевым спраектаваў і пабудаваў у Менску Царкоўна-археалягічны музэй — так званы Юбілейны

461 Бочаров Ю. Подготовка дипломированных планировщиков в России. История и современность. — <http://www.architektor.ru/ai/2003/bocharov.htm>

462 НАРБ, ф. 691, воп. 1, спр. 82, арк. 82.

дом, які захаваўся да нашага часу. У 1920-я гады сябар Фаміна Віктар Струеў працаваў у Менску загадчыкам архітэктурнага аддзелу Камітэту дзяржаўных збудаваньняў НКВД, аднак, выбраў Уладзімера Сямёна.

Ёсьць яшчэ адзін факт, які вымоўна съведчыць пра блізкасць Уладзіміра Сямёна ў 1920-я гады да камгасу НКВД. Неўзабаве яна была ацэненая належным чынам. Калі ў 1931 годзе камгас вывелі са складу НКВД і заснавалі самастойны Наркамат камунальной гаспадаркі РСФСР, то Сямёна прызначылі кіраўніком Навукова-тэхнічнай рады пры гэтым ведамстве.

Уладзімер Дубоўка і Стары горад

Сярод тых, з кім Сяргей Шастакоў мог сустрацца і кантактаваць у Менску, нездарма быў названы беларускі паэт Уладзімер Дубоўка. Магчыма, Дубоўка пакінуў адзінае ў беларускай літаратуры съведчанье (вольнае ці міжвольнае) аб tym, што адбывалася ў Менску вакол Старога гораду ў 1925–1926 гадах.

Наогул гарады, і Менск у прыватнасці, у той час не былі ў цэнтры ўвагі маладой беларускай паэзіі. І гэта натуральна — большасць тагачасных паэтаў былі паводле паходжанья вяскоўцамі і мелі даволі невысокі ўзровень адукцыі. Для захаплення архітэктурай і мастацтвам патрэбныя немалыя гістарычныя і спэцыяльныя веды, пэўны культурны ўзровень і шырыня кругагляду. Кахраныне, прырода, цяжкая стваральнная праца работнікаў і сялян,

рэвалюцыя — вось тэмы, якія пераважна займалі паэтаў і заахвочваліся ўладай. Ужо пачыналася тое, што пазней назавуць вульгарным сацыялягізмам.

Не надаваў вялікай увагі гораду ў сваёй творчасці і адзін з самых таленавітых беларускіх паэтаў ХХ стагодзьдзя, тады маладняковец Уладзімер Дубоўка. У 1925 годзе ў яго выйшаў зборнік «*Credo*», які быў разгледжаны на адным з пасяджэнняў менскай філіі «Маладняка» ў пачатку студзеня 1926 году. У справа з задачы аб гэтым разглядзе гаварылася:

*«Паэт ня любіць гораду, яму “паўкажушак і чырвоная хусыцінка” даражэй чымся “гораду грукат”, бо ў горадзе — “афішы на съценах і тварах”, і паэт гораду не давярае...»*⁴⁶³

Дубоўку закідалі «мінорны настрой да сёньняшняга дню» і тое, што ён «кожны свой верш атуляе “вэлюмам імглістым”». А выснова, паводле спра ваздачы, была зробленая наступная:

*«Некаторыя казалі, што апошнім сваім зборнікам Ул. Дубоўка выявіў сацыяльна не зусім вытрыманае “Credo”»*⁴⁶⁴.

Абмеркаваньне гэтае, як ужо было сказана, адбылося ў студзені 1926 году. Праз год у Маскве, у Цэнтральным выдавецтве народаў Саюзу ССР, Дубоўка выдае свой наступны зборнік — «*Наля*». І зусім нечакана ў гэтай кнізе зъмяшчаюцца два вершы пра Менск, пазначаныя студзенем 1926 году — і абодва яны, улічваючы мізэрную колькасць паэтычных прысьвячэнняў Менску, і да нашага часу зъяўляюцца, бадай, непераўзыдзенымі ўзорамі

463 Савецкая Беларусь. 6 студзеня 1926.

464 Тамсама.

паэтычнай замілаванасьці да сучаснай сталіцы Беларусі. Напісаныя вершы з інтэрвалам усяго ў два дні: першы — у суботу, 16 студзеня, другі — у аўторак, 19 студзеня.

16 студзеня 1926 году Дубоўка піша верш «Праз даліны і палі ішоў...»:

*Праз даліны і палі ішоў
ад бору ў Менск паволі вечар.
І калыхаўся за плячыма шоўк,
лілёвасьцю аздобіў плечы.*

*Ў руках смала хваёвая і кмін,
у папараці ліст пажоўклы.
Узвеяў лісьцінай і пацяклі
над вуліцамі крозы зёлак.*

*Няслі яны і сон, і супакой
для струджаных у шуме бруку.
Ў задуме вечар глянуў навакол,
над горадам узынёши руки.*

*Расла напорнасць, павадка расла,
ў празрыстых хвалях біўся рокат.
Здавалася, ад рокату раса
ільсъніца з-пад званіц барокко.*

*I самацьветы — дыямэнты сълёз,
і сэрица лябрадорскі камень, —
ляжалі скрэзъ, рассыпаліся скрэзъ:
над галавой і пад нагамі.*

*Ў задуме вечар прахадзіў далей:
на Замчышча цераз Нямігу.*

Ў сълядох яго ўсё водарыў алей
смалы хваёвае і кміну.

*Над Менскам лёг на стрэхі камяніц,
панікіши галавой на локаць.*

*А Менск шуміць, а Менск шуміць
Дакуль ня прыйдзе noch здалёку⁴⁶⁵.*

Праходзіць два дні, і 19 студзеня 1926 году Дубоўка стварае верш «Вуліцы шумам спавіты»:

*Вуліцы шумам спавіты,
нэрвовасцю й вецер затканы.
Пырснула сонца праменем на пліты,
пырснула на брукаваны сьвітак...*

I на сонцы ёсьць такжа плямы...

Родзіца ў муках новы дзень.

*Шчэрыца хіжа мінлага съценъ,
корчыца ў муках таксама:
i на Нямізе,
i на Траецкай,
i каля кожнай брамы...*

Імкненъні, імкненъні —

аўто —

i тое памалу.

Нямізе ж мала каменъня —

съцены патынкавала.

*I памаленъку, паволі —
на концы.*

Імкненъне яе малое —

даляры,

чырвонцы...

465 Дубоўка У. Наля: Вершы. Масква, 1927. С.18–19

— Вы паширайце культуру,
стварайце паэмы,
пішэце карціны...

Мы вам з музыкай справім хаўтуры,
мы вам вянкі ўзложым на дамавіны.

— Вы разъбівайце головы
ў жалю і крыўдзе за мільёны.
«Дурань заўсёды ходзіць голы,
а разумнага ногі кормяць»...

Менск, Менск!
Твае заводы —
больш на карыкатуры падобны.
Але ты расцьвіцеш,
але ты станеши сапраўдным горадам.

Менск, Менск!
Тады будуць заводы другія,
не для сэльтэрскай вады ці піва.

Мы можа раней загінем,
але будзем імкнуцца да мэты
напорна,
цярпліва.

Вуліцы шумам спавіты,
нэрвовасцю й вецер затканы.
Дзень стары ляжа на пліты,
неба нам будзе палітрай,
стагодзьдзі цяпер экранам⁴⁶⁶.

Што ж здарылася, што натхніла паэта стварыць
два значныя мастацкія творы, у абодвух зь якіх такі

⁴⁶⁶ Тамсама. С.22–23. У выдадзены ў 2017 годзе ў Менску двухтомнік Дубоўкі абодва вершы не ўвайшлі.

выразны акцэнт робіцца на гістарычнасці Менску і яго архітэктуры? Чаму раней «няўважлівы» і наогул «варожы да гораду» паэт раптам апявае Стары горад у Менску (*ў задуме вечар прахадзіў далей/ на Замчышча цераз Нямігу*) і захапляецца выразнасцю стылю архітэктурных дамінантаў Высокага рынку ў адной з найлепшых алітэрацыйных строфаў беларускай пазіі (*Расла напорнасьць, павадка расла/ ў празрыстых хвалях біўся рокат/ Здавалася, ад рокату раса/ ільсъніца з-пад званіц барокко?*)?

Няўжо крытыка маладнякоўцаў наконт няўвагі ў творчасці да гораду як такога магла натхніць паэта на стварэньне сапраўднага паэтычнага шэдэўру «Праз даліны і палі ішоў...», дзе выразна азначаныя асноўныя пункты гістарычнай часткі гораду і выяўлена непадробнае замілаваньне менскай даунінай? Няўжо ў адказ на ту ю крытыку мог быць напісаны другі верш «Вуліцы шумам спавіты», які наогул хавае ў сабе некалькі сэнсавых паверхаў?

Вельмі сумнеўна. Дубоўка ў той час быў бескампрамісным маладым творцам. Замест падладжвання да вымогаў «Маладняка», ён у траўні 1926 году стварыў з аднадумцамі новае літаратурнае аб'яднанье — «Узвышша». Вядома, шэдэўры пішуцца і на замову, і ў нейкай патрэббе таксама — галоўнае, хто піша. Але ў выпадку Дубоўкі ні замовы, ні пільнай патрэбы не было. Наадварот, у ідэалагічных умовах зімы 1925–1926 гадоў абодва вершы былі хутчэй непатрэбныя і нават небяспечныя для кар'еры і лёсу аўтара — пісаць вершы пра менскае барока азначала тады (як і казалі малад-

някоўскія крытыкі) дэманстраваць «сацыяльна не зусім вытрыманае “Credo”».

Хутчэй можна дапусьціць, што вершы былі напісаныя сапраўды ў адказ на маладнякоўскую крытыку — але не для таго, каб задаволіць яе, але насуперак ёй. Гэтага ад Дубоўкі чакаць якраз можна. Але і ў такім выпадку выбар тэмы, зъмест, эстэтыка і пачуцьцёвая сіла абодвух твораў прымушае шукаць вонкавыя штуршкі і матывы.

Каб два менскія вершы былі створаныя з інтэрвалам усяго ў два дні, мусіла адбыцца нешта неардынарнае. Але што канкрэтна здарылася перад суботай, 16 студзеня, і аўторкам, 19 студзеня? Чаму розум і сэрца паэта ў тыя дні займаў Менск, яго Стары горад, Замчышча, Няміга і помнікі менскай архітэктуры?

Адно з тлумачэнняў можа быць такое. Магчымым штуршком для напісання вершаў пра Стары Менск для члена інбелкульттаўской «камісіі па аглядзе Замкавай гары» і члена рэдкалегіі часопісу «Наш край» Уладзімера Дубоўкі магла стаць інфармацыя пра новага аўтара праекту пляніроўкі Менску.

Сяргея Шастакова на Ўладзіміра Сямёнава замялі 23 снежня 1925 году, але ў друк інфармацыю тады не далі. Упершыню пра гэта паведаміла газэта «Савецкая Беларусь» 15 студзеня 1926 году ў невялікай нататцы на апошній старонцы пад называй «Пляніроўка Менску»:

«Менскі акр. выкан. к-т вядзе перамаўленьні з Маскоўскім прафэсарам Сямёнаўым наконт складання праекту пляніроўкі Менску. У хуткім часе

праект будзе гатоў, пасъля чаго распачнеца праца на пляніроўцы»⁴⁶⁷.

Гэты нумар «Савецкай Беларусі» мог трапіць у прадстаўніцтва БССР у Маскве, дзе раней працаваў Дубоўка, і ў Крэмль, куды паэт перайшоў працаваць перакладчыкам⁴⁶⁸, ужо вечарам таго самага дня або на наступны дзень — пошту і нават некаторыя беларускія тавары, напрыклад, сітны хлеб, пастаўлялі ў Маскву цягнікамі хутка і рэгулярна. А субота, 16 студзеня — гэта дзень напісаньня Дубоўкам першага верша пра Замчышча і Нямігу.

Якраз гэтым можа тлумачыцца факт, што rozум Дубоўкі ў тыя дні займалі думкі пра менскі Стары горад. Зь невялікай газэтнай нататкі 15 студзеня паэт і яго паплечнікі-інбелкультаўцы маглі даведацца, што прапановы Шастакова адкінутыя, што яго патэнцыйны праект рэалізаваны ня будзе, і што камгас НКВД знайшоў іншага выканаўцу сваіх плянаў. Магчыма, расчараўваньне і прыкрасыць ад гэтай інфармацыі натхнілі паэта на стварэньне вершаў пра Менск.

Зрэшты, неабавязкова Дубоўку трэба было чытаць нататку ў «Савецкай Беларусі». Ён мог быць асабістая знаёмы зь Сяргеем Шастаковым, мог пепрасякацца зь ім у Маскве і атрымаць інфармацыю непасрэдна ад самога архітэктара. Маглі яны, як памятаем, сустракацца і ў лістападзе 1925 году ў Менску.

467 Савецкая Беларусь. 15 студзеня 1926.

468 У той час законы і афіцыйныя пастановы цэнтральных органаў перакладаліся на мовы народаў СССР. Дубоўка працаваў перакладчыкам на беларускую.

Калі гаворка ідзе пра расчараваньне і прыкрасьць Дубоўкі ад інфармацыі пра магчымы лёс Старога гораду, то ў гэтым сэнсе асабліва характэрны другі верш «Вуліцы шумам спавіты». Гэта вельмі глыбокі і шматплянавы твор. Тут, як і ў першым вершы, паэт азначае месцам сваёй увагі Стары горад. Ён піша «Пырснула сонца праменем на пліты / пырснула на брукаваны съвітак...» Згадае пра пліты Дубоўка і ў апошняй страфе. Многія тратуары Менску, у тым ліку і ў Старым горадзе, былі забрукаваныя квадратнымі плітамі. Далей паэт пазначае і іншыя тапаграфічныя пункты Старога гораду — Няміга, Траецкая. Ну а мэтафара «брукаваны съвітак» сама па сабе вельмі празрыстая — яна можа і павінна чытацца адназначна: Менск — гэта гісторычнае кніга, асяродак гісторычнага духу, «брукаваны съвітак».

Далей пачынаюцца больш загадковыя рэчы. Чаму паэт вінаваціць нэпманаўскую Нямігу ў матэрыяльнай абмежаванасці, маўляў, яе цікавіць толькі «даляры, чырвонцы»? Чаму менавіта «Нямізе» ён укладае ў вусны фразы пра яе пагарду да культуры (*Вы паширайце культуру / стварайце паэмы, пішэце карціны / Мы вам з музыкай справім хаўтуры / мы вам вянкі ўзложым на дамавіны*)? Чаму паэт высьмейвае нэпманаўскія заводзікі па вытворчасці сэльтэрскай вады і піва на Нямізе (*Твае заводы — больши на карыкатуры падобны*) і абыцае Менску зусім іншую будучыню? Чаму ён нарэшце ў загадкавай фінальнай страфе цьвёрда і адназначна съцвярджае, што пры пабудове новага Менску «*Дзень стары ляжа на пліты / неба нам будзе палітрай / стагодзьдзі цяпер экранам?*»?

Што могуць экраніраваць стагодзьдзі, адбітых
ў старой менскай архітэктуры, падаецца, зразу-
мела — гэтыя радкі Дубоўкі можна лічыць дэман-
страцыяй яго вернасці таму, што раней тут было
названа гістарызмам БНР.

А як быць зь іншымі пытаньнямі? Адзін з маг-
чымых адказаў на іх такі.

На Нямізе і ў Старым горадзе жылі людзі розных
нацыянальнасцяў, але, як вядома, больш за палову
іх складалі габрэі. Гнанае і пагарджанае ў Расейскай
імпэрыі габрэйскае насельніцтва было разъявлена
ў выніку рэвалюцыі і пасля 1917 году праявіла
сваю вялікую энэргію і талент. Габрэі актыўна пай-
шлі працаўцаць ва ўсе сфэры грамадзкага жыцця і
ў палітыку, а за часы НЭПу — і ў бізнес.

У выніку адсутнасці ў Расейскай імпэрыі нар-
мальных умоваў для адукацыі габрэяў, з другой па-
ловы XIX стагодзьдзя ішоў працэс іх русыфікацыі. У
1920-я гады многія беларускія габрэі ў анкетах ужо
пісалі, што іх роднай мовай зьяўляецца расейская,
і даволі варожа ставіліся да беларусізацыі. Калі ж
меркаваць па асабістых спраўах супрацоўнікаў
Менскага акруговага камгасу НКВД, ад 30 да 50
працэнтаў яго супрацоўнікаў у розныя даваенныя
гады былі габрэямі⁴⁶⁹. Пераважна габрэямі былі і не-
багатыя нэпманы-прадпрымальнікі Старога гораду.
Яны якраз і валодалі заводзікам «для сэльтэрскай
вады ці піва» і большасцю крамаў і лавак Нізкага
рынку і яго ваколіцаў.

Вось адзін са шматлікіх дакумэнтаў таго часу.
8 студзеня 1927 году ў Менску адбыліся таргі на

469 Гл.: ДАМн, ф. 354, воп. 3, спр. 1-340.

здачу ў арэнду гандлёва-прамысловых памяшканьняў. Іх вынікі 13 студзеня зацьвердзіў прэзыдыюм Гарсавету:

«... *Магазын на К. Дзяменьцьяўскай вуліцы д. №5 здаць арцелі інвалідаў тэрмінам на 6 месяцаў;*

... Магазын на Школьнай вул. у д. №3/9 здаць гр. Газенпуду за 17.50 к. тэрмінам на 6 месяцаў;

... Лаўка №10 на Ніжнім Базары — здаць гр. Рубэнчыку па ацэнцы тэрмінам на 6 месяцаў;

... Лаўка №11 на Ніжнім Базары — зацьвердзіць і здаць гр. Шустэру тэрмінам на 6 месяцаў...»⁴⁷⁰

Магчыма, у вершы «Вуліцы шумам спавіты» якраз і выявілася раздражненіе Ўладзімера Дубоўкі варожасцю дзеячоў Менскага акруговага і рэспубліканскага камгасаў НКВД да справы адраджэння і захавання Старога гораду ў Менску і шырэй — да ўсёй беларускай справы.

Зрэшты, магчыма, аўтару гэтага верша не было ніякай справы да нацыянальнасьці няміскіх гандляроў і дзеячоў камгасу. Пад абагульняющим тэрмінам «Няміга» ў творы можа выступаць стары лад, які непазъбежна будзе пераможаны новай сацыялістычнай рэальнасцю. Такі ідэалягічна правільны сацыяльны патас быў уласцівы тагачаснай паэзіі.

Прафэсар Сяргей Шастакоў мог прыяжджаць у 1925 годзе ў Менск, мог контактаваць з інбелкультаўцамі і зацікаўленымі маладнякоўцамі, абмяркоўваць зь імі дэталі будучага праекту генэральнага пляну Менску і мог пакінуць у душах такіх людзей, як Шчакаціхін і Дубоўка, немалыя надзеі на добрыя далейшы лёс Замчышча і Старога гораду.

470 ДАМн, ф. 6, воп. 1, спр. 110, арк. 84.

І якраз разуменьне, што гэтым надзеям ня суджана збыцца (успомнім пра ад'езд Кацэнбогена за два месяцы да напісаньня Дубоўковых вершаў, наступ на краязнаўчы рух і іншыя падобныя абставіны) спарадзіла ў души паэта жаданьне выказацца такім чынам — стварыць два моцныя вершы пра Менск. Гэта быў магутны выкід творчай і грамадзянскай энэргіі.

Два паэтычныя шэдэўры Дубоўкі, прысьвечаныя Старому Менску, застаюцца, верагодна, адзіным у беларускай літаратуры съведчаньнем аб падзеях, якія разгарнуліся зімой 1925–1926 году вакол Старога гораду, і людзях, якія той справай займаліся. Дубоўка быў у курсе справаў, усё бачыў і разумеў. Як надзвычай таленавіты творца, ён меў яшчэ і разывітую інтуіцыю, таму адчуў, куды кіруюцца падзеі і што будзе далей. І не памыліўся. Радкі «*Мы вам з музыкай справім хаўтуры / мы вам вянкі ўзложым на дамавіны*» могуць чытацца і як прарочства — пасля 1929 году пачаліся рэпрэсіі, і сам паэт 26 гадоў правёў у лягерах і высылцы.

Могуць быць і іншыя тлумачэныні прычын зьяўленыня двух менскіх вершаў Уладзімера Дубоўкі.

Але падставы для таго, каб звязаць рашэнье прэзыдыюму Менскага АВК ад 23 сінегня запрасіць у Менск Уладзіміра Сямёнаў, публікацыю «Савецкай Беларусі» 15 студзеня 1926 году і зьяўленыне паэтычных шэдэўраў пра Стары горад 16 і 19 студзеня, таксама ёсьць. Найперш гэта самі вершы. Іх існаваньне і нараджэнье менавіта ў тыя дні — важны і важкі гістарычны факт. І аргумэнт.



Частка VII

Наступ НКВД



Праект пляніроўкі Менску Ўладзіміра Сямёна

Першы генплан Менску быў складзены ў палове 90-х гадоў XIX стагодзьдзя прускім каморнікам, інжынерам Р. Дросам, якога ў Менск запрасіў славуты кіраўнік гораду Караль Гутэн-Чапскі. Гэты плян прадугледжваў разьвіцьцё гораду галоўным чынам на поўнач.

Вось з крытыкі ідэяў Дроса і пачаў сваю дзейнасць у Менску будучы галоўны архітэктар Масквы і аўтар яе «сталинскага» генплана Ўладзімір Сямёнаў. Агледзеўшыся ў Менску, прафэсар Сямёнаў заявіў, што Дрос памыліўся, бо горад за апошнія 30 гадоў будаваўся галоўным чынам на паўднёвы захад уздоўж чыгункі⁴⁷¹. Сам Сямёнаў пропанаваў разьвіваць горад уздоўж галоўнай магістралі — вуліцы Савецкай, кірункам на Москву. Як мы ведаем, рэкамэндацыя гэтая была дакладна вытрыманая і сёньня яшчэ вытрымліваецца няўхільна.

12 траўня 1926 году адбылося гістарычнае пасяджэнне прэзыдыуму Менскага акруговага выканавчага камітэту пад кіраўніцтвам яго старшыні Сыцяпана Яцкевіча. У пасяджэнні бралі ўдзел акруговыя і менскія гарадзкія чыноўнікі. Прэзыдыум заслушаў даклад запрошанага камгасам НКВД з Москвы прафэсара архітэктуры Ўладзіміра

471 Звязда. 15 верасьня 1926.

Сямёна «Аб праекце пляніроўкі гор. Менску на бліжэйшае 25-ці годзьдзе»⁴⁷².

Пасъля невялікага абмеркаваньня, у якім узялі ўдзел усяго пяць чалавек (паводле парадку ўдзелу — Рабіновіч, Яцкевіч, Лакціёнаў, Нісэнбаўм і Клімаў) прапановы прафэсара Сямёна былі зацьверджаныя. У рашэнні запісалі наступную фармулёўку:

«Прымамоучы пад увагу, што пытаньне аб пляніроўцы гораду ёсьць надзвычайна важнае, падняць яго ў друку і пасъля састаўлення папярэдняга праекту пляніроўкі ўнесыці гэтае пытаньне на абмеркаваньне Пленуму Гарадзкога Савету»⁴⁷³.

Сама пастанова па праекце Сямёна выглядала салідна — яна ўключала ў сябе каля двух дзясяткаў пунктаў:

«Зацьвердзіць для састаўлення праекту пляніроўкі на бліжэйшае 25-ці годзьдзе ніжэйнаступныя грунтоўныя палажэнні:

а) Приняць разрахуннае насельніцтва г. Менску ў 250.000 к 1950 году.

б) Для рэгулювання будаўніцтва разъбіць горад на 4 будаўнічых зоны па прыкмете вышыні і густаты забудовы і прымяняемых матар'ялаў.

1-я зона. Дапушчаюцца толькі каменныя будынкі, вышынёю ня больш 6-ци і ня менш 3-х паверхаў пры застройцы вучасткаў ня больш 40 і ня менш 25%.

2-я зона. Дапушчаюцца толькі каменныя будынкі, вышынёю ня больш 4-х пры плошчы забудовы вучасткаў ня менш 40%. У гэтай жа зоне выдзеліць

472 ДАМн, ф. 25, воп. 1, спр. 25, арк. 124.

473 Тамсама, арк. 124 аб.

наиболыш значныя вуліцы, дзе і вызначыць мінімум вышыні будынкаў каменных ня менш 2-х паверхаў.

3-я зона. Вышыня забудовы ня больш 3-х паверхаў пры плошчы забудовы вучасткаў 33%. Нараду з каменнымі дапушчаюцца і дзеравянныя будынкі пры абавязковай умове незгарааемай страхi.

4-я зона. Вышыня ня больш 3-х паверхаў пры плошчы забудовы вучасткаў ня больш 25%. Дапушчаюцца і дзеравянныя будынкі з усялякімі стрэхамі апроч саламяных...»⁴⁷⁴

Выканкам падтрымаў прапановы прафэсара Ся-мёна аб пашырэнні сядзібнай плошчы на раён за вакзалам і паміж вуліцамі Кальварыйскай і Розы Люксэмбург. Апрача таго ў пастанове вызначаліся зоны для прымысловай забудовы (Ляхаўка і ўздоўж чыгункі на Койданава), для вайсковага гарадка (Чэрвеньскі тракт) і стадыёну (Кашарская плошча).

Але ў нашым кантэксьце найбольш важныя наступныя пункты:

«д) Плошчу ўнутранай зелені давесці да нормы ня менш 10%. Пад значныя насаджэнні вызначыць Татарскія агароды і парк у заходній часці...

е) Намеціць сетку радыяльных магістраляў, абыходных пუцей і транзытных лініяў...

и) Места для пабудовы Ўніверситету намеціць у ўсходнім раёне гораду (раён за гарадзкім садам і Даўгаброцкай вул.)...

о) Намеціць спраектаваныне профіляў вуліц, а таксама ўстанаўленыне чырвоных лініяў з мэтай спраўленьня вул.»⁴⁷⁵.

474 Тамсама, арк. 124.

475 Тамсама, арк. 124 аб.

Важна адзначыць — 12 траўня 1926 году Сямёнаў прадставіў кіраўніцтву Менскага акруговага выканкаму толькі папярэднія думкі аб пляне забудовы Менску. Пастанова прэзыдыюму даручыла яму скласыці такі плян. Ён яго і склаў за наступныя трох месяцы.

Але ўжо ў папярэдніх прапановах Сямёнава і ў пастанове прэзыдыюму выканкаму былі трох найважнейшыя і найтрагічнейшыя пункты, якія ў наступныя гады пагубілі Замкавую гару і Стары горад — гэта парк у раёне Татарскіх агародаў, сетка радыяльных магістраляў, адна з якіх (Паркавая) пралегла па Старым горадзе і Замчышчы, а таксама спрамленьне вуліц. Гэта нязъменныя палажэнні ўсіх наступных праектаў і плянаў 30–50-х гадоў.

Парк на Татарскіх агародах у 30-я гады трансфармаваўся ў Цэнтральны парк культуры і адпачынку на месцы Замчышча і Татарскай слабады. Тады ж, у 30-я, задумалі і дзьве радыяльныя магістралі на месцы Старога гораду, адну з якіх пабудавалі (сёння — праспект Пераможцаў), вуліцы (напрыклад, Фэліцыянскую-Камсамольскую) спрамлялі ўжо ў 40–50-я гады, а Нямігу (Няміскую) — у 30-я і 70-я.

Падчас абмеркаванья старшыня Менскага акруговага выканкаму С. Яцкевіч выступіў супраць «парку на Татарскіх агародах», пропанаваўшы над гэтым яшчэ падумаць і «ўсебакова абмеркаваць»⁴⁷⁶. Сухія афіцыйныя радкі пратаколу, на жаль, не фіксуюць аргументаў Яцкевіча, але зразумела, што паводле пасады ён ня мог ня ведаць пра барацьбу

476 Тамсама, арк. 125.

Камісіі аховы помнікаў Інбелкульту за Стары горад, а яго заклік «яшчэ падумаць» наконт парку — ускоснае съведчаньне, што ён клопат Інбелкульту падзяляў. Але іншыя выступоўцы Сямёнаў падтрымалі, і намер пабудаваць парк на месцы Татарскіх агародаў (а фактычна зынішчыць Замчышча і Стары горад) быў унесены ў пастанову.

Празь некалькі гадоў яшчэ адзін беларускі нацыянал-камуніст, старшыня Менскай акруговай Камісіі па беларусізацыі і старшыня акруговага выканкаму Сыцяпан Вікенцевіч Яцкевіч (1890–1938), будзе з паніжэннем пераведзены на працу ў Москву, а пазней арыштаваны і расстраліны. Звестак аб рэпрэсіях супраць іншых удзельнікаў абл меркаванья няма⁴⁷⁷.

Важна звязаць увагу на месца пабудовы ўніверситету. Якраз гэты пункт зноў нагадвае нам, хто ў 20-я гады быў сапраўдным гаспадаром становішча, а каму адводзілі толькі ролю зацьвярджэння прынятых ня імі рашэнняў. Прыехаўшы ў Менск і пачаўшы знаёміцца з архітэктурнай справай у горадзе, прафэсар Сямёнаў даведаўся, што кіраўніцтва БДУ мае праект пабудовы ўніверситету ў раёне вуліцы Бабруйскай. Для маскоўскага госьця гэта было непрынцыпова, і таму ён уключыў гэтае палажэнне ў свой плян, іншымі словамі, прапанаваў пабудаваць БДУ на Бабруйскай.

Падчас абл меркаванья амаль усе выступоўцы, у тым ліку старшыня акруговага выканкаму Яцкевіч,

477 Зрэшты, магчымая і іншая трактоўка пазыцыі Яцкевіча, бо ў 30-я гады ён быў пераведзены на працу ў Москву якраз у адзін з будаўнічых аддзелаў НКВД.

выступілі за пабудову ўніверситетскага гарадка на вуліцы Даўгабродзкай. Так у пастанове і запісалі.

У БДУ справу пабудовы новага корпусу курыраў былы кадравы супрацоўнік ЧК-ГПУ, намеснік рэктара Самуіл Слонім. А падчас абмеркаваньня на прэзыдыюме акруговага выканкаму месца калі вакзалу адстойваў начальнік рамонтна-будаўнічага пададдзелу менскага камгасу НКВД Клімаў. Пасля дасягнення кансэнсусу наконт пабудовы ўніверситету на Даўгабродзкай Клімаў раздражнёна запатрабаваў:

«... Калі ёсьць перарашиэньне ў гэтым пытаньні, трэба зараз жа паведаміць аб гэтым Університету»⁴⁷⁸.

А дзе ж у выніку ўніверситет быў пабудаваны? Правільна, дарагі чытачу, на Бабруйскай.

Нягледзячы на рашэнье акруговага выканкаму абмеркаваць праект Сямёнаў ў друку і вынесыці яго на разгляд пленуму гарсавету ў наступныя чатыры месяцы ні таго, ні другога не адбылося. Прафэсар спакойна дапрацаваў свой плян, і 13 верасьня 1926 году ён набыў статус афіцыйнага нарматыву-на-плянавага дакумэнту. У гэты дзень прэзыдыюм Дзяржпляну БССР заслушаў даклад У. Сямёнаў, разгледзеў яго прапановы і пастановіў:

«а) Информационное сообщение профессора Семёнова принять к сведению. б) Разработанный проф. Семеновым проект планировки города Минска считать в основном приемлемым.

в) Предлагаемые Строительно-транспортной секцией Госплана дополнения к проекту проф. Се-

478 ДАМн, ф. 25, воп. 1, спр. 25, арк. 125.

менова обсудить при рассмотрении проектов канализации и водоснабжения г. Минска.

г) Предложить Минскому окрисксполку разработать пятилетний план благоустройства, планировки и застройки г. Минска, положив в основу этого плана проект проф. Семенова»⁴⁷⁹.

Так плян У. Сямёнаў стаў афіцыйным дакумэнтам і падставай для распрацоўкі генэральнага пляну Менску 30-х гадоў.

І толькі праз два дні пасьля гэтага, 15 верасьня, зявілася кароткая нататка ў «Звізде» «Перспектыва благоустройства Минска» з паведамленнем аб пляне Сямёнаў, але яе, вядома, нельга лічыць грамадzkім абмеркаваньнем у друку — засталася яна фактычна адной-адзінаю згадкай аб гэтым пляне ў тыя гады. Гэта быў зусім невялічкі артыкул, які ўключаў у сябе кароткае інтэрвю з прафэсарам Сямёнаўм:

«... Предполагается упорядочение реки Свисочи, которая после канализации и распланировки должна явиться украшением города. Вдоль течения реки Свисочи устраиваются основные парки (возле Татарского моста и в районе Кошар)»⁴⁸⁰.

Як бачым, Сямёнаў у інтэрвю «Звізде» парк на месцы Замчышча завуалявана і нэутральна называе «паркам у раёне Татарскага моста» — насамрэч гэты мост існаваў зусім побач з Замчышчам, у Траецкім прадмесці.

І вось тут час і месца паглядзець, хто, як і калі пачаў ствараць пляны сацыялістычнай рэканструк-

479 НАРБ, ф. 7, вол. 1, спр. 207, арк. 111.

480 Звізда. 15 верасьня 1926.

цыі Кієва. Аказваецца, там адбываліся падзеі цалкам сымэтрычныя па часе і аналягічныя паводле свайго характару менскім.

У 1926 годзе кіеўскі акруговы камгас НКВД узяў на працу ўраджэнца сібірскага гораду Ачынску, інжынэра-тэхноляга Паўла Хаўстava (1882–1949), які на той час займаўся геадэзіяй і ня меў нават архітэктурнай адукацыі. Вось навасьпечаны супрацоўнік НКВД УССР Хаўстаў ў 1926 годзе і пачаў ствараць пэрспэктыўны плян Кіева. У 1927 годзе ён распрацаваў таксама часовыя правілы, якія рэгламэнтавалі забудову Кіева. Вось як пра гэтую працу піша адзін з сучасных дасьледчыкаў:

«Большой заслугой П. П. Хаустова было то, что уже в этом документе он заложил идеи, ставшие впоследствии главенствующими в генеральном плане реконструкции Киева 1934–1938 гг. Стремление к рациональному зонированию городских территорий, максимальное ограничение жилищного строительства в центре, создание перечня зон, где по историко-культурным соображениям надлежало предельно сократить строительную деятельность, — все это было в дальнейшем детализировано самим же П. П. Хаустовым и не потеряло своей актуальности и сегодня»⁴⁸¹.

А вось як пра вынікі працы супрацоўніка камгасу НКВД Паўла Хаўстava піша іншы сучасны ўкраінскі аўтар:

«Отдаваяовое определенным достоинствам и широте охвата проблем Генеральным планом 1936

481 Алешин В. П. П. Хаустов: градостроитель, учёный, педагог — <http://www.alyoshin.ru/Files/publika/alyoshin/haustov.html#1>

года, надо отметить целый ряд воистину фатальных просчетов, с одной стороны обусловленных политическими установками общества, с другой недооценкой реальных масштабов развития города. Так, генпланом 1936 года закреплялась тенденция “бульдозерного переустройства” исторической части Киева и одновременно предлагались такие сомнительные решения, как создание промышленных зон на Теличке и на месте сегодняшних Русановки и Березняков»⁴⁸².

«Бульдозерное переустройство исторической части Киева» — гэта сказана як пра Менск, дзе плянамі камгасу НКВД 20–30-х гадоў прадугледжвалася разбурэнье Замчышча і Нізкага рынку.

У 1930 годзе ва Ўкраіне стварылі Дзяржаўны інстытут праектавання гарадоў (Гипрогор), у якім Хаўстаў з таго часу займаў кіраунічыя пасады. І толькі пасьля гэтага, ва ўзроўніце каля 50 гадоў, ён вырашыў атрымаць спэцыяльную архітэктурную адукцыю і паступіў у Кіеўскі інжынэрна-будаўнічы інстытут па спэцыяльнасці «Архітэктура».

У 1934 годзе сталіца ЎССР была перанесеная з Харкава ў Кіеў, і ў тым самым годзе ў архітэктурна-пляніровачнай майстэрні Хаўстрава пад яго кірауніцтвам пачынаецца распрацоўка пляну сацыялістычнай рэканструкцыі Кіева. Плян гэты, як і менскі, быў зацверджаны ў 1936 годзе, і сазменамі — паўторна ў 1938 годзе⁴⁸³. Тады ж, у 30-я

482 <http://meridian2000.com/liscat/page2.shtml>

483 Алешин В. Цыт. тв. — <http://www.alyoshin.ru/Files/publika/alyoshin/haustov.html#1>

гады, пачалася яго рэалізацыя, прыпыненая ў 1941 годзе вайной.

Тут мы маєм справу з амаль поўнай часавай і сутнаснай карэляыцяй, якая не пакідае сумненіня ў сваёй невыпадковасці. «Амаль поўнай», таму што Менск усё ж апярэджваў Кіеў на год-два, што было звязана, відаць, з тым, што сталіцай УССР у 20-я гады быў Харкаў. У кожным выпадку, у Менску, як мы ведаем, першыя пляны пачалі складацца НКВД у 1925 годзе, а генпланісты БССР пачалі распрацоўваць у Ленінградзе ў самым пачатку 30-х гадоў. Зрэшты, і ўкраінскі «Гипрогор» быў створаны ў 1930 годзе.

Даваенны генплан Кіева, як і менскі, зь не-вялікімі зьменамі, быў рэалізаваны пасля вайны цалкам, а гістарычны цэнтар сталіцы Ўкраіны — Храшчацік — як і менская Няміга (сынонім Старога гораду), перасталі існаваць.

Хто насамрэч быў ініцыятарам рэканструкцыі Менску

Хто ж кіраваў дзеяньнямі Народнага камісарыяту ўнутраных справаў БССР у яго захадах, што прывялі да гібелі Старога гораду ў Менску?

Для кожнага сур'ёзнага гісторыка гэтае пытаньне можа падацца калі ня дзіўным, дык прынамсі рытaryчным. Калі гаворка ідзе аб 1925 годзе, то ў СССР адназначна ўсім кіравала Расейская (са сънежнія — Усесаюзная) камуністычная партыя бальшавікоў, дакладней, яе найвышэйшы апарат — Палітбюро ЦК ВКП(б) і Бюро кампартыі саюзных рэспублік.

Менавіта гэтыя органы прымалі або зацьвярджалі ўсе важныя дзяржаўныя рашэнні. Апрача таго мясцовым структурам НКВД даводзілася выконаць пастановы ўрадавых і савецкіх органаў на месцах, але гэтыя апошнія таксама дзеянічалі на загад і пад контролем партыйных камітэтаў. У той час НКВД яшчэ ня стаў над партыяй, як гэта здалася ў 30-я гады.

І тым ня менш для нашай гісторыі са Старымі горадам адказ на пытаньне «Хто загадаў НКВД?» не выглядае адназначным.

Найперш вызначымся з тэрмінамі. У нашым выпадку гаворка ідзе аб генэральным пляне, паколькі, як памятаем, праект Сямёнаў афіцыйна называўся «Праектам пляніроўкі гор. Менску на бліжэйшае 25-годзьдзе»⁴⁸⁴. Калі ж мы ўспомнім, што ленінградскі акадэмік архітэктуры Фамін прапаноўваў Чарвякову свой уздел у «перепланировке городов», і паставім знак роўнасьці паміж синонімамі «перепланировка» і «рэканструкцыя», то зразумеем, што праект Сямёнаў якраз і быў праектам (эскізам) генэральнага пляну рэканструкцыі Менску, разылічаным на бліжэйшыя 25 гадоў. У 30-я гады тэрмін «рэканструкцыя» сталі шырока ўжываць у афіцыйных дакументах СССР.

Адпаведна трэба шукаць у архівах згадкі пра патрэбу рэканструкцыі Менску.

У канцы 1924 году Дзяржаўная плянавая камісія пры СНК БССР (Дзяржплян) прапанавала Галоўкамгасу НКВД распрацаўваць пяцігадовы пэрспектыўны плян жыльлёвага будаўніцтва і

484 ДАМн, ф. 25, вол. 1, спр. 25, арк. 124.

добраўпарадкавання гарадоў. У той час у беларускіх гарадах яшчэ былі навідавоку наступствы пажараў і ваенных дзеяньняў Першай сусветнай і савецка-польскай войнаў, адчуваўся моцны дэфіцыт жыльля.

Галоўкамгас такі праект распрацаваў за першыя два месяцы 1925 году, і 21 сакавіка ў Дзяржплян быў прадстаўлены «Пятылетний план жилищного и коммунальнага строительства БССР на 1925/26 — 1930/31 год»⁴⁸⁵.

На разгляд прэзыдыуму Дзяржпляну гэты дакумент быў вынесены 23 траўня 1925 году і ў той самы дзень зацверджаны⁴⁸⁶.

У гэтым вялікім дакумэнце аб'ёмам каля 150 стронак ні словам ня згадвалася патрэба складання пэрспэктыўнага пляну пляніроўкі і забудовы Менску або яго рэканструкцыі.

Вось што там плянавалася ў наступныя пяць гадоў (1925/26 — 1930/31) зрабіць у Старым горадзе:

«ХII. 1. Для увеличения территории Нижнего Базара предполагается разборка сараев в конце овощного ряда и переноска их на другое место.

2. Разборка и переноска на другое место ретирадов Нижнего Базара.

3. Устройство нового навеса на продолжение овощного [ряда] на Нижнем Базаре.

4. Произвести там же срезку горы для образования помещения к переноске ретирадов и удлинение навеса, а равно постановке переносимого сарая земляных работ (так у тэксьце — С. А.).

485 НАРБ, ф. 31, вол. 1, спр. 63, арк. 76.

486 Тамсама, арк. 96–100.

5. Устро́йство общес্�твенных репирадов со всеми приспособлениями, поглощающ. колодцев и проч.»⁴⁸⁷.

І гэта ўсё. Пра патрэбу складаньня пэрспэктыўнага пляну пляніроўкі гораду або яго рэканструкцыі ў гэтым дакумэнце не гаварылася ні слова, бо, як памятаем, прапанова скласці такі плян упершыню прагучала ў ліпені 1925 году з вуснаў маскоўскага архітэктара Ўладзіміра Сямёнаўа, які прыяжджаў у Менск у сувязі з праектам каналізацыі.

Пытанье «Аб здачы работ па састаўленню праекта пляніроўкі і далейшай забудовы г. Менску» разглядалася 26 лістапада 1925 году на презыдыюме Менскага акруговага выканаўчага камітэту. Можа, нейкую згадку пра меркаваны генплан або хаця б намёк на патрэбу яго стварэння мы знайдзем у датычнай Менскай акругі частцы пяцігадовага пляну камунальнага будаўніцтва і добраўпарадкаванья гарадоў БССР?

У адным зь беларускіх архіваў мне ўдалося адшукаць і гэты 50-старонковы дакумэнт. Ніякай згадкі пра патрэбу распрацоўкі генэральнага пляну Менску і яго рэканструкцыі той дакумэнт ня ўтрымлівае⁴⁸⁸. Размова там вядзеца толькі пра рамонт дамоў і дарог, пра новае будаўніцтва, арганізацыю жыльлёвай каапэрацыі і, натуральна, пра неабходныя для гэтага сумы дзяржавнага і каапэратыўнага крэдыставанья з праектнымі разылікамі выдаткаў па гадах.

Такім чынам, у адпаведных афіцыйных дакумэнтах савецкіх, выканаўчых і плянавых органаў

487 Тамсама, арк. 62 аб.

488 Гл.: НАРБ, ф. 7, вол. 1, спр. 207.

БССР вясной, летам і восеньню 1925 году не было гаворкі пра патрэбу стварыць генэральны праект пляніроўкі і сацыялістычнай рэканструкцыі Менску.

А можа ўсё ж ідэю падаў адзін з партыйных камітэтаў? Магчыма. Указанье на гэта знайшлося ў адной з тагачасных публікацыяў. Нездарма ў папярэднім разъдзеле напісана, што нататка ў «Звізе» за 15 верасьня 1926 году пра генплян Менску засталася ў тыя гады *фактычна* адзінаю згадкай у друку пра гэты праект. Была і яшчэ адна, ранейшая. У ёй (як амаль заўсёды ў тыя гады постфактум) гаварылася яшчэ толькі пра патрэбу стварыць генплян.

Увесну 1926 году прайшлі выбары новага складу Менгарсавету. Першая сесія пленуму гарсавету Х склікання адбылася 12 траўня 1926 году. Адкрыў яе старшыня гарсавету С. Яцкевіч, даклад аб выніках выбараў зрабіў яго намеснік М. Рабіновіч. Прэзыдым гарсавету абраў 15 чалавек, кірауніцтва засталося ранейшае. Пастанавілі, што прэзыдым зьбіраецца кожны панядзелак а 19-й гадзіне, а пленум — раз на 6 тыдняў.

Інфармацыя аб гэтай сесіі была апублікованая не на наступны дзень, 13 траўня, хоць газэты выходзілі і 13-га, але 14 траўня. Нататка ў «Савецкай Беларусі» называлася «Першае пасяджэнне пленуму Менскага гарадзкога Савету Х склікання». Магчыма, журналісты не пасыпелі падрыхтаваць матэрыял (што менш верагодна, паколькі сама па сабе нататка зусім невялікая), а магчыма, што прызначаная да апублікацыі інфармацыя мелася папярэдне быць прагледжана ў структурах, якія мелі права яе цэнзураванья (што больш верагодна). І вось у

адным зь некалькіх абзацаў гэтай нататкі мы сустракаем нечаканую згадку пра генплян Менску:

«... У аснову пляну і задач новага гарсавету пленум прыняў наказ дэпутатам, які быў прапанован акруговым камітэтам КПБ: Спыніць разрушэнне кватэр; разгледзець, зацьвердзіць і праводзіць у жыцьцё плян пляніроўкі гораду (вылучэнне маё — С. А.); узмацніць барацьбу зь беспрацоўем; вызначыць плян школьнага будаўніцтва і праводзіць яго ў жыцьцё; палепшиць ахову здароўя; урэгуляваць гандлёва-кааперацыйныя пытанні; палепшиць становішча нашага гарнізону праз вызначэнне і правядзенне ў жыцьцё канкрэтных мерапрыемстваў; землеўпарадковаць гарадzkую мяжу...»⁴⁸⁹

І далей яшчэ шмат пунктаў у такім самым стылі. Натуральная, што фраза аб унесеным на разгляд дэпутатаў наказе акруговага камітэту КПБ магла шмат што зъмяніць у ходзе нашага рассьледавання — яна съведчыла, што да распрацоўкі генпляну Менску прычыніліся партыйныя органы, што яны тую распрацоўку ініцыявалі, а камгас НКВД быў усяго толькі выканайцам партыйнага загаду.

Архівы Акруговага камітэту КПБ (як і Цэнтральнага камітэту партыі) захаваліся вельмі добра, пасыпхова перажылі вайну, сёньня яны рассакрэчаныя і даступныя дасьледчыкам. Прычым стан іх захаванасці і камплектнасці такі добры, што часам сустрокаюцца нават дублікаты архіўных справаў — у розныя кнігі падшытыя арыгіналы і копіі пратаколаў тых самых пасяджэнняў або сходаў. Пратаколы ўсіх пасяджэнняў, нарадаў і

489 Савецкая Беларусь. 14 траўня 1926.

рашэнъняў, нумар за нумарам і дата за датай, акуратна падшытыя ў архіўныя справы.

Натуральна было адразу кінуцца шукаць у паперах Менскага акружкаму КПБ за 1925–1926 гады хоць нейкую згадку пра абмеркаваньне генпляну ці рашэнъне яго распрацаваць. Шматдзённыя пошуки аказаліся марнымі. Ні ў пратаколах пасяджэнъяў Бюро АК КПБ, ні ў рашэнънях сакратарыяту АК, ні ў пратаколах галіновых нарадаў пры АК (у тым ліку і будаўнічых), ні ў рашэнънях галіновых аддзелаў АК ніякай згадкі пра патрэбу стварэння пляну пляніроўкі Менску няма.

Зразумела, што такое важнае пытанье, як рэканструкцыя Менску, не магло быць прынятае без разгляду на Бюро ЦК КП(б)Б. Архівы ЦК таксама захаваныя выдатна — у 1941 годзе яны былі эвакуаваныя і пасъля вернутыя ў стане добрай захаванасці. Там таксама поўны парадак і пасълядоўнасць з нумарамі і датамі пасяджэнъяў, а дублікаты папераў падшытыя ў дублетныя справы. Аднак і ў паперах Бюро ЦК за адпаведны пэрыяд ніякай згадкі пра генэральны плян пляніроўкі і рэканструкцыі Менску няма. Даводзіцца зрабіць выснову, што наяўныя сёньня архіўныя крыніцы не дазваляюць съцвярджаць, што партыйныя органы БССР мелі нейкае дачыненъне да рашэння стварыць плян пляніроўкі і далейшай забудовы Менску.

Праект прафэсара Сямёнаў быў разгледжаны і зацверджаны прэзыдымом акруговага выканкаму 12 траўня 1926 году — гэта значыць, у дзень правядзенъня першай сесіі Менскага гарсавету Х скліканъня. Нашто ж было даваць дэпутатам заданъне стварыць тое, што ўжо было некалькі

месяцаў як створана і зацьверджана на акруговым узроўні ў той самы дзень, калі дэпутатам гэты «наказ» толькі агувалі? Адзін зь верагодных адказаў можа быць такі. Магчыма, нататку ў «Савецкай Беларусі» ад 14 траўня 1926 году цэнзуравалі ў акруговым камітэце КПБ і, ведаючы ўжо пра рашэнне прэзыдыуму аб пляне Сямёнаў, вырашылі «прымазацца» да плянаў камгасу. Мы можам мець тут справу з «парцыйнымі прыпіскамі».

Іншы варыянт адказу: фразу «разгледзець, зацьвердзіць і праводзіць у жыцьцё плян пляніроўкі гораду» кірауніцтва акруговага выканкаму ўнесла ў пералік пунктаў партыйнага наказу само, бяз санкцыі акруговага камітэту партыі, бо напярэдадні якраз на ініцыятыву камгасу НКВД гэтае пытанье было ўнесенае на прэзыдыум і рыхтавалася да зацьвярджэння. Іншымі словамі, мы маєм справу з той самай прыпісай, толькі гэтым разам ужо «савецкай».

І, нарэшце, магчыма, што якраз у справе ініцыяванья першага савецкага генэральнага пляну Менску мы сутыкаемся з раннімі прыкметамі таго свавольства ГПУ-НКВД, якое расквітнела ў 30-я гады.

Паглядзім на ўзаемадачыненіі партыйных органаў з камгасам НКВД у тыя гады ў падобных сітуацыях.

Пра рэальны ўплыў менскіх партыйных структур на архітэктурную сітуацыю ў горадзе і пра сапраўдную ролю камгасу НКВД у гэтай справе яскрава съведчыць гісторыя са спробай акруговых уладаў паставіць у 1925–1926 годзе помнік Леніну ў Менску.

5 сіння 1925 году Бюро акруговага камітэту КП(б)Б разгледзела пытаньне «О месте для устройства памятника В. И Ленину» і пастановіла:

«Для увековечивания памяти В. И. Ленина поставить памятник на Пл. Свободы. Поручить комиссии изучить художественную сторону этого места»⁴⁹⁰.

Камісію ўзначаліў член Бюро акружкаму КП(б)Б, старшыня акруговага выканкаму С. Яцкевіч. Праз 9 месяцаў працы камісіі пацвердзіла слушны выбар месца, і 27 верасьня 1926 году Бюро акруговага камітэту партыі прыняло наступную пастанову:

«а) Вызначыць месца для ўстаноўкі памятніка Леніну — пляц “Волі”;

б) Лічыць пажаданым адчыненіне памятніка Леніну к Кастрычнікам съятам...»⁴⁹¹

На той час у Менску ўжо два скульптары — А. Грубэ і З. Азгур — выканалі скульптурныя партрэты Леніна, якія цалкам маглі стаць у бронзе на Пляцы Волі. Але ня сталі. Акружкам КП(б)Б зноў спазыніўся, або (што больш верагодна) яму патлумачылі, што хутка Пляц Волі перастане быць цэнтральным і з помнікам Леніну трэба трошкі пачакаць. Як мы даведаемся з наступнага разьдзелу, восеніню 1926 году сытуацыя вакол старой часткі Менску кардынальна зьменіцца — НКВД правядзе празь Дзяржплян праект зусім іншай будучыні сталіцы БССР з зусім іншымі цэнтральными пляцамі. У выніку ў 1931 годзе (пасля высылкі нацдэмаў) будзе абвешчаны ўсесаюзны конкурс

490 ДАМн, ф. 12-п, воп. 1, спр. 199, арк. 193.

491 ДАМн, ф. 12-п, воп. 1, спр. 419, арк. 252.

на найлепшы праект помніка Леніну ў Менску. У ім перамогуць скульптар М. Манізэр і архітэктар І. Лангбард. Іх помнік урачыста ўсталююць перад новапабудаваным Домам Ураду 7 лістапада 1933 году.

Гэты прыклад прымушае ўсумніцца ў рэальнасці або дзейнасці «наказу» акружкаму КПБ менскаму гарсавету наконт пляну пляніроўкі гораду, пра што ўвесну 1926 году пісала «Савецкая Беларусь».

Пра сілу камгасу НКВД съведчыць і гісторыя зь месцам пабудовы новых карпусоў БДУ. Як памятаем, Менскі акруговы выканкам пры разглядзе праекту Ўладзіміра Сямёна 12 траўня 1926 году вырашыў, што новы ўніверсytэтскі гарадок будзе пабудаваны на вуліцы Даўгабродзкай. Тым часам Сямёнаў плянаваў новыя карпусы БДУ на Бабруйскай, за гэта ж выступаў і камгас. І вось камгас у канцы 1926 — пачатку 1927 году на падставе праекту Сямёнаў распрацоўвае новы пяцігадовы плян, і новы ўніверсytэтскі гарадок пачынае будавацца на вуліцы Бабруйскай каля вакзалу. Тут мы бачым, што пры складаньні новага пляну камгас спакойна вярнуўся да сваіх ранейшых намераў і ў гэтым яму ніхто не перашкодзіў. Універсytэт і сёньня стаіць на Бабруйскай.

Камгас меў і вялікія фінансавыя магчымасці, якіх і блізка не было ў абаронцаў беларускай культуры. Вось харектэрны прыклад. У верасьні 1925 году прэзыдым інбелкульту прыняў на працу двух выдатных беларускіх навукоўцаў — Мітрафана Доўнар-Запольскага і Дзымітрыя Даўгялу. У пастанове запісалі:

«Зацьвердзіць Доўнара-Запольскага старшынёй Гісторыка-археалагічнай камісіі і т. Даўгяла Зым. на пасадзе навуковага сакратара камісіі з 1 верасня з прызначэннем першаму пэнсіі 200 р. у месяц, а другому 125 р. у месяц»⁴⁹².

А праз два месяцы, 4 сьнежня 1925 году, прэзыдыму Менскага акруговага выканкаму пастановіў:

«... направить тов. Рабиновича в Москву для приглашения бывшего главного инженера «Водоканала» гр. Доброхотова Н. Д. на должность главного инженера по постройке канализации в гор. Минске с возможностью оклада до 800 руб. в месяц»⁴⁹³.

Розыніца ў заробку выдатных дзеячоў беларускай культуры і запрошанага знаўцы каналізацыі з Москвы ўражвае і шмат аб чым съведчыць. А праз два гады, як памятаем, съціплая просьба Інстытуту беларускай культуры аб падвышэнні ставак сваіх супрацоўнікаў хаця б на 50 рублёў была цынічна адкінутая.

Дакумэнты съведчаць, што камгас НКВД БССР цалкам кіраваўся Москвой, і што менавіта Москва цалкам кантролівала будаўнічую сферу Беларусі. Падрабязна аб саюзна-рэспубліканскім статусе камгасу НКВД гаворка ішла ў разьдзеле «Каму камісія перайшла дарогу ў 1925 годзе». Як памятаем, ва ўмовах адсутнасці саюзнага НКВД беларускі НКВД заўсёды выконваў загады і рэкамэндацыі камгасу НКВД РСФСР. Таму мы съмела можам казаць, што ўсе мясцовыя рашэнні, нават на ўзоруні рэспубліканскіх органаў, былі фармальным за-

492 ЦНА НАНБ, ф. 67, воп. 1, спр. 9, арк. 211.

493 НАРБ, ф. 7, воп. 1, спр. 403, арк. 5.

цьвярджэнънем рэальных рашэнъняў і рэальных плянаў Масквы.

Гэтая заканамернасць няўхільна датрымлівалася нават на ўзроўні праектаў асобных жылых будынкаў. У кастрычніку 1926 году кіраўнік будаўніча-транспартнай сэкцыі Дзяржпляну БССР інжынер Брэсльер напісаў скаргу да старшыні Дзяржпляну. У ёй чыноўнік скардзіўся на невыносныя ўмовы працы і пісаў, што для ўсіх дакумэнтаў «союзных органов, посредством БССР поступающих в секцию», Масква устанаўлівае «нереальные сроки» для падрыхтоўкі заключэнъняў⁴⁹⁴. А далей са скаргі вынікае, што гаворка ішла пра будаўніцтва нейкага невялікага дома ў межах праграмы «будаўніцтва рабочых жыліш». Нават у такіх дробных пытаньнях Менск павінен быў толькі выстаўляць станоўчыя заключэнныні для Масквы. Што ж казаць пра праект пляніроўкі гораду.

Нельга не згадаць і адну з самых важных падзеяў, якая яшчэ больш прывязала камгас НКВД у будаўнічых і архітэктурных пытаньнях да Масквы. Адбылося гэта ў чэрвені 1925 году — якраз у той час, калі дзеячы Камісіі аховы помнікаў Інбелкульту сталі дамагацца суду над вінаватымі ў разбурэнні помнікаў і пачалі распрацоўку пляну рэстаўрацыі Замкавай гары ў Менску. 17 чэрвеня 1925 году Савет народных камісараў БССР нечакана скасаваў у штаце Галоўкамгасу НКВД пасаду рэспубліканскага архітэктара⁴⁹⁵. Пазбавіўшы НКВД галоўнага архітэктара і яго апарату, СНК як бы

⁴⁹⁴ НАРБ, ф. 7, вол. 1, спр. 207, арк. 135.

⁴⁹⁵ НАРБ, ф. 691, вол. 1, спр. 62, т. 2, арк. 115.

схіляў Галоўкамгас зьвяртацца з архітэктурнымі пытаньнямі ў Москву.

У НКВД пастанову Саўнаркаму ацанілі належным чынам, бо, магчыма, самі яе і ініцыявалі. Так думаць прымушаюць наступныя акалічнасці. Разам з пасадай рэспубліканскага архітэктара СНК скасаваў у Галоўкамгасе пасады двух інструктараў — па арганізацыйнай частцы і па пажарнай справе. Празь месяц пасля пастановы СНК, у ліпені 1925 году, Галоўкамгас зьвярнуўся ў СНК з просьбай перагледзець рашэнье і аднавіць пасады інструктараў (і дамогся гэтага), а пра архітэктара нават і ня ўспомніў⁴⁹⁶.

Да гэтага варта дадаць, што калі летам 1925 году Рабіновіч прывёз з Москвы ў Менск прафэсара Сямёна для складаньня пляну каналізацыі, а той прапанаваў заніцца і плянам пляніроўкі Менску, у сталіцы БССР існавала пасада гарадзкога архітэктара, якую тады займаў нехта Селіванаў. Гэтаму архітэктару, аднак, ні праекту каналізацыі, ні праекту далейшай пляніроўкі Менску не даверылі, як і ўсіх іншых, пра якія гаворка ішла вышэй. Як не даверылі іх і ўсім дзяржаўным архітэктурна-будаўнічым структурам, якія існавалі ў той час у БССР.

Камгас касуе пляны Інбелкульту адносна Замчышча

Лета 1926 году было адносна спакойнае. Уладзімір Сямёнаў дапрацоўваў свой праект, а дзеячы Камісіі аховы помнікаў Інбелкульту яшчэ захоўвалі надзею на пасъпяховае развязанье справы Замчышча і Старога гораду.

Аднак у верасьні адбыліся дзьве падзеі, якія паставілі крыж на гэтых надзеях. Пра адну зь іх (пасяджэнне прэзыдыюму Дзяржпляну БССР 13 верасьня 1926 году) гаворка ўжо была. Тут, аднак, самы час расказаць пра яе больш падрабязна.

Архівы Дзяржаўнай плянавай камісіі БССР за 1925–1926 гады захаваліся даволі добра, але не стопраццэнтна. Пратаколы пасяджэнняў прэзыдыюму Дзяржпляну і матэрыялы да іх захаваліся амаль цалкам, пратаколы пасяджэнняў сэкцыяў і матэрыялы да іх — толькі фрагментарна. Пратаколы пасяджэнняў прэзыдыюму падшытыя ў асобныя справы паводле датаў і маюць нават дублікаты. Да некаторых пасяджэнняў падрыхтоўчых матэрыялаў было так шмат, што яны аказаліся падшытыя ў асобныя справы і называюцца, напрыклад, так «Матэрыялы да пратаколу №... пасяджэння прэзыдыюму Дзяржпляну ад....». Матэрыялы іншых пасяджэнняў прэзыдыюму, не такіх багатых на падрыхтоўчую дакумэнтацыю, аказаліся сабраныя ў зборныя справы паводле пэрыяду працягам ад некалькіх месяцаў да паўгоду.

Пратакол пасяджэння прэзыдыюму Дзяржпляну ад 13 верасьня 1926 году, на якім разглядаўся

праект рэканструкцыі Менску Ўладзіміра Сямёна, мае парадкавы нумар 184. У той дзень разглядаліся аж дзесяць пытаньняў, сярод якіх былі і вельмі значныя, напрыклад, «О пятилетнем перспективном плане местной электрификации» або «О реорганизации щетинной промышленности». Пасяджэнне доўжылася амаль чатыры гадзіны, аб чым съведчыць запіс пратаколу:

«Заседание началось в 18 час. 20 м., окончилось в 22 часа»⁴⁹⁷.

Натуральна было меркаваць, што і праект У. Сямёна, і суправаджальная запіска да яго, растыражаваныя для разгляду ў сэкцыях і для азнаямлення членаў прэзыдыюму, захаваліся. У кожным выпадку, павінны былі захавацца хача б матэрыялы да разгляду пяцігадовага пляну мясцовай электрыфікацыі або іншых пытаньняў парадку дня, напрыклад, аб пабудове электрастанцыі ў Асіповіцкім раёне ці рэформы «щетинной промышленности». Тым ня менш асобнай справы з матэрыяламі да гэтага пасяджэння ў фондах Нацыянальнага архіву Рэспублікі Беларусь няма. Разам з тым асобныя справы з матэрыяламі да менш значных пасяджэнняў захаваліся.

У зборных падшыўках з паперамі да розных пасяджэнняў прэзыдыюму пасля франтальнага пошуку мне ўдалося знайсьці толькі адзін дакумент, які мае дачыненне да пратаколу №184 — гэта «Заключение строительно-транспортной секции по проекту планировки города Минска»⁴⁹⁸. Аднак

497 НАРБ, ф. 31, воп. 1, спр. 87, арк. 110.

498 Гл.: НАРБ, ф. 31, воп. 1, спр. 872, арк. 388.

уважлівае вывучэньне і гэтых двух дакумэнтаў (Пратаколу і Заключэння) дало даволі шмат інфармацыі для нашага расьследавання.

Пасяджэннем прэзыдыюму Дзяржпляну 13 верасьня 1926 году кіраваў сам старшыня Дзяржпляну Сяргей Карп, што было ў тое лета і восень даволі рэдкай падзеяй. Пераважна кіраваў пасяджэннямі і старшыняваў на іх яго намеснік Бунін. Карп зьяўляўся на прэзыдыюме толькі для разгляду важных дзяржаўных праграмаў і праектаў, кшталту розных пяцігадовых плянаў — быў гэта важны дзяржаўны чыноўнік, у мінулым адзін зь лідэраў габрэйскай сацыял-дэмакратыі, які да прызначэння ў родную Беларусь паспешна папрацаў арганізатарам суполак партыі «Паалей Цыён» у Аўстрый, Эгіпце і Палестыне.

Пры складанні пратаколаў пасяджэнняў прэзыдыюму Дзяржпляну захоўваўся няўхільны парадак. Перад кожным пытаньнем у графе «Слушали» абавязкова было пададзена, якой арганізацыяй або сэкцыяй Дзяржпляну яно ўнесена і хто дакладае. Напрыклад, насупраць пытаньня №5 аб дасыльдаванні Асіповіцкага тарфянога балота ў сувязі з пабудовай на ім раённай электрастанцыі ў той дзень было запісаны:

*«Внес. Бюро по электрификации, Докл. т.
Каплан»⁴⁹⁹.*

Такі бюрократычны парадак афармлення пратаколаў выконваўся абавязкова і няўхільна. І вось тут мы сустрэкаемся з выключэннем. Насупраць пытаньня №3 у графе «Слушали» запісаны:

⁴⁹⁹ НАРБ, ф. 31, воп. 1, спр. 87, арк. 112.

«Проекте планировки г. Минска. — /Інформация проф. СЕМЕНОВА/»⁵⁰⁰.

У пратаколе, такім чынам, не зафіксавана, кім гэтае пытаньне на разгляд Дзяржпляну было ўнесена. У сьпісе спэцыяльна запрошаных на пасяджэнье знаходзім «представителя Минскага Окружполкома» т. Рабіновіча. Рабіновіч быў намеснікам старшыні Менскага акруговага выканкаму і старшынём акруговай плянавай камісіі, з чаго можна зрабіць выснову, што і пытаньне ў Дзяржплян было ўнесена ад імя акруговай плянавай камісіі або Акрпляну, як яе тады называлі. Тым ня менш, у дакумэнце крыніца не зафіксаваная — нібыта прафэсар Сямёнаў дакладаў ад сябе самога.

Яшчэ адно відавочнае парушэнье — адсутнасць канкрэтных тэрмінаў выкананьня. Калі справа тычылася канкрэтных праектаў ці плянаў, Дзяржплян заўсёды вызначаў тэрміны іх расправоўкі і выкананьня. У выпадку з праектам прафэсара Сямёнава Дзяржплян чамусьці абмежаваўся фармулёўкай:

«Предложить Минскому Окружному разработать пятилетний план благоустройства, планировки и застройки г. Минска, положив в основу этого плана проект проф. Семенова»⁵⁰¹.

Гэтая пастанова патрабуе дадатковай увагі. Перад намі ні многа ні мала — адмова Дзяржаўнай плянавай камісіі БССР ад стварэнья генпляну Менску. Як памятаем, зацверджаны Менскім акруговым выканкам плян прафэсара Сямёнава быў

500 Тамсама, арк. 111.

501 НАРБ, ф. 7, воп. 1, спр. 207, арк. 111.

фактычным генплянам, разылічаным на 25 гадоў, а Дзяржплян загадаў скласыці толькі пяцігадовы праект. Таму пастанову Дзяржпляну можна лічыць у пэўнай ступені неспрыяльнай для НКВД і Ўладзіміра Сямёна.

Гэта пацьвярджае і другі знайдзены дакумэнт — Заключэнне будаўніча-транспартнай сэкцыі па праекце Сямёна. Гэта сьведчанье, што праект усё ж папярэдне ў гэтай сэкцыі разглядаўся. Чаму ж не яна ўнесла яго на разгляд прэзыдыюму Дзяржпляну? Адказ на гэтае пытанье знаходзім у самім дакумэнце, ужо ў яго першым пункце:

«Констатировать, что проект планировки гор. Минска не увязан с финансовыми возможностями Горисполкома и экономическими перспективами жилищного строительства на ближайший период лет»⁵⁰².

Гэта — адмова будаўніча-транспартнай сэкцыі Дзяржпляну БССР ухваліць увесь плян прафэсара Сямёна і вынесыці яго на разгляд прэзыдыюму. Відавочна, што ў прапанаваным менскімі ўладамі выглядзе праект Сямёна ня мог быць вынесены на разгляд прэзыдыюму Дзяржпляну ад імя сэкцыі і прадстаўлены кімсьці зь яе кіраунікоў або членаў. Чаму ж члены сэкцыі так ацанілі праект маскоўская прафэсара? Адказаў, на маю думку, два.

Па-першае, на маштабныя разбурэнні і новае будаўніцтва, якое заплянаваў Сямёнаў, у дзяржавы тады сапраўды магло ня быць грошай. Фраза заключэння, што праект «не увязан с финансовыми возможностями Горисполкома и экономическими

502 НАРБ, ф. 31, воп. 1, спр. 872, арк. 388.

перспектывами жилищнага строительства на ближайшыи период лет» съведчыць таксама і пра пазыцыю менскага камгасу НКВД адносна Старога гораду. Зразумела, што Сямёнаў складаў свой праект, зыходзячы з патрабаваньняў і пажаданьняў таго, хто яму праект замовіў — камгасу НКВД і, відаць, наплянаваў столькі зносаў і новых будоўляў у Менску, што чыноўнікі Дзяржпляну цвяроза ацанілі яго праект як нерэальны і фінансава неадпаведны.

I, па-другое, гэта ведамасная рэўнасьць. У прыведзеных радках заключэння чытаецца раздражненне службоўцаў Дзяржпляну з прычыны таго, што ня іх ведамства стала ініцыятарам гэтага праекту рэканструкцыі Менску. Менавіта Дзяржплян тады раздаваў загады, заданьні і рэкамэндацыі што, каму і дзе плянаваць у БССР і якія праекты складаць. На той час Дзяржплян ужо два гады вымагаў ад акруговых і гарадзкіх уладаў стварэння плянаў забудовы і добраўпарадкаваньня гарадоў. Плян па Менску быў ужо год як складзены камгасам НКВД, пададзены ў галоўную плянавую ўстанову рэспублікі і зацверджаны ёй у траўні 1926 году — і тут раптам плян прафэсара Сямёнава. Непарадак.

Плян Уладзіміра Сямёнава быў, такім чынам, забракаваны. Чаму ж тады некалькі старонак вышэй тут напісана, што 13 верасьня 1926 году той праект набыў статус афіцыйнага дакумэнту, а той дзень стаў канцом надзеяў дзеячоў Інбелкульту на аднаўленье і рэстаўрацыю Замковай гары і яе помнікаў?

Насамрэч, усё было ня так проста. Мы ня маём пратаколу пасяджэння будаўніча-транспартнай сэкцыі Дзяржпляну, ня ведаем хто там прысутні-

чаў і што казаў. Мы ня ведаем нават, калі дакладна яно адбылося. Зразумела, зрешты, што яно праходзіла за некалькі дзён (ня больш за тыдзень-два) да пасяджэння прэзыдыюму 13 верасьня. Затое ведаем канчатковы яго вынік. У заключэнні сэкцыі па праекце Ўладзіміра Сямёнаў пасля некалькіх малазначных абзацаў даеца гэткае падсумаванье:

«На основании проекта плана проф. Семенова и перспективных пятилетних планов строительства по гор. Минску предложить Окристсполку составить пятилетний план благоустройства, планировки и застройки гор. Минска»⁵⁰³.

А гэта тое, што камгасу НКВД і было патрэбна. Сэкцыя, такім чынам, хоць праект Сямёнаў і забракавала, але разам з тым вырашила стварыць на яго падставе новы плян — замест 25-гадовага 5-гадовы. Сам праект маскоўскага прафэсара, як бачым, прыняты ня быў, але мэта камгасу НКВД была дасягнутая — яго ініцыятыва аб рэканструкцыі Менску была-ткі ўхваленая адной са структураў Дзяржпляну, а пазней і кірауніцтвам гэтай установы. Вось чаму можна съцвярджаць, што 13 верасьня на прэзыдыюме Дзяржпляну праект Сямёнаў набыў афіцыйны статус. Яго прынялі за аснову.

Адсутнасць пратаколу пасяджэння сэкцыі не дае нам магчымасці рабіць дакладныя высновы аб пазыцыях яго ўдзельнікаў, мы нават ня ведаем іх пайменна, за выключэннем тых, хто выніковы дакумэнт падпісаў — гэта кіраунік сэкцыі Брэсьлер, член сэкцыі Ладыгін і сакратар Руткоўскі. Можна меркаваць, што на пасяджэнні прысутнічалі той

503 Тамсама.

самы Сямёнаў, той самы Рабіновіч і нехта з камгасу НКВД. А можа, іх там і не было. Магчыма, што для прыняцьця менавіта такога рашэння на сэкцыю быў зроблены націск начальства або былі ўжытыя нейкія іншыя намэнклатурныя заходы.

Дэталі абмеркаваньня пляну прафэсара Сямёнава на прэзыдыюме Дзяржпляну і аргумэнты абодвух бакоў у пратаколе №184 ад 13 верасьня 1926 году не зафіксаваныя. Але, улічваючы ўсе вышэйпрыведзеныя факты, можна канстатаваць, што ўнясеньне пляну Сямёнава на разгляд прэзыдыюму Дзяржпляну мае ўсе прыкметы калі не спэцаперацыі ГПУ, то, прынамсі, пасыпаховай чыноўніцкай інтрыгі камгасу НКВД. Камгас вельмі кваліфікавана і якасна дасягнуў сваёй мэты. І няважна, што плян Сямёнава быў забракаваны і яго не ўдалося прасунуць цалкам і адразу, важна, што ён быў прыняты прэзыдыюмам Дзяржпляну за аснову. Нагадаю тэкст пастановы па дакладзе Сямёнава цалкам:

«а) Информационное сообщение профессора Семенова принять к сведению.

б) Разработанный проф. Семеновым проект планировки города Минска считать в основном приемлемым.

в) Предлагаемые Строительно-транспортной секцией Госплана дополнения к проекту проф. Семенова обсудить при рассмотрении проектов канализации и водоснабжения г. Минска.

г) Предложить Минскому окрискполку разработать пятилетний план благоустройства, пла-

нировки и застройки г. Минска, положив в основу этого плана проект проф. Семенова»⁵⁰⁴.

Галоўнае, што цяпер у камгасу НКВД зъявілася, гэта — законная падстава адмовіць дзеячам Інбелкульту ў рэстаўрацыі старых будынкаў на Замчышчы і самой Замкавай гары, а таксама ў пабудове турыстычнага бульвару на Падзамкавай.

Зрэшты, зъявілася яна ў іх на некалькі дзён раней — адразу пасля разгляду праекту Сямёнаўа ў будаўніча-транспартнай сэкцыі Дзяржпляну. Зразумела, што ў Менскім акруговым выканкаме і камгасе пра вынікі разгляду праекту Ўладзіміра Сямёнаўа ў сэкцыі даведаліся адразу. Гэта дало магчымасць удзельнікам той намэнклатурнай інтырыгі дзейнічаць рашуча і імкліва.

11 верасня 1926 году, за два дні да заплянаванага пасяджэння прэзыдыму Дзяржпляну, адбылася ня менш, а можа і больш важная для лёсу Старога гораду падзея.

У гэты дзень у будынку Менскага акруговага выканкаму на Пляцы Волі, №4 адбылося пасяджэнне Акрпляну — так тады называлі Менскую акруговую плянавую камісію. Кіраваў пасяджэннем намеснік старшыні Акруговага выканкаму і Менскага гарсавету М. Рабіновіч — ён адначасова, як мы ведаем, быў і старшынём Акрпляну. Апрача Рабіновіча прысутнічалі яшчэ пяць чалавек, зь якіх троє — Вольскі, Клімаў і Гарноўскі — прадстаўлялі камгас НКВД. Пытанье на абмеркаванье было вынесена адно — Плян грамадзкіх работ на 1926/27 гады. Да складаў загадчык рамонтна-будаўнічага

504 НАРБ, ф. 7, воп. 1, спр. 207, арк. 111.

пададдзелу акруговага камгасу НКВД Клімаў. У рашэньні паводле 18-га пункту дакладу Клімава запісалі:

«§18 т. е. планировка местности под бульвар на месте бывшего Литовского замка (Подзамковая ул.) из плана исключить, считая совершенно нерациональным затрату таких колоссальных средств на устройство маленького сквера, и перевести эту сумму на устройство загородного парка в Антоновской лесной даче, переведя ее в работы первой очереди»⁵⁰⁵.

Так НКВД атрымаў законную падставу адмовіцца ад выкананьня прынятых раней пад націкам Інбелкульту і яго Камісіі аховы помнікаў плянаў адносна Замкавай гары.

Гэта — адзіны дакумэнтальны доказ таго, што прынамі некаторыя элемэнты праекту рэстаўрацыі Замчышча, складзенага Камісіяй аховы помнікаў, былі ўключаныя ў афіцыйны плян камгасу на 1926/27 гады.

Фраза «затрату таких колоссальных средств на устройство маленького сквера» съведчыць пра маштаб праекту, задуманага дзеячамі Інбелкульту. Але яна можа съведчыць і пра адпаведную форму, якую выбраў для прадстаўленья праблемы загадчык рамонтна-будаўнічага пададдзелу акруговага камгасу Клімаў. Якраз яна выдае нежаданьне НКВД рэстаўраваць Замчышча і будаваць там пляцоўку для туристаў. А згадка пра «бывший Литовский замок» зноў жа недвухсэнсоўна съведчыць, што бульвар той плянаваўся на патрабаваньне Інбел-

505 ДАМн, ф. 284, воп. 1, спр. 8, арк. 15–15 а6

культу — гэта адсылка да гістарычных аргумэнтаў, зь якімі інбелкультаўцы дамагаліся рэстаўрацыі Замкавай гары. Ня самі ж чыноўнікі НКВД мелі такія глыбокія гістарычныя веды пра Вялікае Княства Літоўскае і менскую сядзібу яго валадароў.

Зьвяртае на сябе ўвагу, што на пасяджэнні Акруговай плянавай камісіі было аж трох прадстаўнікі камгасу НКВД. Але фактычна іх было там чатыры з шасці ўдзельнікаў, паколькі М. Рабіновіча таксама можна лічыць чалавекам камгасу. Удзельнікі таго пасяджэння адзін аднаго разумелі добра.

Так з плянаў камгасу быў прыбранны ўключаны туды намаганьнямі актывістаў Камісіі аховы помнікаў Інбелкульту пункт аб ачыстцы тэрыторыі Замчышча і стварэнні на яго самым высокім месцы бульвару для турыстаў. Аднак больш за сама рашэнне і яго вынікі для беларускай культуры і гісторыі ўражвае дата прыняцця гэтага рашэння, дакладней нават не сама дата, але яе блізкасць да дзізвюх іншых — да пасяджэння будаўніча-транспартнай сэкцыі ў першыя дні верасня і да 13 верасня, калі адбылося пасяджэнне прэзыдыюму Дзяржпляну БССР.

Такая блізкасць якраз і зьяўляецца доказам неразрыўнай сувязі гэтых двух працэсаў: спробаў захаваць і рэстаўраваць Замчышча з аднаго боку, і намеру рэканструяваць Менск у адказ на гэтыя спробы — з другога. Якраз з гэтай часавай блізкасці двух рашэнняў робіцца зразумелым, што плян рэканструкцыі Менску з закладаннем на месцы Старога гораду парку культуры і адпачынку быў контрмерай камгасу НКВД, яго адказам на

настойлівия дамаганьні нацыянальных дзеячоў рэстаўраваць і музэйфікаваць Замчышча.

Пляны акруговага камгасу адносна ўпарадкаваньня Замчышча і пабудовы на ім бульвару для турыстаў скасавалі менавіта тады, калі ў іх адпала неабходнасць, калі ўжо было вынесена рашэнне будаўніча-транспартнай сэкцыі Дзяржпляну і было ясна, што прэзыдыюм гэтай установы заключэнне сэкцыі пацвердзіць, надаўшы яму афіцыйны статус.

Спрабы НКВД рэалізаваць пляны Сямёнаўска ўжо ў 1927–1928 гадах

Так што з плянавымі органамі ў камгасу праблемаў на tym этапе не ўзынікала. Асабліва, калі дапускаць, што ў верасьні 1926 году мы маєм справу зь бюрократычнай інтрыгай камгасу, сапраўдныя мэты (ці вытокі) якой былі вядомыя далёка ня ўсім супрацоўнікам тагачасных плянавых органаў. Магчыма, апрача Рабіновіча, аб іх ня ведаў ніхто.

Ускосны доказ гэтаму — яшчэ адно месца з заключэння будаўніча-транспартнай сэкцыі Дзяржпляну аб праекце прафэсара Сямёнаўска. Месца тое паказвае нам, што чыноўнікі Дзяржпляну не зусім арыентаваліся ў сітуацыі і зусім не ўяўлялі сапраўдных мэтаў камгасу на той канкрэтны момант.

Профэсар Сямёнаў накідаў вялікі плян зьменаў у горадзе — зносаў і разбурэнняў цэлых кварталаў і раёнаў, а таксама заснавання новых праспектаў, пляцаў і вуліц. У выніку гэтых зьменаў, фактычна, зьнікаў гісторычны цэнтар беларускай сталіцы. За

ідэямі Сямёнаў ўжо праглядаліся абрысы генпляну 30-х гадоў і распачатага тады будаўніцтва новага Менску. А супрацоўнікаў будаўніча-транспартнай сэкцыі цікавілі зусім «прыземленыя» рэчы: напрыклад, увязка пабудовы новых раёнаў з пра-кладаньнем туды чарговых ліній каналізацыі або вось такая:

«Выделить на плане уличных магистралей линии, ведущие к рынку (на площади) Парижской Коммуны с тем, чтобы обеспечить интересы крестьянского движения к рынку и обратно, которое имеет значительные размеры»⁵⁰⁶.

Як бачым, за камгасаўскай смугой чыноўнікі яшчэ ня бачылі новага тэатру опэры і балету на Траецкім рынку — іншымі словамі, ня бачылі размаху плянаваных зьменаў. У Дзяржпляне думалі, што рынак на Траецкай гары будзе існаваць і праз 10, і праз 20 гадоў.

Або вось яшчэ доказ драбнаты і неадпаведнасці дадаткаў Дзяржпляну сапраўдным мэтам НКВД. Як памятаем, адным з пунктаў пастановы прэзыдыюму Дзяржпляну ад 13 верасьня 1926 году аб праекце Ўладзіміра Сямёнаў быў такі:

«в) Предлагаемые Строительно-транспортной секцией Госплана дополнения к проекту проф. Семенова обсудить при рассмотрении проектов канализации и водоснабжения г. Минска»⁵⁰⁷.

23–25 кастрычніка таго самага году адбылося пасяджэнье прэзыдыюму Дзяржпляну БССР, якое разгледзела «Эскизныі проект канализации гор.

506 НАРБ, ф. 31, воп. 1, спр. 872, арк. 388.

507 НАРБ, ф. 7, воп. 1, спр. 207, арк. 111.

Минска, составленный акционерным обществом “Водоканал” (внесено стр.-транспорт. секцией, доклад. тт. Лукиных и Бреслер)»⁵⁰⁸. Прынятая пастанова налічвала 21 пункт, зь якіх пяты якраз і датычыў праекту прафэсара Сямёна — іншымі словамі, Дзяржплян выкананы той пункт пастановы ад 13 верасня:

«5. Предложить Минскому Окрисполкуму, помимо составления проекта канализации хозяйственно-фекальных вод разработать: а) проект планировки улиц с некоторым смягчением уклона в местах, где это будет необходимо, в связи с устройством канализации...»⁵⁰⁹

І гэта ўсё, што Дзяржплян палічыў патрэбным дадаць да праекту Ўладзіміра Сямёна — пажаданьне не забыцца пра дарогі для сялянскіх падводаў каля Траецкага рынку і зъмякчыць «уклон» некоторых вуліц гарыстага Менску, каб было зручней пракладаць каналізацыю.

Таму тут раней і была зробленая выснова пра неадпаведнасць маштабу прапанаваных Сямёнаўым, а значыць і камгасам НКВД зъменаў з падыходам да іх чыноўнікаў Дзяржпляну. Што скажаш, бліскучая апэрацыя гаспадарнікаў у скурэнках і партупэях, якія зносіліся паміж сабой пры дапамозе рапартаў. Яны вымоўна паказалі, што разъбіраюцца з узыні-клымі проблемамі хутка, якасна і надзейна.

Праз 10 дзён пасля пасяджэння прэзыдіуму Дзяржпляну, на якім праект Сямёна набыў афіцыйны статус, акруговая плянавая камісія зноў

508 НАРБ, ф. 31, вол. 1, спр. 92, арк. 7.

509 Тамсама, арк. 7 аб.

сабралася па пасяджэнъне для зацьвярджэнъня свайго пляну работы. Гэта адбылося 22 верасьня 1926 году. Сярод пунктаў таго пляну было і фармальнае пацьверджанье рашэнъня Дзяржпляну ад 13 верасьня — трэба ж было, па-першае, выканаць пастанову Дзяржпляну аб складаныні новага пяцігадовага пляну, а па-другое, зрабіць праект Сямёнаў афіцыйным дакумэнтам і на ўзроўні Менскай акругі і гораду. Таму ў «Перечень вопросов, подлежащих рассмотрению в Окрплане» у бліжэйшыя месяцы пад нумарам 56 унеслі такі пункт:

«Пятилетний перспективный план благоустройства, планировки и застройки города Минска»⁵¹⁰.

Як ужо было сказана, архівы менскага камгасу за 11 гадоў — з 1926-га па 1936-ты — у беларускіх сховішчах адсутнічаюць: яны або страчаныя, або наўмысна зьнішчаныя. Адпаведна і пяцігадовы плян камгасу аб пляніроўцы, забудове і добраўпрадкаваныні Менску, складзены на падставе праекту прафэсара Сямёнаў, патрымаць у руках наўрад ці ўжо некаму з дасьледчыкаў давядзеца. Тым ня менш некаторыя яго дэталі, адшукаць усё ж удалося.

Складзены новы плян мог быць у канцы 1926 году або ў першай палове 1927-га. Мы ня можам сказаць дакладна, якія з палажэнъняў праекту Сямёнаў былі ў новы плян камгасу ўключаныя, а якія — не. Але зь вялікай доляй верагоднасці можна меркаваць, што калі ня ўсе, то амаль усе. Думаць так прымушае роля камгасу НКВД у гас-

510 ДАМн, ф. 284, воп. 1, спр. 8, арк. 19 аб.

падарчым жыцьці Менску і Менскай акругі, якую ён пачаў адыгрываць у 1925–1926 гадах і аб якой гаворка вялася раней.

Адзін з захаваных пунктаў пляну Сямёнаў — месца пабудовы БДУ. Новыя карпусы ўніверситету праз год пачалі будаваць менавіта каля вакзалу, як таго хацеў камгас НКВД і як першапачаткова заплянаваў прафэсар Сямёнаў. 12 траўня 1926 году, як памятаем, презыдыюм Менскага акруговага выканкаму вырашыў будаваць університет на Даўгабродзкай, але ўсяго праз паўгода камгас вярнуўся да сваёй ідэі. Гэта можа ўскосна съведчыць, што камгас уключыў большасць палажэнняў пляну Сямёнаў ў складзены новы пяцігадовы плян забудовы, пляніроўкі і добраўпарадкаваньня Менску.

А вось гісторыя, якая даказвае, што камгас НКВД ужо ў 1927 годзе зрабіў спробу рэалізаваць тую частку пляну прафэсара Сямёнаў, якая датычылася непасрэдна Старога гораду. І гэтым зноў пацвердзіў сваё аўтарства што да гэтых плянаў і сваю асаблівую зацікаўленасць менавіта ў рэканструкцыі тэрыторыі Старога гораду, а фактычна — у яго зынішчэнні.

У плян працы Акруговага аддзелу камунальнай гаспадаркі НКВД на 1927/28 гады яго аўтary ўключылі палажэнні, якія прадугледжвалі частковое выкананьне пляну прафэсара Сямёнаў адносна тэрыторыі Замчышча і Татарскіх агародаў ужо ў 1928 годзе. Якраз гэта — адзіная дакладная частка новага пяцігадовага пляну забудовы, пляніроўкі і добраўпарадкаваньня Менску, створанага камгасам не пазней за сярэдзіну 1927 году ў межах выкананья пастановы Дзяржпляну ад 13 верасьня 1926 году,

якую мне ўдалося пацьвердзіць дакумэнтальна. Гэта ўжо само па сабе съведчыць аб прыярытэ-
тых НКВД ва ўсёй гісторыі са складаньнем плянаў
пляніроўкі і забудовы Менску.

5 кастрычніка 1927 году сабралася пасяджэнне Акруговай плянавай камісіі ў яе звычайным скла-
дзе — прысутнічалі старшыня Акрпляну Рабіновіч,
сакратар камісіі Шуб, а таксама члены камісіі Юдзін
і Мундаў. Яны заслушалі даклад новага начальніка
акруговага камгасу Шчацько аб «Плане обществен-
ных работ на 1927/28 год по гор. Минску». У паста-
нове запісалі:

*«9) Устройство сквера на б. церковной площади
в районе Ново-Мясницкой, Раковской и Нижнего
базара считать нерациональным...»*

*14) Устройство парка на Татарских огородах с
вырытием пруда и устройством дамбы с затра-
той 30.000 рублей из плана исключить, считая
производство этой работы в этом году прежде-
временной»⁵¹¹.*

Як бачым, дакумэнты съведчаць, што НКВД плянаваў пабудаваць на месцы Замчышча і Татар-
скіх агародаў парк і возера ўжо ў 1928 годзе. Адны плянавалі пабудаваць бульвар на Замчышчы, а
іншыя — вялікі парк замест Замчышча.

Нельга не зьдзіўляцца, як мэтанакіравана і пасълядоўна НКВД трymаўся замоўленага ім самім у 1926 годзе пляну прафэсара Сямёна — у парку на Татарскіх агародах і «пруде» нельга не пазнаць будучых Камсамольскага возера (пазней выка-
панага ў іншым месцы, за станцыяй Людамонт) і

511 Тамсама, арк. 103 а6–104.

Цэнтральнага парку культуры і адпачынку (часткова закладзенага ў 1951 годзе, але ўрэшце так і не пабудаванага).

Ня можа не зьдзіўляць і 9-ты пункт толькі што прыведзенай цытаты. Пасадзіць сквэр на акрэсьленай у пастанове тэрыторыі паміж вуліцамі Нова-Мясыніцкай, Ракаўскай і Нізкім рынкам можно было толькі паслья зносу большай часткі Старога гораду.

Відавочна, што камгасу НКВД патрабаваныні «нацыяналістай» аднаўляць і ахоўваць Стары горад і Замчышча ў Менску былі тады ненавісныя настолькі, што ён ніяк ня мог дачакацца, калі пачне ажыцьцяўляць плян прафэсара Сямёна.

Але фармальна гроши выдавала ўсё ж савецкая ўлада, таму на шляху рэалізацыі гэтай ідэі здараліся і асечкі. Давялося пачакаць некалькі гадоў. Усяго некалькі, бо ўжо ў 1931 годзе камгас пачаў першыя зносы на Нізкім рынке і пасадзіў там на былой рынкавай плошчы невялікі парк — правобраз таго ж жаданага для гэтага ведамства вялікага парку культуры і адпачынку на месцы Старога гораду і Замкавай гары.

1928 год — мы і можам назваць годам пачатку рэалізацыі праекту Ўладзіміра Сямёна і годам пачатку рэальнага, увасобленага ў праекты і будоўлі наступу камгасу НКВД на менскую дауніну. І гэта з захапленнем адзначалі тагачасныя публіцысты. Вось фрагмент прысьвеченага Менску нарысу «Горад на рубяжы» (1932) Зымітра Паваротнага:

«Новы Менск, чырвоная сталіца Савецкай Беларусі, пачаў будавацца і расьці фактычна ў першыя гады першай пяцігодкі. Да 1928 году мы залечвалі

раны, напраўляліся ад белай акупацыі, франтоў грамадзянскай вайны і бандытаў. Устаўлялі вокны і дзъверы, насьцілалі стрэхі ў спаленых і разбураных дамох. Прыводзілі ў прытомнасць нашу прамысловасць, аднаўлялі ўсю гарадзкую гаспадарку. Менск, яго пралетары, яго працоўныя масы былі ў авангардзе рэвалюцыі, герайчна абаранялі маладую савецкую краіну з заходу і ў крыававай барацьбе панесены цяжкія страты. Многа часу пайшло на выздараўленыне і напраўку»⁵¹².

Зімой 1929–1930 гадоў маскоўскія генэралы зь ліку кіраўніцтва Беларускай вайсковай акругі задумалі пабудаваць у самым цэнтры Менску, на месцы комплексу Дамініканскага кляштара... казарму. Камгас хацеў вайскоўцам дапамагчы і 16 лютага 1930 году звязярнуўся зь лістом у Акадэмію навук:

«Начальнікам забесьпячэння БВО узбуджана хадайніцтва аб разборцы будынку старога касьцёла па вул. Энгельса дзеля скарыстаныя атрыманага ад разборкі матар'ялу для пабудовы на месцы касьцёла казармы. Просім паведаміць, ці не сустракаецца з Вашага боку перашкод для задавальненія вышэйпамянёнага хадайніцтва БВО дзеля таго, што ў свой час гэты касьцёл быў залічаны Вамі ў лік помнікаў старажытнасці»⁵¹³.

Здавалася б, навошта пытацца ў Акадэміі навук? Ёсьць закон аб ахове помнікаў, ёсьць зацьверджаны ўрадам ўсяго трэх гады назад сыпіс гэтых помнікаў, які ніхто не адмяняў. Вы ж дзяржаўны орган, які законы якраз выконвае — дык трymайцесь іх.

512 Чырвоная Беларусь. 1932. №20–21. С. 2.

513 НАРБ, ф. 42, воп. 1, спр. 1947, арк. 35.

Акадэмія, натуральна, адказала тады адмовай, і комплекс Дамініканскага кляштару з касьцёлам Тамаша Аквінскага да часу быў захаваны.

Што тычыцца Старога гораду, то ў канцы 20-х гадоў там не адбылося больш нічога істотнага. Менскія будаўнікі паступова пачыналі цягнуць на ўсход, за рэчку, пашыраны працяг Савецкай вуліцы, а ў іншых раёнах гораду, напрыклад, на Камароўцы паступова разгорталася новае будаўніцтва жылых шматкватэрных дамоў.

Але было ўжо ясна, што съмяротная пагроза наўісла і над Старым горадам. Зацікаўлены чалавек, як кажуць, голым вокам бачыў, як плян прафэсара Сямёнаўца набывае ў Менску ўсё больш рэальныя абрысы ў выглядзе новых вуліц і будынкаў. І тут, ва ўмовах ужо разгорнутага напоўніцу ідэалягічнага антыбеларускага тэрору, нечакана і герайчна прагучаў адзінокі голас пратэсту супраць гэтай злачыннай несправядлівасці.

Апошняя спроба Шчакаціхіна ўратаваць Стары горад

У пачатку 1930 году, за некалькі месяцаў да арышту, Мікола Шчакаціхін публікуе ў часопісе «Чырвоная Беларусь» артыкул «Новы Менск», прысьвежаны навачаснай менскай архітэктуры. Артыкул гэты настолькі непадобны на ранейшыя тэксты Шчакаціхіна пра Менск, настолькі важны і харектэрны, што нам тут не абысьціся безъ яго цытаваньня.

Шчакаціхін пачынае гэткім пасажам:

«У моцным поступе сацыялістычнага будаўніцтва Стары Менск хутка зъмяняе сваё ablіча. Між мінулым захудалым, дробна-шляхецкім і дробна-буржуазным «губернским городом Минском» і нашым цяперашнім пралетарскім Менскам, сталіцай Савецкай Беларусі — цэлая прорва... Ранейшым менскім прыватнаўласніцкім дамінам і вялікім «доходным домам» разам з прылізанымі па-казённаму афіцыйнымі будынкамі губэрнскіх устаноў, а таксама рэшткамі старадаўніх фэадальна-клерыкальных архітэктуры новае будаўніцтва проціставіць зусім іншыя тыпы пабудоў: рабочыя клюбы, будынкі новых навукова-культурных устаноў, будынкі дзяржаўных і гаспадарчых устаноў, дамы рабочых кватэр, новыя фабрычныя і заводскія гмахі...»⁵¹⁴

Далей Мікола Шчакаціхін разглядае некалькі ўжо пабудаваных у Менску новых дамоў — у тым ліку, Дом селяніна (рог вуліц Чырвонаармейской і Карла Маркса), Камунальны банк (рог Леніна і Карла Маркса) і новыя карпусы БДУ на вуліцы Бабруйской, а таксама некалькі будучых праектаў, у тым ліку і Дзяржаўной бібліятэкі на рагу вуліц Кірава і Чырвонаармейской.

А заканчваецца апошні апубліканы на волі мастацтвазнаўчы артыкул Шчакаціхіна апісаньнем праекту будучага Дому Ўраду:

«Насупроць гэтага, съпереду як бы раскрываючы прад гледачом усю гэтую паважную пэрспэктыву, павінен будзе знаходзіцца вялікі помнік Леніну. Увязываючы ў адно цэлае з навакольным архітэктурным ансамблем, гэты помнік надасцьць яму закончаны і

514 Чырвоная Беларусь. 1930. №2. С. 10.

выразны зъмест як найважнейшаму адміністрацый-
наму цэнтру Беларускай Савецкай пралетарскай
рэспублікі, створанай у агні Вялікага Кастрыч-
ніка пад кіраўніцтвам камуністычнае партыі і яе
геніяльнага правадыра. З пабудоваю Дому Ураду пра-
летарскае будаўніцтва Менску бяспрэчна адсьвят-
куе сваю самую значную перамогу. Але, зразумела,
яна ня будзе апошняй. Пры тых нябачаных тэмпах,
якімі ідзе наогул усё наша сацыялістычнае будаўні-
цтва, за некалькі год, на нашых вачох, Менск ужо
зъмяніўся да непазнаньня. А пройдзе яшчэ пэўны час,
яшчэ шырэй разгорнецца новае будаўніцтва, і кан-
чаткова зънікнуць нават съяды старога мізэрнага
Менску. На месцы іх паўстане цалкам новы прале-
тарскі горад, цытадэль на мяжы капіталістычнага
Захаду і першай у сьвеце працоўнай краіны Саветаў.
Упартая воля пралетарыяту — гэтаму бяспрэч-
ным залогам»⁵¹⁵.

«...А пройдзе яшчэ пэўны час, яшчэ шырэй раз-
горнецца новае будаўніцтва, і канчаткова зънікнуць
нават съяды старога мізэрнага Менску...» — як
параўнаць гэтыя слова Шчакаціхіна зь яго раней-
шымі, напісанымі ўсяго тры-чатыры гады да таго,
тэкстамі пра Стары Менск, роўных якім паводле
паэтычнага захапленыня і апяваныня ня створана
ў беларускай літаратуры і навуцы дагэтуль? Як
зразумець азначэнье культавых помнікаў Верхня-
га гораду пагардлівай фразай «рэшткі старадаўній
фэадальна-клерыкальной архітэктуры...»? Асабліва,
калі памятаць прыведзеныя раней апалаігетычныя
радкі Шчакаціхіна адносна тых самых помнікаў.

515 Тамсама. С. 11.

Адказ відавочны. Пачатак і канец артыкулу «Новы Менск», працытаваныя вышэй, — гэта даніна жахлівай рэальнасці пачатку 1930-х гадоў, гэта неабходная ідэалягічная рыторыка і заклінаньні, безъ якіх тады ўжо нельга было апублікаваць наогул ніякага тэксту.

У №1 за 1930 год часопіс «Чырвоная Беларусь» (які тады, дарэчы, рэдагаваў Міхась Чарот) зъмісьціў на развароце падборку фатаздымкаў Менску пад загалоўкам «Адзінаццаць год БССР — адзінаццаць год пераможнага будаўніцтва». Сярод ужо пабудаваных гмахаў і новабудоўляў з рыштаваньнямі быў надрукаваны і здымак вуліцы Казьмадзям'янаўскай з гэткім подпісам пад ім:

«Пад ударамі пераможнага сацыялістычнага будаўніцтва памірае стary, сярэдневяковы, губэрнатарска-архірэйскі “город Минск”»⁵¹⁶.

Паставіць *taki* подпіс пад здымкам *такой* вуліцы — гэта, безумоўна, культурнае дзікунства, злачынства супраць беларускай культуры. Так давала аб себе знаць вусъцішнае ідэалягічнае здрандзьвеньне канца 20-х — пачатку 30-х гадоў у Беларусі. Ужо пісаў свае згубныя антыбеларускія тэксты пагромшчык Сямён Вальфсон, ужо заставалася менш году да самагубства Ўсевалада Ігнатоўска-га, усяго дзвеяць месяцаў да спробы самагубства Янкі Купалы і чатыры месяцы да арышту Міколы Шчакаціхіна.

Тым больш дзіўным можа падацца той неверагодны факт, што нават ва ўмовах скрайняга бальшавіцкага ідэалягізму, нават аддаўшы яму належ-

516 Чырвоная Беларусь. 1930. №1. С. 12.

ную даніну ва ўступе і выступе, Мікола Шчакаціхін у сваім апошнім тэксьце *робіць спробу ўратаваць Стары горад* ад камгасу НКВД зь яго плянамі зьнішчыць Нямігу і Замчышча і збудаваць на іх месцы «цалкам новы пралетарскі горад, цытадэль на мяжы капиталістычнага Захаду і першай у съвеце працоўнай краіны Саветаў».

У сярэдзіне свайго артыкулу, паміж разважаньнямі пра архітэктурную вартасьць і стыльнасць таго або іншага новага будынку, пра «дэкарацыйныя элемэнты» і форму вокнаў, Шчакаціхін раптам піша:

«Нарэшице, час ужо зьвярнуць у Менску ўвагу на самае разъмяшчэнье будынкаў і іх ансамблі. Сапраўды, самыя месцы для пабудоў абіраліся ў нас часта выходзячы толькі з гаспадарчых меркаваньняў камгасу. Такім спосабам, напрыклад, Універсытэцкі гарадок апынуўся побач з чыгункай і заціснуты ўбок ад галоўнае вулічнае магістралі, а галоўны корпус нават выходзіць на Савецкую вуліцу не фасадам, але бокам. Таксама ставяца новыя будынкі на вузкіх вуліцах, бяз водступу, што пазбаўляе магчымасці далейшага іх пашырэння і стварэння новых архітэктурных пэрспэктыў, а разам з тым часта нават не дае магчымасці адшукаць такі назіральны пункт, адкуль можна было б атрымаць ад новага будынку суцэльнае ўражаньне»⁵¹⁷.

І далей:

«Выстаўленыне будынкаў сярод старых мураваных дамоў, якія ня хутка яшчэ змогуць быць зъне-

517 Таксама. С. 11.

сены, перашкаджае новаму будаўніцтву свабодна распрацоўваць свае пляны, тым часам вельмі мала выкарыстоўваюца новыя незабудаваныя пляцы і горад болей расьце ўверх чымся ў шырыню, што цалкам магчыма было бы цяпер пры новых сродках гарадзкой камунікацыі»⁵¹⁸.

Пішучы пра «старыя мураваныя дамы, якія ня хутка яшчэ змогуць быць зънесены», Мікола Шчакаціхін, вядома, хітраваў. Зразумела, што ён ведаў пра грандыёзныя пляны камгасу НКВД і пра праект пляніроўкі Менску маскоўскага прафэсара Сямёна.

З гэтай цытаты наогул вынікае, што Шчакаціхін ня толькі ведаў, але і быў непасрэдным удзельнікам падзеяў 1925–1927 гадоў, звязаных з аховай помнікаў і новым будаўніцтвам у Менску. У гэтым нас пераконвае яго згадка пра «камгас» і Ўніверситетскі гарадок. Сапраўды, як памятаем, беларускія дзеячы і частка чыноўнікаў выступалі за пабудову новага корпусу БДУ на вуліцы Даўгабродзкай, «за рэчкай», а месца побач з вакзалам лабіраваў ужо вядомы нам Самуіл Слонім і тыя, хто за ім стаяў.

У гэтай барацьбе за разъмяшчэнье новых будынкаў у зарэчнай частцы Менску былі нават тактычныя перамогі. Напрыклад, 5 ліпеня 1926 году Бюро Менскага акруговага камітэту КП(б)Б, членам якога быў праціўнік пабудовы ўніверситету на Бабруйскай і кіраўнік акруговай Камісіі па беларусізацыі, старшыня Менскага акруговага выканкаму Сыцяпан Яцкевіч, прыняло гэткую пастанову:

518 Тамсама.

«а) Лічыць немэтазгодным зънесыці дом №4 па Савецкай вуліцы, таму што ў гэты час гэтае мэррапрыемства зъяўляеца палітычна нявыгадным.

б) Прасіць ЦК КПБ перагледзець пытаньне зъвязанае з сънясеньнем дома №4 і пабудовай Університету»⁵¹⁹.

Але камгас НКВД аказаўся мацнейшым нават за Бюро акруговага камітэту партыі — універсытэт пабудавалі на Бабруйскай. І вось Мікола Шчакаціхін нават за некалькі месяцаў да арышту не пабаяўся няўдалае разъмяшчэнья ўніверситету камгасу закінуць і нагадаць гэтай установе пратую барацьбу.

Але яшчэ болей у тым, што Шчакаціхін хітраваў, калі пісаў пра старыя мураваныя дамы, «якія ня хутка яшчэ змогуць быць зънесены», нас пераконвае наступны кавалак яго апошняга артыкулу — гэта, уласна кажучы, і ёсьць яго асноўны пасыл і асноўная мэта — квінтэсэнцыя ўсёй публікацыі. Пад бразгатаньне жалезных ідэялагічных фармулёвак Шчакаціхін адчайна спрабуе адвесыці ўдар камгасу НКВД ад гістарычнага цэнтра Менску:

«Апошнімі часамі, праўда, шэраг пабудоў вынесены за горад на Камароўку. Такім спосабам там створацца цэлыя кварталы новага пралетарскага Менску. Але яшчэ лепей было бы ласынне там найболей узмацніць новае будаўніцтва, стварыць там цэлы новы горад, які адтуль пераможна мог бы весьці свой наступ на Стары Менск сваімі шырокімі вуліцамі АЖ Да САМАЙ РАКІ. З гэтага ж боку ракі ў большасыці можна было бы

519 ДАМн, ф. 12-п, воп. 1, спр. 419, арк. 163.

абмежавацца толькі зьнішчэньнем драўляных кварталаў і паасобных драўляных дамоў паміж камяніцамі, і разъбіўкай на іх мясцох маладых зялёных сквэраў»⁵²⁰.

Ад гэтай съмеласці і пасълядоўнасьці Шчакаціхіна, схаванай за ідэалягічнай траскатнёй, захоплівае дух. Найлепшыя людзі ня здраджваюць сабе і сваім поглядам нават у такіх умовах, якія былі ў Беларусі ў пачатку 1930 году.

Апошняя фраза вышэй прыведзенай цытаты пра знос асобных драўляных дамоў і пасадку на іх месцы маладых сквэраў недвухсэнсоўна адсылае нас да пляну рэстаўрацыі Замчышча, створанага Камісіяй аховы помнікаў Інбелкульту ў 1925 годзе. Менавіта такі сквэр-бульвар са зносам старых драўляных хатак інбелкультатаўцы плянавалі стварыць на вуліцы Падзамкавай — самым высокім пункце менскай Замкавай гары.

Ну а прапанова Шчакаціхіна пабудаваць новы цэнтар Менску на Камароўцы непасрэдна перагукаецца з прапановай прафэсара Шастакова перанесці цэнтар Масквы на Хадынскае поле. Гэтая акалічнасць яшчэ больш пераконвае нас у tym, што контакты інбелкультатаўцаў з Шастаковым сапраўды былі, што яны знайшлі паміж сабой паразуменъне, і што адмова камгасу НКВД ад паслугаў Шастакова не была выпадковаю.

Спраба спыніць «пераможны наступ» новага Менску на Менск стараверагам Сьвіслачы з боку

520 Чырвоная Беларусь. 1930. №2. С. 11. Вылучэньне двух апошніх сказаў у цытате Шчакаціхіна, а таксама фразы «Аж да самай ракі» маё — С. А.

Камароўкі тады, вядома, не ўдалася. Артыкул Шчакаціхіна і ня мог той наступ спыніць — занадта няроўныя былі сілы, занадта моцнай была патрэба камуністычных уладаў ліквідаваць самі падваліны незалежнай беларускай культуры і яе матэрыяльнае апірышча, апетае ў часы БНР і ў першыя гады беларусізацыі — Стары горад у Менску.

Неўзабаве пасьля сваёй апошняй публікацыі Мікола Шчакаціхін будзе арыштаваны і высланы на пяць гадоў у Башкірью, а пасьля яшчэ шэсць гадоў будзе бадзяцца на выгнанні, працаваць на выпадковых дробных пасадах і «прафіляктычна» арыштавацца НКВД перад кожным камуністычным съятам. У турмах ён захварэе на сухоты і ў 1940 годзе, на сорак чацьвёртым годзе жыцьця, памрэ ў башкірскім горадзе Белебей.



Частка VIII

Пасъля высылкі нацдэмамаў



Пад поўным кантролем Масквы. Старт рэканструкцыі

Пасьля таго, як у ліпені 1929 году пачалася антыбеларуская кампанія, у рэспубліцы некалькі месцаў вялася ідэалягічная падрыхтоўка да будучых рэпрэсій. Газэты былі перапоўненыя пракляццямі на адрас нацыянал-дэмакратаў і авбінавачаньнямі іх у варожай дзейнасці. Многіх з былых інбелкультаўцаў звольнілі з працы.

У студзені 1930 году ў асяродзьдзі беларускіх дзеячоў пачаліся нешматлікія арышты — бралі па два-тры чалавекі ў месяц⁵²¹. У лік арыштаваных трапілі і актыўныя абаронцы Старога Менску, былыя члены Камісіі аховы помнікаў Інбелкульту. Аляксандар Шлюбскі, напрыклад, быў арыштаваны 3 красавіка⁵²².

Сытуацыя кардынальна зъмянілася ў чэрвені-верасні 1930 году, калі паводле прыдуманай справы «Саюзу вызваленія Беларусі» было арыштавана 108 найвыдатнейшых беларускіх дзеячоў, у тым ліку практична ўсе члены былых камісіяў аховы помнікаў і гісторыі мастацтва Інбелкульту. У гэтыя самыя дні былі арыштаваныя сотні беларускіх актыўістаў на месцах — супрацоўнікаў аддзелаў

521 Кіпель Я. Эпізоды. С. 124.

522 Возвращенные имена. Сотрудники АН Беларуси, пострадавшие в период сталинских репрессий. С. 114.

адукацыі, настаўнікаў, актывістаў краязнаўчага руху і студэнтаў.

Масква доўга вырашала, што з арыштаванымі рабіць. Іх трymалі некалькі месяцаў у Менску, у «амэрыканцы», а пасъля перавезлі ў Москву, у Бутырскую турму, дзе зноў трymалі да вясны 1931 году. Нарэшце было вырашана выслаць беларускіх нацдэмаў на пяць гадоў на поўнач.

І вось паводле дзiўнага супадзеньня якраз тады раптам актывізавалася справа рэалізацыі плянаў прафэсара Сямёнаў і стварэння сапраўднага генпляну Менску. Усё, што адбывалася ў гэтай спраўе далей, съведчыць, што ўсім працэсам кіравала Москва, а ў Менску толькі ўхвалялі маскоўскія рашэнні.

У сакавіку-красавіку 1931 году нацдэмаў пачалі развозіць да месцаў высылкі, а ў траўні газэты паведамілі, што неўзабаве з Москвы і Ленінграду ў Менск прыедуць брыгады спэцыялістаў для падрыхтоўчай працы над будучым генпляном. 10 траўня 1931 году газета «Рабочий» паведаміла:

«В середине мая в Минск прибывает для работ по планировке и съемке плана города бригада специалистов из Ленинграда и Москвы»⁵²³.

15 траўня «брыйгады» сапраўды ў Менск прыбылі. Праз два тыдні тая самая газета падала гэтую інфармацыю:

«В Москве заключен договор на съемку и планировку города. Работа по планированию будет закончена в 1933 году. В Минск для проведения предварительных работ по планированию приехали из

523 Рабочий. 10 траўня 1931.

Москвы 9 инженеров и техников. Уже приступлено к рекогносцировке местности. В этом году будут произведены основные работы. На всей территории Минска и городской черты будут построены сорок вышек. Будут использованы также высокие дома и колокольни для наблюдательных пунктов, по многим улицам начнутся работы по бурению для установки съемочных знаков. Для планировки города необходимо провести экономическое обследование, изучение движения роста населения, промышленности, экономики, транспорта. Это обследование будет проведено в этом году. В Минск уже прибыл для начальных работ специалист инженер-экономист»⁵²⁴.

У тым самым траўні 1931 году ў Менску з прадстаўнікоў рабочых найбуйнейшых прадпрыемстваў, а таксама членаў гарсавету і супрацоўнікаў Найвышэйшага савету народнай гаспадаркі БССР (ВСНХБ) і Наркамату шляхоў зносін быў створаны Пляніровачны камітэт⁵²⁵. Аб яго задачах не паведамлялася, але відавочна, што пакліканы ён быў для фармальнага зацвярджэння ў Беларусі расэння ў маскоўскіх і ленінградзкіх спэцыялісташтабаў і стварэння бачнасці ўз爱尔у беларусаў у працэсе.

Праз два месяцы пасьля высылкі нацдэмаў, у ліпені 1931 году, камгас вывелі са складу НКВД і заснавалі асобны Наркамат камунальной гаспадаркі БССР, які займаўся пытаньнямі будаўніцтва і архітэктуры. Адначасова гэтая галіна дзеянасці наркамату і яго інстытутаў была засакрэчана.

524 Рабочий. 25 траўня 1931.

525 Тамсама.

У тым самым 1931 годзе Наркамат камунальной гаспадаркі БССР стварыў у Менску філіял «Гипрогора» РСФСР. Але справу складаньня менскага генплану гэтай установе не даверылі. Не перадалі гэтую справу ў сталіцу БССР і ў 1933 годзе, калі шляхам аб'яднаньня Белбудканторы і менскага аддзяленьня «Гипрогора» РСФСР быў нарэшце створаны інстытут Белдзяржпраект⁵²⁶.

Ад самага 1931 году стварэннем генэральнага пляну Менску ў ленінградzkім аддзяленыні «Гипрогора» РСФСР займаўся архітэктар Ю. Кілаватаў. Працаўваў ён пад кірауніцтвам прафэсара У. Вітмана і пад агульным наглядам адказнага за пляніроўку гарадоў у Акадэміі архітэктуры СССР і добрага нашага знаёмага — прафэсара У. Сямёнаў, які, як памятаем, быў адначасна і кірауніком Навукова-тэхнічнай рады пры Наркамаце камунальной гаспадаркі РСФСР.

У сьнежні 1933 году прэзыдыюм ЦВК СССР за подпісам яго старшыні Міхаіла Калініна прыняў пастанову «По докладу о работе Минского городского совета»⁵²⁷. Другі пункт пастановы быў такі:

*«Закончить в 1934 г. разработку проекта планировки города Минска под особым наблюдением за этой работой и при систематической проверке ее на месте (вылучэнье маё — С. А.) со стороны Высшего совета коммунального хозяйства при ЦИК Союза СССР»*⁵²⁸.

526 Гісторыя беларускага мастацтва. Т. 4. Менск, 1990. С. 181.

527 Собрание постановлений правительства СССР. Отдел первый. Москва, 1933. №72. С. 782–784; Гл. таксама: Известия ЦИК Союза ССР и ВЦИК. №299. 10 сьнежня 1933.

528 Собрание постановлений правительства СССР. С. 783.

Гэтыя радкі — адзін з важкіх доказаў асаблівай зацікаўленасці Масквы ў рэканструкцыі Менску і асабістым узделе ў гэтай справе аднаго з найбліжэйшых паплечнікаў Сталіна — Міхаіла Калініна. Апрача Калініна, як убачым далей, у справу рэканструкцыі гарадоў СССР ангажаваліся і іншыя найбліжэйшыя паплечнікі Сталіна — Анатолі Луначарскі, Лазар Кагановіч і Лаўрэнці Бэрэя.

Зъвяртае на сябе ўвагу і наяўнасць пры ЦВК СССР «Высшего совета коммунального хозяйства», які меўся дасылаць у Менск рэвізорам.

У 1934 годзе, як таго патрабавала пастанова ЦВК СССР, распрацаваныне праекту генплану Менску закончана не было — не хапіла сродкаў. Пры гэтым нягледзячы на тое, што канчатковы варыянт маскоўска-ленінградзкага генплану быў выпрацаваны ўжо да 1936 году, а яго новая вэрсія — да 1939-га, актыўная рэалізацыя генплану мелася пачацца толькі ў 1940—1941 гадах. Перашкодзіла вайна.

«Гипрогор» РСФСР на працягу ўсёй працы над генпланам беларускай сталіцы дасылаў у Менск на фармальнае зацьвярджэнне прапановы і дакумэнты.

Гэтак у 1934 годзе Менскі гарсавет зацьвердзіў так званыя Сацыяльна-эканамічныя устаноўкі і Схему разьмеркавання гарадзкой тэрыторыі для будучага генплана, створаныя маскоўскім і ленінградzkім спэцыялістамі на падставе пляну прафэсара У. Сямёна娃⁵²⁹. У тым самым годзе ўсьлед за гарадzkімі ўладамі гэты дакумэнт быў зацьвер-

529 БДАНТД, ф. 6, воп. 2, спр. 18, арк. 3.

джаны ў Дзяржпляне БССР, Саўнаркаме БССР і ў ВСНГ пры ЦВК СССР⁵³⁰.

Сам генплан быў закончаны ў 1936 годзе. Яго аўтары не пакідалі сумневаў аб месцы стварэння праекту і ролі ў гэтым працэсе Менску:

«Вся работа по составлению генерального проекта планировки города выполнена Государственным институтом по проектированию, съемке и планировке населенных мест при НКХХ РСФСР (ГИПРОГОР) в Ленинграде — Планировочным Бюро №4 и Инженерно-экономическим Бюро. Руководство архитектурно-планировочной частью проекта принадлежало руководителю Планировочного Бюро №4 профессору Витману В. А. ... Непосредственным основным исполнителем и автором архитектурно-планировочной части проекта является архитектор Килеватов М. М. при участии архитекторов Николаева А. Г., Романова А. Ф.»⁵³¹.

Калі ў Ленінградзе вырашылі канчаткова, што і дзе ў Менску будзе разьмешчана, а што будзе зносіцца, асобныя праекты ў асобных раёнах даверылі і «Белдзяржпраекту». Напрыклад, запрошаны ў Менск у 1934 годзе з Адэсы выпускнік тамтэйшага Інстытуту інжынэраў грамадзянскага і камунальнага будаўніцтва, малады архітэктар Навум Трахтэнберг у 1936 годзе распрацаваў дэталёвы праект Цэнтральнага парку культуры і адпачынку, прадугледжанага генпланам на месцы Старога гораду⁵³².

530 Тамсама.

531 Тамсама, арк. 3 аб.

532 БДАНТД, ф. 75, воп. 1, спр. 38, арк. 7.

Паралельна з працай над генплянам 1936 году ў Менску пачаліся актыўныя зносы ў Старым горадзе — выбухам падарвалі сабор Пятра і Паўла на Пляцы Волі і амаль цэлы квартал на Нізкім рынку з боку Замкавай гары, унутры якога знаходзіўся старажытны вузкі завулак як працяг вуліцы Гандлёвой (Зыбіцкай) — некалі яна перасякала Нізкі рынак і ўпіралася ў замкавы вал.

З боку Замчышча ў гэтым квартале знаходзіліся старадаунія Мясныя рады — ён быў абмежаваны Сьвіслаччу, рынкам пляцам, вуліцамі Стара-Мясьніцкай і Нова-Мясьніцкай. Ад кварталу засталася толькі частка ўнутранай забудовы — два牠ры дамы з боку Мясных радоў і Замчышча. А на вызваленым месцы, як мы ўжо ведаем, пасадзілі маленькі парк, правобраз вялікага Цэнтральнага парку культуры і адпачынку.

У 1936–1939 гадах «в связи с изменением ряда основных положений проект подвергся существенной переработке» ў тым самым «Гипрогоре» РСФСР⁵³³. Москва ўсё яшчэ трymала руку на пульсе. Нарэшце ў пачатку 1940 году дайшла чарга і да інстытуту «Белдзяржпраект», які зрабіў нязначную карэкціроўку генпляну і перадаў яго на фармальнае зацьвярджэнне ў менскі гарсавет. У канцы сакавіка 1940 году сэсія Менскага гарадзкога савету дэпутатаў працоўных

«зацвердзіла генеральны план рэканструкцыі сталіцы Савецкай Беларусі — Мінска — і праграму будаўніцтва на 1940 год»⁵³⁴.

533 Пояснительная записка к Генплану Минска. 1951 год. А. 7.

534 Звязда. 2 красавіка 1940.

Генплян, такім чынам, быў прыняты да выкананьня вясной 1940 году. У 1940–1941 гадах ужо лічылася, што плян праводзіцца ў жыцьцё пад кантролем «Белдзяржпраекту». Гэта было натуральна, бо грамадзкае поле пасъля рэпрэсій пачатку 30-х гадоў і вялікага тэрору 1937–1938 гадоў было зачышчана цалкам, любыя пратэсты і дыскусіі выключаліся.

Рэалізацыі генпляну, аднак, перашкодзіла вайна, а ўсе матэрыялы да праекту, як цьвердзілі ў 1951 годзе аўтары генпляну Менску і як гэта агульнапрынята лічыць у гісторыі сёныя, загінулі ў разбуранай беларускай сталіцы⁵³⁵.

Насамрэч гэта ня так. Усё захавалася і пасъля вайны было перасланы ў Менск зь Ленінграду. І даваенны генплян Менску, распрацаваны «Гипрором» РСФСР, і праект-ідэя маскоўскіх акадэмікаў, датаваны жніўнем 1944 году, і генпляны Менску 1946 і 1951 гадоў былі адзінымі і даволі цэльнымі дакумэнтамі, канчатковай мэтай якога была поўная зьмена архітэктурнага аблічча аднаго з найстарэйшых эўрапейскіх гарадоў, гісторыя якога на той момант налічвала амаль 900 гадоў.

Гэтыя чатыры праекты даволі значна адрозніваліся ў дэталях (напрыклад, у колькасьці і месцах разъмяшчэння галоўных пляцаў, будынкаў і помнікаў), але былі адзіныя ў адным з галоўных пунктаў — усе яны прадугледжвалі поўнае зьнішчэнне Старога гораду, г. зн. татальны знос гістарычнай забудовы Замчышча, навакольных вуліц і рынкаў, разбурэнне гістарычнай пляніроўкі старо-

535 Пояснительная записка к Генплану Минска. 1951 год. А. 7.

га цэнтру, скопваньне Замкавай гары і стварэньне ня яе месцы зялёной паркавай зоны — так званага Цэнтральнага парку культуры і адпачынку.

І вось што важна: многія з палажэнняў гэтых чатырох праектаў так ніколі не былі ажыцьцёўленыя, але ў частцы, датычнай Старога гораду, — яны выкананыя цалкам.

Менск было заплянавана ператварыць у новы сацыялістычны горад, архітэктура якога несла дадатковую і схаваную каляніяльна-імперскую ідэялягічную нагрузкзу. І гэтая мэта ідэялягічнага занявольвання была дасягнутая. Архітэктура як прыкладное мастацтва, з увагі на сваю сталую прысутнасць у паўсядзённым жыцьці, праз свае форму і зъмест можа несьці важную ідэялягічную функцыю. Таму (і гэта важна падкрэсліць зноў) з 1926 году і да канца 40-х пачатку — 50-х гадоў XX стагодзьдзя Москва цалкам трымала руку на пульсе рэканструкцыі сталіцы савецкай Беларусі.

Сярод многіх сотняў дакумэнтаў, прынятых на з'ездах, канфэрэнцыях або пленумах ЦК КП(б)Б у даваенны час знаходзім толькі адну пастанову, якая хоць неяк датычыць сферы архітэктуры і будаўніцтва. Гэта пастанова пленуму ЦК КП(б)Б ад сакавіка 1941 году «О мерах по обеспечению плана капитального строительства на 1941 год по БССР»⁵³⁶. Але і там няма ні слова пра Менск.

Беларускім і менскім уладам была адведзеная роля выканаўцаў маскоўскіх пастановаў і плянаў. Пры гэтым пасля канчатковай выпрацоўкі другога

536 Гл.: Коммунистическая партия Белоруссии в резолюциях и решениях съездов и пленумов ЦК. Т. 3. Минск, 1985. С. 404–409.

варыянту генпляну Менску ў «Гіпрагоры» РСФСР у 1936–1939 гадах беларускія ўлады і архітэктары нават дакладна ня ведалі, на які тэрмін выкананьня гэтых генплян разылічаны.

У 1937 годзе галоўны архітэктар Менску Г. Якуш-ка цьвердзіў, што генплян разылічаны на 10 гадоў⁵³⁷.

У 1940 годзе газэта «Звязда» съцвярджала, што генплян разылічаны на 15 гадоў⁵³⁸.

У 1941 годзе ў адным з нумароў газэты «Советская Белоруссия» архітэктар інстытуту «Белдзяржпраект» Д. Яскевіч пісаў пра рэалізацыю маскоўскага генпляну ў наступныя 15 гадоў, а яго калега інжынэр Х. Гарэлік на гэтай самай старонцы цьвердзіў, што генэральны плян рэканструкцыі гораду разылічаны на 20 гадоў⁵³⁹.

Ідэалагічныя задачы Масквы ў рэканструкцыі Менску

Сёньня гісторыкі лічаць, што старт сталінскай рэканструкцыі Масквы і іншых гарадоў СССР дала пастанова пленуму ЦК ВКП(б) ад 15 чэрвеня 1931 году аб разьвіцці гарадзкой гаспадаркі.

На tym пленуме з падачы Сталіна яго верны паплечнік Лазар Кагановіч запатрабаваў падвядзеніня пад савецкую архітэктуру тэарэтычнай базы марксізму, а іншы Сталінаў памагаты, Анатолі Луначарскі, быў прызначаны кірауніком адмыслово-

537 Звязда. 21 сакавіка 1937.

538 Звязда. 2 красавіка 1940.

539 Советская Белоруссия. 17 студзеня 1941.

вага камітэту, які заняўся пераглядам папярэdnіх плянаў і праектаў⁵⁴⁰.

Лічыцца, што менавіта з гэтага часу пачынаецца стварэнне генплянаў Масквы і сталіц саюзных рэспублік — ад Кіева да Тбілісі. Але, як мы бачылі, у Менску НКВД ужо ў 1926 годзе замовіў праект пляніроўкі гораду на наступныя 25 гадоў. Генетычная сувязь генпляну 1936 году з падзеямі 1925–1926 гадоў у Менску і плянам Сямёнаўскай бяспрэчная.

Уладзімір Сямёнаў зъяўляецца тым чалавекам-выканаўцам, які на замову камгасу НКВД заўважаў кірункі разьвіцця Менску, якія прывялі да зноса Старога гораду, скопвання Замкавай гары і плянаванья на іх месцы Цэнтральнага парку культуры і адпачынку.

Гэта быў адзін з самых ляяльных да Крамля прафэсараў архітэктуры ў 20–30-я гады. У 1930 годзе ён быў прызначаны галоўным архітэктарам Масквы, кіраваў стварэннем яе генпляну, «который вошел в историю как Сталинский план реконструкции и развития Москвы»⁵⁴¹ і паслухмяна выконваў усе пажаданьні Сталіна ў справе «сацыялістычнай перабудовы» галоўнага гораду СССР. Гэтак сталася і зь менскай замовай.

Сувязь праекту Сямёнаўскай бяспрэчна з генплянамі Менску 1936 і 1946 гадоў у частцы, датычнай зносу Старога гораду і скопвання Замкавай гары, прасочваецца вельмі лёгка, нягледзячы на тое, што сам праект у беларускіх архівах не захаваўся. Гісторыя

540 Hugh D. Hudson, Jr. Op. cit. P. 140.

541 Ивахнов А. Архитектурная эстафета. — <http://www.acdjournal.ru/2006-1/115/p.html>

ўсё роўна пакінула нам дастаткова съведчаньняў. Дастаткова прывесьці два зь іх.

Першае ў пачатку 1930 году (яшчэ да стварэння ленінградзкага генпляну 1934–1936 гадоў) даў Мікола Шчакаціхін, які адчайна заклікаў спыніць «пераможны наступ новага Менску» з боку Камароўкі на Стары Менск берагам Сьвіслачы. Зразумела, што «Новы Менск» наступаў на стары паводле схемы, створанай у 1926 годзе Ўладзімірам Сямёнаўым — іншай тады ў менскіх камгасаўцаў проста не было. Пагроза непасрэдна навісала над Замчышчам і ўсім Старым горадам, і Шчакаціхін як удзельнік тых падзеяў гэта добра ведаў і разумеў.

Другое пацьверджаньне ў 1945 годзе нам пакінуў першы сакратар ЦК КП(б)Б і адначасова старшыня СНК БССР Панцеляймон Панамарэнка. Выступаючы 10 сьнежня на нарадзе з нагоды абмеркаваньня генэральнага пляну аднаўлення і рэканструкцыі Менску і гаворачы аб генпляне 1936-га і праекце генпляну 1945–1946 гадоў Панамарэнка з палёгтай сказаў:

«Мы до войны, когда рассматривали генеральный план, много корректировок внесли, но тот план был связан с другими условиями. Нельзя было решаться на многие вещи, потому что вопрос утирался в густо заселённые дома, хотя и небольшие, но их было много. Сейчас мы целый ряд вопросов решаем свободно... Этот генеральный план в основном, следует сказать, удачный, потому что он решался на основании схемы, разработанной ранее...»⁵⁴²

542 Освобождённая Беларусь. Документы и материалы. Кн. 2. Январь — декабрь 1945. Менск, 2005. С. 400.

«Густо заселённые дома, хотя и небольшие» — гэта і ёсьць Стary горад, у які ўпіралася рэалізацыя грандыёзных даваенных плянаў і рэшту якога ў 1940-я — 1950-я гады паціху прыбралі, каб перашкодаў больш не было.

Сёння абаронцы старой расейскай архітэктуры часам нават цытуюць Уладзіміра Сямёна, які ў адказ на заклік Ле Карбюзье ў пачатку 30-х гадоў зънесыці старую Москву і пабудаваць на яе месцы новую адказаў:

«Когда нужен хирург, не приглашают палача»⁵⁴³.

Многімі сучаснымі гісторыкамі архітэктуры ў Рasei гэтая фраза падаецца як абарона даўніны. А насамрэч яна дакладна адпавядае канцэпцыі Сталіна, выкладзенай у першых абзацах Пастановы Савету народных камісараў СССР і Цэнтральнага Камітэту ВКП(б) № 1435 «О генеральном плане реконструкции города Москвы» ад 10 ліпеня 1935 году⁵⁴⁴. Гэтай пастановай, уласна, і быў зацверджаны Генплан Москвы, распрацаваны ў 1933—1934 гадах пад кіраўніцтвам Уладзіміра Сямёна і пры ўдзеле Аляксея Шчусева і Івана Жалтоўскага.

Гэты дакумэнт — падстава і аснова ідэалягічных мэтаў Москвы ў перабудове Менску. Яго можна на-

543 Блохина-Ваганова О. О сохранении исторического и культурного наследия России. — http://www.nasledie.ru/oboz/N06_00/06_23.HTM

544 «ЦК ВКП(б) и СНК СССР отвергают проекты сохранения существующего города, как законсервированного музеиного города старины, с созданием нового города за пределами существующего. ЦК ВКП(б) и СНК СССР отвергают также предложения о сломке сложившегося города и постройке на его месте города по совершенно новому плану». — Правда. 11 ліпеня 1935.

зваць своеасаблівай «бібліяй» маскоўскіх і менскіх архітэктараў і журналістаў, іх «цытатнікам».

Вось чаму на самым версе СССР ніколі не было прынята афіцыйнай пастановы аб рэканструкцыі Менску і вось чаму генплан рэканструкцыі сталіцы Беларусі зацьвярджаў менскі гарсавет, а пастанову аб генплане Масквы — СНК СССР і ЦК ВКП(б). Справа ў тым, што гэты дакумэнт быў базавым — так у СССР практыковалася. Менавіта на яго аснове меліся стварацца генпланы іншых гарадоў СССР, у тым ліку і сталіц саюзных рэспублік. У галіне архітэктуры і будаўніцтва маскоўская пастанова 1935 году аб рэканструкцыі Масквы многія наступныя дзесяцігодзьдзі выконвала ту самую ролю, якую ў другой палове 40-х гадоў у галіне літаратуры і мастацтва адыграла ініцыяваная Жданавым сумнавядомая пастановы ЦК ВКП(б) «О журналах “Звезда” і “Ленінград”».

Вось як Сталін і яго бліжэйшыя памагатыя ў пастанове 1935 году ацэньвалі гістарычную і архітэктурную спадчыну Масквы:

«Стихийно развивавшаяся на протяжении многих веков Москва отражала даже в лучшие годы своего развития характер варварского российского капитализма. Узкие и кривые улицы, изрезанность кварталов множеством переулков и тупиков, неравномерная застройка центра и периферии, загроможденность центра складами и мелкими предприятиями, низкая этажность и ветхость домов при крайней их скученности, беспорядочное размещение промышленных предприятий, железнодорожного транспорта и других отраслей хозяйства и быта — мешают нормальной жизни бурно

развивающегося города, в особенности городскому движению, и требуют коренного и планомерного переустройства»⁵⁴⁵.

А вось як Сталін адказаў на съціпляя памкненыні маладых маскоўскіх архітэктараў захаваць гістарычны цэнтар Масквы і адрэстаўраваць яго:

«ЦК ВКП(б) и СНК СССР отвергают проекты сохранения существующего города, как законсервированного музеиного города старины, с созданием нового города за пределами существующего. ЦК ВКП(б) и СНК СССР отвергают также предложения о сломке сложившегося города и постройке на его месте города по совершенно новому плану. ЦК ВКП(б) и СНК СССР считают, что при определении плана Москвы необходимо исходить из сохранения основ исторически сложившегося города, но с коренной перепланировкой его путем решительного упорядочения сети городских улиц и площадей... ЦК ВКП(б) и СНК СССР считают, что во всей работе по перепланировке города должно быть достигнуто целостное архитектурное оформление площадей, магистралей, набережных, парков с использованием при строительстве жилых и общественных зданий лучших образцов классической и новой архитектуры, а также всех достижений архитектурно-строительной техники»⁵⁴⁶.

Гэта напісана як пра Менск. Усе да адзінага гэтых падыходы і паствуляты з найдрабнейшымі дэталямі былі рэалізаваныя ў Менску ў наступныя некалькі дзесяцігодзьдзяў.

545 Правда. 11 ліпеня 1935.

546 Тамсама.

Адным з тых, каму Сталін асабліва давяраў у справе ідэалягічнага забесьпячэння рэканструкцыі гарадоў, быў «усесаюзны стараста» Міхail Калінін.

Дзейнасьць М. Калініна ў галіне перабудовы гарадоў СССР заслугоўвае асаблівай ўвагі гісторыкаў.

Калінін, побач з Кагановічам, Луначарскім і пазней Бэрэем быў даверанай асобай Сталіна ў галіне архітэктуры і будаўніцтва — ён тонка адчуваў і разумеў пажаданьні гаспадара ў гэтай галіне. Калі ў 40-х гадах пад кантроль да Бэрэі фактычна перайшоў Наркамат будаўніцтва СССР, то Міхail Калінін яшчэ з 30-х гадоў ажыццяўляў кантроль за ідэйным і творчым кантэкстам працы савецкіх архітэктараў.

Вось, напрыклад, як Калінін амаль за год да разгортвання працаў па пасъльстваваенным аднаўленню і рэканструкцыі Менску ў лісьце да старшыні Камітэту па справах архітэктуры пры СНК СССР акадэміка А. Мардвінава ад 27 лістапада 1943 году вызначаў ідэйны кантэкст дзейнасьці Мардвінава і яго камітэту ў галіне аднаўлення гарадоў:

«Новое строительство дает большие возможности для создания подлинно социалистических городов с большими художественными ансамблями и глубоко продуманными жилищнымистройками, полностью отвечающими современным требованиям»⁵⁴⁷.

547 Из истории советской архитектуры 1941–1945 гг. Москва, 1978. С. 102; Гл. таксама: Хмельницкий Д. Зодчий Сталин. Москва, 2007. С. 216.

Зусім канкрэтная арыенціроўка і канкрэтная задача. Зразумела, што месца для Старога Менску ў гэтай канцэпцыі не было.

Як вядома, гістарычна пляніроўка старых цэнтраў эўрапейскіх гарадоў у XX стагодзьдзі признаная найкаштоўнейшым помнікам гісторыі і культуры і ва ўсіх цывілізаваных краінах узятая пад ахову дзяржавы. У гэтым сэнсе варта прывесьці погляды Міхаіла Калініна на гістарычную пляніроўку гарадоў СССР. У яшчэ адной інструкцыі архітэкторам, якія плянавалі аднаўленчыне савецкіх гарадоў пасыля вайны — артыкуле «Большая общенародная задача», апублікованым у «Ізвестіях» 10 сінегня 1943 году — Калінін пісаў:

«Врагом причинены нам огромные разрушения. Некоторые города... почти полностью разрушены, и их придется заново отстраивать. И вот невольно возникает вопрос — как строить. Можно ведь просто возводить здания на основе старой... планировки, а можно произвести перепланировку. Нам кажется... что прежде всего должна подвергнуться пересмотру целесообразность старой планировки...»⁵⁴⁸

Гэтыя цытаты надаюць падпісанай Калініным пастанове 1933 году аб генпляне Менску і словам пра «особое наблюдение за этой работой и при систематической проверке» з боку ЦВК СССР асаблівы сэнс і асаблівае значэнне⁵⁴⁹. Менск чакала сапраўды «вялікая рэканструкцыя».

548 *Известия*. 10 сінегня 1943; Гл. таксама: Хмельницкий Д. Задчай Сталин. С. 217.

549 Нагадаю тут поўны тэкст пункту 2 пастановы ЦВК СССР ад 1933 году: «Закончить в 1934 г. разработку проекта планиров-

Сымбалічна, што менавіта ў год заканчэння працы над першым варыянтам генпляну Менску і пачаткам яго фактычнай рэалізацыі ў НКВД СССР пачынаюць стварацца шматлікія структуры, адказныя за будаўніцтва і архітэктуру. У 1936 годзе іх было створана дзьве: Управа асобага будаўніцтва і ўжо згаданы раней Інжынэрна-будаўнічы аддзел. А пасъля яны пачалі множыцца як грыбы: да ранейшых двух далучыліся Галоўпрамбуд, Дальбуд, Галоўгідрабуд, Управа вайсковага будаўніцтва, Валгадонбуд, Куйбышаўгідрабуд, Сярэдазгідрабуд, Енісейбуд і шматлікія ўправы лягернага будаўніцтва⁵⁵⁰. Фактычна НКВД кантроліравала ўсе ажыццяўляючыя кожную важную будоўлю ў СССР.

Што ў 30-я гады заплянаваў зрабіць зъ Менскам «Гипрогор» РСФСР

Вось жа генплян Менску 1936 году ня быў страчаны ў вайну, як гэта часам съцвярджаюць сёньня і як гэта цвердзілі аўтары генпляну Менску 1951 году.

Яшчэ 21 верасьня 1944 году начальнік Упраўлення па спраўах архітэктуры пры Савеце народных камісараў БССР А. Воінаў з'явіўся да галоўнага архітэктара «Гипрогора» прафэсара У. Вітмана з гэткім лістом:

ки города Минска под особым наблюдением за этой работой и при систематической проверке ее на месте со стороны Высшего совета коммунального хозяйства при ЦИК Союза СССР».

550 Гл.: http://www.memo.ru/HISTORY/NKVD/STRU/by_year.htm

«Согласно описи материалов по проекту планировки и изысканий по г. Минску Вами подписанной, в архиве Гипрогорга имеется ряд материалов, которые сейчас, при разработке проекта восстановления и реконструкции города крайне необходимы. Имевшиеся на месте все материалы пропали. Поэтому Управление по делам архитектуры при СНК БССР просит Ваших указаний соответствующим отделам Гипрогорга о срочной высылке в адрес Управления: Минск, Революционная, 1, Управление по делам архитектуры при СНК БССР, нижеследующих материалов:

1. Генеральная схема планировки — часть 1

Градообразующая и коммун. экономика

Белгоспроект 1940 г.

2. Генеральная схема планировки — часть 2

- 1) характеристика природных условий
- 2) краткая санитарная характеристика
- 3) инженерная подготовка территории
- 4) энергоснабжение

Белгоспроект 1940 г.

3. Генеральная схема планировки — часть 3

- 1) архитектурно-планиров. композиция
- 2) уличная сеть
- 3) внутригородской транспорт
- 4) зеленые насаждения
- 5) железнодорожный транспорт

Белгоспроект 1940 г.

4. Генплан в масштабе 1:5000

Белгоспроект 1940 г...»⁵⁵¹

551 НАРБ. Ф.903. Воп.1. Спр.18. А86-86аб. , ф. 903, воп. 1, спр. 18, арк. 86–86 аб.

И так далей, уключна зь іншымі тлумачальнымі запіскамі да праектаў водаправоду, каналізацыі, геадэзічнымі і графічнымі матэрыяламі (генплан у розных маштабах) — агулам 24 пункты. Натуральна, што гэтыя матэрыялы, якія ў камплекце і складаюць даваенны праект генэральнай пляніроўкі Менску, былі тут жа дасланыя ў Беларусь.

Больш за тое, былі дасланыя ў Менск і некалькі тамоў арыгінальнага генплаюну, выкананага ў інстытуце «Гипрогор» у 1936 годзе, а таксама гіпрагораўскі варыянт 1939 году. Тэкставая і графічная часткі гэтага даваеннага генплаюну, сабраныя ў некалькіх важкіх тамоў, пасъля належных 50 гадоў сакрэтнасці былі рассакрэчаныя ў 1986 годзе і перададзеныя з Дзяржбуду БССР у Беларускі дзяржаўны архіў навукова-тэхнічнай дакумэнтацыі, дзе і захоўваюцца ў нашы дні.

Вось што пісалі аўтары генплаюну 1936 году пра Стары горад у другім томе пад назвай «Текстовая часть»:

«В центральной части города — за склоном холма, на котором находится площадь Свободы, к северу о нее расположен район Старого Минска — так называемая «Немыга». Район этот характерен своей беспорядочной средневековой планировкой и исключительно ветхими строениями, насчитывающими срок службы до 80-ти лет. В некоторых частях улицы сохраняют направление колец, окружавших давно разрушенные замковые стены. Чрезвычайно узкие улицы (до 10 м.) и полное отсутствие благоустройства создают в этой части города крайне антисанитарные условия, что является одной из причин, диктующих необ-

ходимость быстрейшей коренной реконструкции этого района»⁵⁵².

Але ня толькі «хаатычнасьць» пляніроўкі закідалі ў 1936 годзе Старому гораду. Не падабалася і звычайная для старых гарадоў шчыльнасьць забудовы:

«Кроме того, вследствие низменного своего положения, “Немыга” почти целиком затопляется, что ведет к систематическому разрушению находящихся здесь строений. Зеленых насаждений этот район совершенно не имеет. В наиболее интенсивно застроенном районе города — Центральном, кварталы “Немыги” отличаются максимальной плотностью застройки. В кварталах, расположенных в этой части города, процент застройки, в среднем, больше сорока, причем абсолютное большинство кварталов (17 из 22) имеют еще более высокую, совершенно недопустимую с точки зрения санитарно-гигиенических требований, плотность застройки, достигающую по отдельным кварталам 79–81%. Из 8-ми кварталов города, имеющих процент застройки больший 70-ти, четыре приходятся на долю “Немыги”. Десять кварталов Немыги застроены более чем на 50–60%»⁵⁵³.

Як бачым, аўтары генпляну 1951 году былі няшчырыя, калі пісалі, што генплян 1936 году загінуў. Працытаваны фрагмэнт у троху зьмененым выглядзе прысутнічае ў генпляне 1946 году, а ўжо адтуль у нязмененым варыянце 1946-га году перакачаваў і ў праект 1951-га.

552 БДАНТД, ф. 6, воп. 2, спр. 19, арк. 142.

553 Тамсама.

Увагі заслухоўвае і няправільная назва раёну — «Немыга», што сьведчыць аб пагардлівай няўазе ленінградзкіх камгасаўцаў да менскіх рэаліяў і беларускай мовы.

У трэцім томе генплану 1936 году пад назвой «Генеральная схема планировки Минска» гэты самы фрагмэнт сустракаецца зноў, але ён «узбагачаны» згадкай пра «ручей Немига» — съведчаньне таго, што запазычылі пасълявленныя пляніроўшчыкі яго менавіта адсюль:

«Через эту часть города протекает ручей “Немига”. Разливаясь во время сильных дождей, этот ручей заливал подвалы и наносил много вреда населению этого района. Ручей этот служил также канализационной канавой района. С 1927 года он заключен в железо-бетонную трубу на протяжении от Еврейской улицы до его устья р. Свисочи»⁵⁵⁴.

Іншыя месцы гэтага кавалка згадваюць і пра «пойменную тэррасу», і пра паводкі Сьвіслачы. Фактычна, аўтары генплану 1946 году съпісалі яго цалкам з тэксту 1936 году.

Шмат месца ў трэцім томе нададзена і хараствастыцы агульнага архітэктурнага аблічча Менску:

«Современный Минск не имеет четко выраженного архитектурного лица... Количество преобладает тип 2–3 этажных кирпичных жилых домов, наиболее распространенный в старых губернских городах. Специфическим для старой части города является очень низкое строительное качество старых домов, в большей своей части полуразрушенных, т. к. они строились без учета естественных

554 БДАНТД, ф. 6, воп. 2, спр. 20, арк. 59 аб.

условий территории (рельефа, уровня грунтовых вод, максимальных горизонтов р. Свислочь и т. д.). Особенno показателен в этом отношении так называемый район “Немига”. Незначительное количество многоэтажных (4–6-ти) зданий конца XIX-го и начала XX вв. повторяет обычные приемы архитектуры доходных домов. Здания эти обладают наиболее высокими строительными качествами и лучшим оборудованием... Общественные здания дореволюционного периода и здания культа архитектурной ценности не представляют. Наиболее интересными являются лишь б. Ратуша (Верховный суд БССР) и польский костел (XVI–XVII вв.) на площади Свободы»⁵⁵⁵.

Далей аўтары генпляну 1936 году бяруцца разва-
жаць пра стылістичную «неадпаведнасць» дарэва-
люцыйных менскіх будынкаў савецкім навабудам і
асуджаюць на знос нават Чырвоны касцёл:

«Новый польский костел (XX в.), неудачно приспо-
собленный под польский театр, несмотря на очень
высокое качество работы, должен быть в будущем
(возможно за пределами расчетного периода) сне-
сен ввиду его полного несоответствия с соседним
Домом Правительства. Годы существования Со-
ветской власти в БССР обогатили Минск рядом
новых крупных объектов. Грандиозный Дом Пра-
вительства, комплекс зданий Университетского
городка, Дом Красной Армии, Академия Наук БССР,
Дворец Пионеров, Дом Печати, Политехнический
Ин-т, Госбанк, новый театр Оперы и Балета, ряд
крупных жилых домов, новые корпуса крупнейших

555 Тамсама, арк. 57 аб.

предприятий — знаменуют собой период радикальной реконструкции Минска...»⁵⁵⁶

Абсалютна дзікая фамулёўка «общественные здания дореволюционного периода и здания культа архитектурной ценности не представляют», якая адносіцца да двух бэрнардынскіх, трох базыльянскіх, дамініканскага, францішканскага і бэнэдыктынскага кляштараў і касьцёлаў, а таксама Дому дваранскага сходу на вуліцы Энгельса і іншых выдатных помнікаў менскай архітэктуры, съедчыць пра барбарскія характар савецкай рэканструкцыі, якую зазнаў Менск у XX стагодзьдзі.

Чытаючы такія радкі, дзівісься, як гэта цэхавыя майстры здолелі пабудаваць у іншых гарадах (напрыклад, у Вільні або Горадні) дамы, што стаяць і дагэтуль. І як гэта частка старой Нямігі дажыла да 1972 году? Урэшце, як жа ў Менску дастаялі да нашых дзён некаторыя дамы XVII–XVIII стагодзьдзяў, у іх жа таксама не было прыбіральняў і ўжытыя будаўнічыя прыёмы не адрозніваліся ад аналягічных у іншых «губэрнскіх гарадах»?

Насамрэч, шматлікія захаваныя здымкі съедчыць пра даволі высокі ўзровень насыценнай плястыкі на будынках пэрыяду рэтраспактыўных стыляў і эклектыкі, пра выдатныя ўзоры кавальскага мастацтва на гаўбцах і брамах, ня кажучы ўжо пра тое, што у пачатку кнігі было акрэсьлена, як шарагавае гарадзкое асяродзьдзе больш ранняга часу — з вузкімі праходамі паміж дамамі, з дубовымі брамамі, частымі аконнымі рамамі, чарапіцай, кантрафорсамі і г. д.

556 Таксама.

А вось як генплян 1936 году характарызаваў старажытныя менскія вуліцы, якія шмат каго ў Беларусі захаплялі сваім сярэднявечным выглядам яшчэ ў 10–20-я гады ХХ стагодзьдзя і якія, у выпадку іх захаваньня, маглі стаць цэнтрам прыцягнення для менчукоў і турыстаў у нашы дні:

«Существующие улицы города Минска в значительной своей части отличаются чрезвычайной узкостью в отдельных случаях не допускающих грузового движения, часть узких улиц к тому же искривлены. Общая длина улиц, проездов и набережных города составляет 214 км., из них замощено 95 км. или 45%. Общая площадь по роду покрытия следующая: Булыжная мостовая — 656 тыс. кв. мт.; Брусчатая — 13 тыс. кв. мт.; Клинкерная — 21 тыс. кв. мт... Существующая ширина улиц с интенсивным движением городского коммунального транспорта и пешеходов в центральной части города (Советская, Энгельса, Ленина, Комсомольская и др.) не обеспечивает нормального движения в настоящее время и требует реконструкции и расширения...»⁵⁵⁷

І далей, пра будучую сетку вуліц:

«Таким образом, проектная схема уличной сети построена в полном соответствии с принципиальной схемой магистралей, вытекающей из проектного расселения и организации внутригородского механического транспорта. Вся сеть представляет собой радиально-кольцевую схему, имеющую 12 радиусов и 3 кольца...»⁵⁵⁸

557 БДАНТД, ф. 6, воп. 2, спр. 18, а. 188 аб; ф. 6, воп. 2, спр. 18, арк. 188 аб.

558 Тамсама, арк. 190 аб.

Ну і, натуральна, не забыліся аўтары генплану 1936 году і пра плошчы.

«Город Минск, имеющий довольно развитую сеть, хотя и узких улиц, почти не имеет хорошо развитых и благоустроенных площадей. Существующие площади — площадь Свободы, площ. Парижской Коммуны, в некоторой степени благоустроены, остальные, как например — Привокзальная площадь, площадь у выходов на Борисовский и Логойский тракты, площадь у Дома Правительства и др. мелкие, совершенно не благоустроены и не удовлетворяют транспортным требованиям. При реконструкции уличной сети необходимо предусмотреть расширение и создание новых транспортных и городских площадей»⁵⁵⁹.

Вось якую «пляцавую» будучыню Менску прадугледзелі. Спачатку размова заходзіць пра новыя плошчы, якія пабудуюць у сталіцы БССР:

«Проект предусматривает следующие площади: Площадь при Доме Правительства на Советской ул., при пересечении с магистралью в южный район города — как административно-демонстрационная архитектурная площадь... Новая площадь при Доме Горсовета, примыкающая к Советской улице за р. Свислочь вдоль проектируемого пруда — как административно-демонстративная архитектурная площадь... Существующая площадь при пересечении Логойского и Борисовского трактов расширяется и увеличивается и будет являться транспортной и разгрузочной площадью...»⁵⁶⁰

559 Тамсама, арк. 189.

560 Тамсама, арк. 192 аб., 193.

А пасъля аўтары генпляну 1936 году апісваюць свае пляны адносна старой часткі гораду:

«Существующая площадь Свободы реконструируется, разгружается от рельсового транспорта и приобретает исключительно архитектурно-административное направление... Площадь Парижской Коммуны расширяется и является также преимущественно архитектурной площадью с расположенным на ней зданием театра. Как примыкающая к Ц. П. К. и О. и расположенная на пересечении с городской магистралью, эта площадь будет являться и транспортной... Новая площадь на Немиге при Ц. П. К. и О. проектируется как транспортная. Эта площадь является продолжением площади Свободы и по своему расположению также должна быть и архитектурной. Новая площадь вдоль Ц. П. К. и О. и пруда, примыкающего к 2-й кольцевой магистрали, проектируется как архитектурная. Новая привокзальная площадь — имеет транспортное значение...»⁵⁶¹

«Новая площадь на Немиге при Ц. П. К. и О.» — гэта, як чытак зразумеў, пляц на месцы кварталаў Нізкага і Рыбнага рынкаў у былым Старым горадзе.

Прадугледжваў генплян 1936 году (2-гі том «Тэктавай часткі») і чарговасць ажыццяўлення рэканструкцыі Менску:

«При составлении генерального плана развития любого города чрезвычайно важное значение приобретает очередность осуществления этого плана... В связи с этим при разработке вопросов очередности реконструкции города нами условно

561 Тамсама.

приняты следующе Зэтапа: Iэтап (время окончания) — 1940–42 г.; IIэтап — 1948–50 г.; IIIэтап — 1958–60 г.»⁵⁶².

У апісаныні першага этапу знаходзім такую дырэктыву:

*«Особенно активно должна производиться реконструкция района Немиги — во 2-м этапе полностью ликвидируемого»*⁵⁶³.

А вось ленінградзкая дырэктыва адносна Старога гораду для другога этапу рэканструкцыі Менску:

*«Район Немиги ликвидируется окончательно. Создается большое число основных архитектурных центров: осуществляется проект площади Свободы, Драматического театра, центров Западного и Сторожевского районов... Продолжается эволюционный процесс реконструкции центра, главным образом за счет сноса наиболее амортизованных зданий. Среди расширяемых улиц центра особое место занимает Советская улица — с целью наиболее быстрого осуществления главной парадной 60-метровой магистрали, во 2-м этапе может быть допущен ряд сносов...»*⁵⁶⁴

I нарэшце ў трэцім этапе ленінградзкі трэст «Гипрогор» Народнага камісарыяту камунальной гаспадаркі РСФСР заплянаваў прыбраць з твару Менску ўсе съяды Старога гораду, пасадзіўшы на яго месцы парк:

«Заканчивается строительство Центрального Парка К. и О., и благоустраиваются лесопарки (в

562 БДАНТД, ф. 6, вол. 21, спр. 19, арк. 131.

563 Тамсама, арк.132.

564 Тамсама, арк.132 аб.

направлении Дроздов и на Слепянке). Осуществляется оформление берегов Свисочи в пределах парка и в южном ее течении — от железной дороги до речного порта. В этот период особенно значительны должны быть реконструктивные мероприятия в Центральном районе: за немногими исключениями сохранения наиболее ценных зданий (например Дом НКВД на Советской улице) все улицы центра достигнут своего проектного вида, обеспечивая нормальные транспортные условия и полноценное архитектурное восприятие»⁵⁶⁵.

Каб лепш зразумець гэтыя фармальна правільныя, але па сутнасьці барбарскія пляны, трэба пагартаць тагачасны друк. Інтэрвю і публікацыі датычных да стварэнья генпляну чыноўнікаў дадаюць да сухіх радкоў афіцыйнага дакумэнту найбольш каштоўныя для гісторыі дэталі.

Генплян 1936 году ў асьвятленыні беларускага друку. Пачатак рэалізацыі

Адна з самых важных перадваенных пропагандысцкіх публікаций пра будуче архітэктурнае аблічча Менску з'явілася вясной 1937 году. Яе аўтарам быў тагачасны галоўны архітэктар Менску Герасім Якушка. У гэтай публікацыі ён даволі падрабязна пазнаёміў тую нешматлікую частку беларускай грамадзкасці, якая яшчэ не была рэпрэсаваная, з дэталямі распрацаванага ў Ленінградзе пляну рэканструкцыі сталіцы БССР.

565 Тамсама, арк.133.

У генпляне «Гипрогора» РСФСР шмат месца адводзілася ідэалягічным задачам Масквы ў справе рэканструкцыі сталіцы Беларусі. Якушка ў сваім артыкуле іх творча пераасэнсаваў і лякалізаваў:

«Выяўленыне харектару архітэктуры будынкаў будучага Менску зьяўляеца задачай, складаючай частку вялікай, цяжкай і важнай праблемы сёньняшняга дня. Вырашэныне гэтай праблемы ўскладзена партыяй і ўрадам на архітэктурныя сілы краіны. Сацыялістычная архітэктура павінна быць перш за ёсё ідэйнай, выразнай, багатай сваёй сілай і магутнасцю, і ў той жа час простай і радаснай, як наша шчасльівае жыцьцё. Кожны будынак, намечаны да пабудовы, павінен служыць і быць упрыгожанынем горада ў цэлым. Новым генэральным плянам рэканструкцыі Менску адкрываеца новая эпоха ў архітэктурнай творчасці горада. Ніколі яшчэ да гэтага часу Менск ня меў такай магчымасці ствараць архітэктуру комплексаў цэлых участкаў, кварталаў і плошчаў. Такая каштоўнасць замыслу і ансамблёвае рашиэныне забудовы горада нямысьлімы ў капіталістычных умовах... Пад кірауніцтвам ЦК КП(б)Б, пры дапамозе архітэктараў брацкіх рэспублік і ўсёй савецкай грамадзкасці Менск будзе выведзен на шырокі шлях рэканструкцыі і будзе вызначана яго далейшае аблічча»⁵⁶⁶.

«Як наша шчасльівае жыцьцё...» Гэтыя слова харектарызуюць агульна-ідэалягічны кантэкст плянаў Масквы ў справе разбурэння Старога Менску.

Дэталі генпляну 1936 году адносна лёсу Старога гораду не хаваліся, а нават падкрэсліваліся:

566 Звязда. 21 сакавіка 1937.

«Пляц Волі паширыца за лік зънесенага сабора і дамоў, якія ня маюць архітэктурнай каштоўнасці і па свайму стану падлягаюць зносу ўжо ў бліжэйшы час. Для паширэння гэтага пляца будзе зънесена таксама частка дамоў на Школьнай вуліцы. Пляц Волі будзе складацца з 2 пляцаў — верхняга і ніжняга. Апошні будзе разъмяшчацца ў новым парку культуры і адпачынку, будаўніцтва якога намечана на месцы існуючай забудоўлі на Нямізе і ўздоўж ракі Свіслач да Весялоўкі і Драздоў. Верхні пляц зь ніжнім будзе злучацца прыгожа аформленай вялікай параднай лесьніцай»⁵⁶⁷.

Абазнанаму ў гісторыі менскай архітэктуры пры чытаныні гэтых радкоў магло заняць мову. «Частка дамоў на Школьнай» — гэта самы стары мураваны квартал гораду паміж Школьнай і Казьмадзям'янаўской. Парк і пляц на месцы «існуючай забудоўлі па Нямізе» — гэта зноз Нізкага рынку, у тым ліку і самай вузкой часткі Нямігі паміж Рыбным і Нізкім рынкамі, якая тады называлася вуліцай Калініна. А зноз забудовы «уздоўж ракі Свіслач да Весялоўкі і Драздоў» — гэта канец Замчышча.

Мянчук Г. В. Якушка нават тагачасныя вуліцы Калініна і Вольную назваў па-старому — Нямігай і Школьнай⁵⁶⁸. Свой тэкст ён пісаў тады, калі Стары горад яшчэ быў амаль некрануты. А тут усяго ў некалькіх радках архітэктара зъмясьцілася ўся

567 Звязда. 21 сакавіка 1937.

568 Г. Якушка пасьля актыўнага ўдзелу ў «сацыялістычнай рэканструкцыі» беларускай сталіцы з пачаткам вайны ў чэрвені 1941 году застаўся ў акупаваным Менску і працаваў у гарадзкой управе. Памёр ад цяжкай хваробы ў 1942 годзе.

будучая гісторыя Старога гораду на наступныя 70 гадоў — аж да пабудовы «параднай лесьвіцы» на схіле ад катэдральнага сабору да Пляцу 8 сакавіка.

Праз 10 гадоў пасъля артыкулу Г. Якушкі Стары горад сапраўды канчаткова зьнесылі і заклалі на яго месцы парк, пасъля прыбраўлі парк і заклалі Пляц 8 сакавіка, праз 35 гадоў зьнесылі апошнюю частку Нямігі, праз 55 гадоў зьнесылі і найкаштоўнейшыя купецкія камяніцы XVIII стагодзьдзя каля касьцёлу жаночага Бэрнардынскага кляштару на Пляцы Волі, якія, як пісаў Якушка ў 1937 годзе, «ня маюць архітэктурнай каштоўнасці». І нарэшце, больш чым праз 60 гадоў, як трагікамічны фінал, пабудавалі зъменшаную копію плянаванай у 30-я гады вялікай параднай лесьвіцы на схіле ад Высокага да Нізкага рынку.

У сваім артыкуле Г. Якушка сумленна паўтараў радкі з дасланых у 1936 годзе Москвой матэрыялаў да будучага генэральнага пляну Менску. Пазней іх шмат разоў паўтаралі і аўтары пасъляваенных генплянаў.

«Менскія вуліцы вельмі вузкія, іх шырыння ад 7 да 18 мэтраў. Часцей вуліцы крывыя, перасякаюца ў многіх месцах іныымі вуліцамі не пад простым кутом. Генэральным плянам ставіцца задача зрабіць усе вуліцы шырэй у 3–4 разы. Бязь зъмен астанеца толькі вуліца Карла Маркса, якая выдатна забудавана і добра ўпрарадкована. Яе паширэнне не выклікаеца ніякімі меркаваніямі. Савецкая вуліца, шырыння якой 18–20 мэтраў, паширыцца ў трэ разы, да 60 мэтраў...»⁵⁶⁹

569 Звязда. 21 сакавіка 1937.

З гэтага вынікае, што ў сярэдзіне 30-х гадоў у Маскве на пашырэнье былі асуджаны ўсе вуліцы Новага гораду ў Менску, якія праз 8 гадоў паводле дзіўнага супадзеньня «загінулі ў вайну» або, як яшчэ і дагэтуль пішуць розныя гісторыкі, «былі па-варварску разбураныя нямецка-фашистыкімі акупантамі падчас Вялікай айчыннай вайны...»

Наогул, 30-я гады — гэта быў час, калі ў паветры ўжо адчуваліся будучыя грандыёзныя зьмены ў архітэктурным абліччы Менску. У прэсе пачалася актыўная кампанія з мэтай абургунтаваць неабходнасць будучай рэканструкцыі сталіцы, якая прадугледжвала і масавыя зносы ў Старым і Новым горадзе. Для гэтага стары нерэканструяваны Менск трэба было маляваць у чорных фарбах. У студзені 1939 году старшыня Менскага гарсавету З. Герчыкаў (які, вядома ж, не чытаў Шпілеўскага і Сыракомлі) пісаў у газэце «Ізвестія»:

«Минск имел всегда славу крайне отсталого города. Пресловутая конка существовала до 1925 года. Грязь, нищета и бескультурье — таковы мрачные черты дореволюционного Минска, центра “черты оседлости”. Белорусский народ под руководством большевитской партии до неузнаваемости переделал столицу своей республики. Минск... превратился из города тьмы в город света... Минский городской совет разработал генеральный план реконструкции столицы Белоруссии, который должен быть осуществлен в течение десяти лет. Минск по этому плану должен превратиться в один из самых благоустроенных городов Союза...»⁵⁷⁰

570 Известия. 17 студзеня 1939.

Якое дачыненъне Менскі гарадзкі савет дэпутатаў меў да распрацоўкі генэральнаага пляну 1936 году, мы ўжо ведаем. Ведаем таксама, што і ў XIX-м, і ў пачатку XX стагодзьдзя расейскія і нямецкія наведнікі Менску дзівіліся яго цывілізаванасці і чысьціні.

Ва ўмовах несупынных загадаў з Масквы «паскараць, будаваць, пашыраць і паляпшаць» улады Беларусі ў 30-я гады ня ведалі, за што хапацца — гэта быў час вялікай блытаніны, неразъбярыхі і сумятні. У Менску мелі месца два супрацьлеглыя працэсы. Маскоўскія і рэспубліканскія ўлады плянавалі ў найбліжэйшыя гады знос і пашырэнне цэнтральных вуліц, а гарадзкія камунальнія і будаўнічыя службы адначасова з гэтым актыўна ўкладалі вялікія сродкі ў рамонт будынкаў у старой частцы гораду і надбудову над імі новых паверхаў.

Цэнтральную артэрыю гораду — вуліцу Савецкую (цяперашні праспект Незалежнасці) — пачалі цягнуць на паўночны ўсход і актыўна забудоўваць яе зарэчную частку яшчэ ў першай палове 30-х гадоў. Дом друку пабудавалі ў 1935 годзе, славуты «Дом спэцыялістаў» на рагу Савецкай і Даўгабродзкай — у 1936 годзе, Круглуую плошчу з двумя паўкруглымі дамамі на ёй заклалі ў 1939-м. Наогул, у другой палове 30-х гадоў зарэчная частка сёняшняга праспэкту Незалежнасці ўжо набыла знаёмыя нам асноўныя рысы — да пачатку вайны на ёй ужо стаялі і будынак Інстытуту фізкультуры, і галоўны корпус Акадэміі навук, і нават так званыя «генэральскія дамы» насупраць Парку Чалюскінцаў. Гэтак былі закладзеныя і адпаведныя маштабы, у тым ліку шырыня будучага праспэкту Сталіна.

І ў гэты самы час дамы ў цэнтральнай частцы вуліцы Савецкай, якія былі асужданыя на знос дзеля пашырэння праспэкту, актыўна рамантавалі і надбудоўвалі. Напрыклад, калі ўжо быў заплянаваны пляц перад будынкам ЦК КП(б)Б (сёньняшні Кастрычніцкі), дамы на месцы гэтага пляцу — на вуліцах Савецкай, Энгельса, Камуністычнай і за- вулку Луначарскага — актыўна надбудоўвалі новымі паверхамі, якія ў выніку пажараў у пачатку вайны першымі і абрыйнуліся..

Актыўна йшлі ў 30-х гадах капітальныя рамонты і ў Старым горадзе — на Нямізе, Школьнай і Нізкім рынку — там, дзе, паводле новага генплану, меўся зъявіцца Цэнтральны парк культуры і адпачынку. Напрыклад, дамы на рагу Нова-Мядыніцкай і Стара-Мядыніцкай вуліцаў на Нізкім рынке адсялілі для правядзення капітальнага рамонту перад самай вайной — у 1941 годзе, а яшчэ ў лістападзе 1939 году бюро Менскага гаркаму КП(б)Б, у адпаведнасьці з генэральным плянам рэканструкцыі Менску, пастановіла пабудаваць у сталіцы штучнае возера, вядомае сёньня як Камсамольскае⁵⁷¹. Недарэчнасьць сітуацыі палягае ў tym, што, паводле генплану, возера з Пляцам Волі звязваў парк і дзінне шырокія магістралі на месцы Старога гораду, tym ня менш дамы на Нізкім рынке рамантавалі.

Масква патрабавала выкананьня генплану, улады Беларусі мітусіліся, абрыйсы новага горадзкога цэнтра ўжо можна было пазнаць наяве, а праектаў канкрэтных дамоў не было. У лютым 1940 году «Советская Белоруссия» зъмясьціла разгромны

571 Советская Белоруссия. 2 сінегня 1939.

артыкул «Подготовка к строительному сезону идет плохо». Аўтар, нехта А. Чашчын, пісаў:

«С началом весны должно начаться строительство всех намеченных в 1940 году объектов. Однако к этой чрезвычайно важной и ответственной задаче подготовка развернута далеко не достаточно. Белгоспроект, занимаясь серьезной и плодотворной работой по генеральной проектировке нового города, очень мало уделяет внимания отдельным зданиям, намеченным к постройке в этом году. Так, до сих пор еще большинство строек 1940 года не имеет проектов»⁵⁷².

Маскоўскі плян прадугледжваў стварэнне некалькіх пляцаў у цэнтры Менску і цэнтральных пляцаў кожнага зь сямі раёнаў гораду — усяго 10 пляцаў. Самым вялікім задумваўся «Пляц Саветаў» на левым баку Свіслачы — там, дзе цяпер вуліцы Камуністычная і Кісялёва. На tym пляцы меўся стаяць грандыёзны Дом Гарсавету. Парк на месцы сённяшняга парку Янкі Купалы плянаваўся ўжо тады.

У студзені 1941 году ў беларускай прэсе пачалася масавая кампанія прапаганды плянаванага разбурэння цэнтра Менску. При гэтым было прынята падкрэсліваць дырэктыўныя харектар пастановы ЦК ВКП (б) і СНК СССР ад 1935 году пра рэканструкцыю Масквы.

У рэспубліканскіх газэтах выходзілі цэлыя палосы пад тытулам «Будущее нашей столицы» з пропагандай зацверджанага ў 1940 годзе генплану Менску. І кожны аўтар не забываўся з гонарам

572 Советская Белоруссия. 5 лютага 1940.

напісаць пра хуткае зынішчэньне Старога гораду і Замчышча.

У студзені 1941 году дырэктар інстытуту «Белдзяржпраект» Г. Бернштэйн выступіў у друку з артыкулам «План реконструкции города Минска». Ён пісаў:

«В основу этого плана планировщики Белгоспроекта положили историческое решение ЦК ВКП(б) и СНК СССР о реконструкции города Москвы, в котором сказано: “необходимо исходить из сохранения основ исторически сложившегося города, но с коренной перепланировкой его путем решительного упорядочения сети городских улиц и площадей. Важнейшими условиями этой перепланировки являются: правильное размещение жилых домов, промышленности, железнодорожного транспорта и складского хозяйства, обводнение города, разуплотнение и правильная организация жилых кварталов...” В основе этого решения самым сложным вопросом для наших планировщиков (архитекторов Муравьева, Трудова, инженеров Ескевича, Леках, Горелика) была планировка старой, исторически сложившейся скученной части города, где необходимо было проложить новые магистрали... (в районе Немиги и примыкающих к ней кварталов)»⁵⁷³.

Зразумела, што ў фразе Бернштэйна «самым сложным вопросом для наших планировщиков» на месцы апошняга слова павінна было быць слова «выканайцаў». Плянавалі не яны і ня ў Менску.

Згаданы Г. Бернштэйнам Д. Яскевіч — начальнік і галоўны інжынэр аддзелу пляніроўкі «Бел-

573 Советская Белоруссия. 17 студзеня 1941.

дзяржпраекту» — у тым самым студзені 1941 году ў адной з публікацыяў расказваў пра лёс менскага Старога гораду амаль тымі самымі словамі, якімі пра гэта пісалі аўтары ленінградзкага генпляну Менску 1936 году:

«Особенно сильной реконструкции подвергается район Немиги, площади Свободы и вся прибрежная полоса реки Свислочи. От площади Свободы, параллельно реке Свислочи пробиваются по району Немиги две новых широких магистрали, подводящие центральную часть города к искусенному озеру и будущему Центральному парку культуры и отдыха. Эти две новых широких магистрали вливается в улицы Энгельса и Ленинскую... Вместе с площадью Свободы, Оперным театром, рекою Свислочью и богато разыгранной зеленью они будут представлять одну из основных композиционных архитектурных осей города»⁵⁷⁴.

«Две новых широких магистрали» на месцы Старога гораду прадугледжваў яшчэ нават і генплян Менску 1946 году. І гэта, дарэчы, паказвае на поўную пераенасць гэтага генпляну не з эскізным праектам «Ідэя цэнтру Менску», распрацаваным у жніўні 1944 году дэлегацыяй маскоўскіх акадэмікаў архітэктуры, які прадугледжваў адну магістраль, але якраз з даваенным генплянам 1936 году, створаным у ленінградzkім аддзяленыні «Гипророга» РСФСР.

Такая вернасць менскіх архітэктараў яшчэ даваенным плянам НКВД ня можа ня ўражваць.

574 Советская Белоруссия. 17 студзеня 1941. Артыкул Д. Яскевіча называеца «Генеральный план».

Ад адной зь дзівюх магістраляў праз Замчышча адмовіліся ў генпляне 1951 году, другую пасыпяхова «пробіли» — цяпер гэта праспект Пераможцаў. Сённяня ўжо ніхто не задумваецца, чаму пракладзены праз Стары горад праспект спачатку назвалі Паркавай магістральлю. Адказ просты — паводле генпляну 1936 году гэтая «радыяльная» магістраль пралягала па тэрыторыі будучага Цэнтральнага парку культуры і адпачынку на месцы Замкавай гары і Татарскіх агародаў.

Застаецца дадаць, што радыяльную магістраль, якая пазней і стала Паркавай, ужо ў інстытуце «Белдзяржпраект» у 1940 годзе плянавалі зрабіць бульварам 125-мэтровай шырыні. У створанай у канцы 1940 году ў «Белдзяржпраекце» на падставе ленінградзкага генпляну 1936 году і яго вэрсіі 1939-га «Генеральнай схеме планировки Минска» гаварылася:

«Площадь Свободы, не имеющая большого транспортного значения, представляющая большой архитектурный интерес, находится на большом склоне по отношению района “Немига”. С ликвидацией его (района Немиги) намечается на продолжении осей улиц Ленинской и Энгельса до площадки, где расходятся направления на Вильнюс, шириной в 125 метров бульвар, подводящий архитектурную ось к запроектированному ЦПК и Отдыха и искусственному озеру. Этот центральный бульвар открывает с Площади Свободы большие пространства и дает возможность видеть будущий ансамбль площади Парижской Коммуны, площади 25 октября, Ц. П. К. и Отдыха, будущий стадион и озеро»⁵⁷⁵.

575 БДАНТД, ф. 6, воп. 2, спр. 22, арк. 9–10.

Са старога Пляцу Волі ніякіх «больших пространств» убачыць нельга было. Даўней будавалі эканомна, на прыватных пляцах. У выніку старыя цэнтры эўрапейскіх гарадоў вызначаюцца камэрнасцю ды ізаляванасцю прасторы — за гэта іх і цэнняць сёньня. А ў праектных інстытутах 30-х гадоў людзі марылі аб «адкрыцці прасторы». Фраза «открывает с Площади Свободы большие пространства» натхняла менскіх архітэктараў яшчэ і ў 70-я гады XX стагодзьдзя. Як вядома, праз 40 гадоў галоўны архітэктар Менску Ю. Грыгор'еў плянаваў зьнесці ўесь Верхні горад, каб «открыть» Цэнтральны пляц у бок Камсамольскага возера.

Таксама з апошняй цытаты відаць, што Цэнтральны парк культуры і адпачынку меўся пачынцца троху далей на захад. Гэта, у параўнаньні зь ленінградzkімі плянамі, была менская навацыя, якая, аднак, нічога не мяняла ў лёсе Нізкага рынку і Старога гораду, на месцы якіх плянаваўся 125-мэтровы бульвар. А стадыён «Трудовые резервы» першапачаткова было заплянавана пабудаваць менавіта каля Камсамольскага возера.

Іншых камэнтароў гэтыя цытаты не патрабуюць. Стыры горад ня меў шанцаў і непазыбежна быў бы разбураны ў мірны час, каб не вайна.

Замест пасъляслоўя


На майм стале ў рамцы шмат гадоў стаіць павялічаны здымак вуліцы Казьмадзям'янаўскай, зроблены ў 1931 годзе. Чытач ужо ведае, што гэта самая старая мураваная вуліца Менску, якая пачала забудоўвацца камяніцамі яшчэ ў канцы XVI — пачатку XVII стагодзьдзяў. Некалі на ёй былі ўніяцкая царква з кляштарам, аптэка, карчма, склады і крамы.

Пасьля вайны вуліца зьнікла, але ня цалкам. На ёй да 80-х гадоў XX стагодзьдзя заставаўся адзін дом, а трасу вуліцы менчукі выкарыстоўвалі паводле прызначэння. Людзі спускаліся ёю з Плошчы Свабоды на Плошчу 8 Сакавіка, дзе было аўтобуснае кальцо многіх менскіх маршрутаў. Давялося хадзіць па ёй і мне.


За савецкім часам лічылася, што Менск у вайну быў разбураны больш чым на 80%. Трапляла ў гэтых працэнты і самая прыгожая вуліца старога Менску — Казьмадзям'янаўская.

А пасьля я даведаўся, што вуліца падчас Другой сусветнай вайны амаль цалкам захавалася і была зьнішчана пазней. Гэта ўразіла, нарадзіла мару дамагчыся яе аднаўленньня і стала адным са штуршкоў для напісаньня гісторыі зьнікнення Старога гораду.

Наогул, разбурэнье падчас вайны 1941–1945 гадоў амаль усяго, што было заплянавана да зносу ў Менску савецкім генпланам 1936–1939 гадоў, — трагічная і цёмная старонка беларускай гісторыі. Як так сталася? Ці толькі немцы адказныя за разбурэнні? Пра гэта — у другой кнізе.




1. Плян-схема гістарычнай часткі Менску. Назвы вуліц пададзеныя паводле стану на 1925 год.



2. Фрагмэнт аднаго з самых старых авіяцыйных здымкаў Менску, зробленага нямецкім лётчыкам 15 чэрвеня 1917 году. Цэлы здымак ахоплівае сабой амаль увесь горад. Каштоўнасць гэтага фота надзвычайная. Перад намі — некрануты ваеннымі дзеяньнямі, пажарамі і пазънейшымі разбурэннямі гістарычны цэнтар Менску, у тым ліку Стары горад, якім ён сфармаваўся да пачатку XX стагодзьдзя.



3. Яшчэ адзін даўні авіяцыйны здымак цэнтру Менску, зроблены нямецкім лётчыкам зімой 1917–1918 гадоў. Засынежанасьць дазваляе лепш ацаніць трасіроўку вуліц і завулкаў, іх маштабнасць. Добра бачны вузкі крывы завулак, які перасякаў квартал паміж Рыбным рынкам і вуліцай Школьнай. Таксама відаць, што Школьны двор выкарыстоўваўся менчукамі як завулак для скарачэння дарогі паміж вуліцай Няміскай і Верхнім горадам.



4. Самы стары панарамны здымак гістарычнага цэнтру
Менску. 1863 год.

5. Мясныя рады Нізкага рынку ў 1888 годзе. Мур з чырвонай
цэглы з боку Замчышча ўспрымаўся падарожнікамі як частка
старога замку.



6. Вусьце Нямігі, якая абцякала Замчышча, у 1903 годзе.

7. Будынак Гродзкага суду, які яшчэ называюць Трыбуналам ВКЛ. XVII–XIX стагодзьдзе. Здымак пачатку XX стагодзьдзя. На першым паверсе да канца 1920-х гадоў была кузьня. Характэрны асаблівасцю старога Менску былі забрукаваныя двары.



8. Нізкі рынак, 1897 год. Фота з калекцыі Васіля Каляды.

9. На Нізкім рынку ў 1909 годзе.



10. Нізкі рынак, 1915–1918 гады. Нямецкая паштоўка са збораў Віленскага беларускага музэю Івана Луцкевіча.

11. Нізкі рынак, 1918 год.



12. Паўночны кут Нізкага рынку. Добра відаць драўляныя гандлёвыя павільёны ўздоўж берага Свіслачы і дах жалезных гандлёвых радоў зьялева і ў цэнтры кадра. У крамах па пэрыметры рынку гандлявалі рамесніцкім і прамысловымі таварамі, а ў гандлёвых радах — прадуктамі харчаваньня. Будынак лазыні з надпісам «Бани и ванны» знаходзіцца на другім беразе ракі, у Траецкім прадмесці.

13. Крамы на паўночна-ўсходнім баку Нізкага рынку пры пачатку вуліцы Казьмадзям'янаўскай. У 1887 годзе расейскі эканаміст Андрэй Субоцін пісаў, што ў Менску на 3000 дамоў прыпадае 2000 крамаў, а за лайку на Нізкім рынке ў адно акно арандатары-гандляры плацілі 2–3 рублі на тыдзень. Праз 31 год, як бачым, сітуацыя не зъмянілася — 7 вокнаў, 7 шыльдаў, 7 крамаў.



14. Яшчэ адзін нямецкі здымак Нізкага рынку. 1918 год. За левым плячом фатографа пачыналася Кацярынінская вуліца (працяг Няміскай).

15. Крамы на паўночна-ўсходнім баку Нізкага рынку паміж вуліцамі Гандлёвой і Гандлёва-Набярэжной. Сакавік 1918 году. Нямецкая паштоўка.



16. Частка Нова-Мясыніцкай вуліцы, якую яшчэ называлі Рэзьніцкай, другая палова 1920-х гадоў. У канцы вуліцы — брама Мясных радоў або Мяснога тупіку.

17. Фрагмент папярэдняга здымка, які дае магчымасць адчуць атмасферу Старога гораду. Т-падобнае перакрыжаваныне Нова-Мясыніцкай і Стара-Мясыніцкай вуліц. На дамах зьлева зьвяртаюць на сябе ўвагу варонкі вадасъёкавых трубаў. За паваротам налева пачынаўся пад'ём на Замчышча.



18. Вуліца Школьная пры яе перасячэнні з Кацярынінскай.
1918 год.

19. Вуліца Школьная. 1918 год. Нямецкая паштоўка.



20. Адна з дзіяючых архітэктурных дамінантаў Старога гораду — рэнэсансная Петрапаўлаўская царква 1612 году на Ракаўскай вуліцы каля Рыбнага рынку, перабудаваная на расейскі манер у 1870–1872 гадах.

21. Другая архітэктурная дамінанта Старога гораду — бэс-мэдрэш пахавальнага брацтва «Шывэ круім» XVIII стагодзьдзя на рагу Школьнай і Няміскай вуліц. Яго купал быў добра відаць з розных частак старога Менску.



22. Рыбны рынак. Канец XIX стагодзьдзя. Пад гандлёвой паветкай справа — рэчышча Нямігі пад драўляным насьцілам. Расейская паштоўка.

23. Рыбны рынак. 1918 год. Нямецкая паштоўка.




24. Вуліца Няміская. Пачатак XX стагодзьдзя.

25. Вуліца Няміская. 1923–1925 гады.



26. Крамкі на рагу Кацярынінскай і Школьнай. 1925 год.
Зълева — панарама Школьнай у бок Замчышча.

27. Вуліца Кацярынінская (працяг вуліцы Няміскай у бок Нізкага рынку). 1926 год. Пракладка каналізацыі.



28. Вуліца Няміская. 1927 год. Пракладка каналізацыі.

29. Камгас у 1920-я гады рэгулярна займаўся рамонтамі дамоў, у тым ліку і ў Старым горадзе. Але камяніцы на перакрыжаваньні самай вузкай часткі Кацярынінскай вуліцы са Школьнай падышлі да вясны 1929 году ў аварыйным стане. Пішучы пры гэтым здымку фразу «Камгас зусім не клапоціцца аб іх рамонце», журналісты «Звязды» маглі ня ведаць пра плянаваны знос гэтых дамоў, пра што дакладна ведалі супрацоўнікі камгасу НКВД. У тым самым 1929 годзе дамы будуць зънесеныя.



30. Выход Казьмадзям'янаўскай вуліцы на Высокі рынак. Паштоўка канца XIX стагодзьдзя. Подпіс на паштоўцы тлумачыцца тым, што да канца 20-х гадоў мінулага стагодзьдзя простору паміж Вялікім (фрагмент справа) і Малым (у цэнтры) гасцінімі дварамі таксама называлі Казьмадзям'янаўскім завулкам.

31. Тое самае месца ў пачатку XX стагодзьдзя.



32. Тоё самае месца ў 1915 годзе.

33. Крама на вуліцы Казьмадзям'янаўскай, 47. 1925 год.



34. Задні бок Малога гасьцінага двара. Аўтэнтычныя менскія камяніцы XVIII стагодзьдзя з мураванымі брамамі і кантрафорсамі. 1926 год. Канчаткова зьнесеныя ў 2001 годзе.

35. Казъмадзям'янаўская вуліца пры выхадзе на Высокі рынак. Кадар з кінафільму рэжысёра Юрый Тарыча «Лясная быль». 1926 год.




ПАД УДАРАМІ ПЕРАМОЖНАГА СОЦЫЯЛІСТЫЧНАГА БУДАЎНІЦТВА ПАМІРАЕ СТАРЫ, СЯРЭДНЯВЯКОВЫ ГУБАРНАТАРСКА-АРХІРЭЙСКІ „ГОРОД МИНСК“.

36. Вуліца Казьмадзям'янаўская з боку Высокага рынку.
Фрагмент уклейкі часопісу «Чырвоная Беларусь», №2 за 1930 год. У тым самым нумары быў апублікаваны апошні артыкул Міколы Шчакаціхіна, у якім ён заклікаў захаваць Стary горад. Подпіс пад здымкам гаворыць сам за сябе.



37. Вуліца Казьмадзям'янаўская. 1931 год.



38. Высокі рынак, у цэнтры — гатычна-рэнэсансная ўніяцкая царква Святога Духа, справа — ратуша, зьлева — апсыда бэрнардынскага касьцёлу святога Язэпа і купецкая камяніца ў комплексе Вялікага гасцінага двара. Малюнак невядомага мастака. Да 1835 году.

39. Былая ўніяцкая царква Святога Духа на Высокім рынку, двойчи ў XIX стагодзьдзі перабудаваная ў праваслаўны катэдральны Петрапаўлаўскі сабор. 1918 год.



40. Інтэр'ер катэдральнага Петрапаўлаўскага сабору. 1918 год. Зълева над іканастасам можна бачыць гатычную нэрвюру ў апсыдзе старой Святадухаўкі. 1918 год.



41. Віленскі паводле стылістыкі куток Высокага рынку каля жаночага базыльянскага кляштару. Зълева відаць пачатак вуліцы Герцана. 1925 год.

42. Вуліца Акцябрская (былая Валоцкая), што аддзяляла Высокі рынак ад Новага гораду. Справа бакавы нэф дамініканскага касьцёлу Тамаша Аквінскага, які добра съведчыць пра маштаб самога храму. 1925 год.



43. Парад 1-га польскага палка Крэхавецкіх уланаў на Высокім рынку (Плошчы Свабоды) падчас менскіх урачыстасцяў у 100-ю гадавіну съмерці Тадэвуша Касьцюшкі 15 кастрычніка 1917 году.

44. Езуіцкі комплекс на паўднёвым баку Высокага рынку з катэдральным касьцёлам Дзевы Марыі. Люты 1918 году. Штырхаваная мастаком вокладка (магчыма, уклейка) нямецкага часопісу значна большага за А4 фармату.



45. Інтэр'ер каталіцкага катэдральнага касьцёлу Дзевы Марыі. 1918 год. Добра бачныя пяць больш чым двухметровых скульптур сьвятых і іншыя незваротна страчаныя дэталі інтэр'еру катэдры.



46. Паўднёвы кут Высокага рынку. Пастраенне перадавых частак I польскага корпусу генэрала Доўбар-Мусыніцкага, якія ўвайшлі ў Менск разам з немцамі 22 лютага 1918 году. Ззаду ў легіянэраў рог гатэлю «Эўропа» і пачатак тагачасных вуліц Губэрнатарскай і Праабражэнскай.

47. Гэтак жыхары Менску назіралі за ўрачыстым пахаваньнем камандзіра I палка Крэхавецкіх уланоў палкоўніка Баляслава Масьціцкага ў менскай катэдры 27 лютага 1918 году.



48. Паўночна-заходні кут Высокага рынку (Плошчы Свабоды).
Нямецкія шыхты. Чэрвень 1918 году.

49. Нямецкае камандаваньне падчас параду ў чэрвені 1918
году і выхад вуліцы Школьной на Плошчу Свабоды.



50. Некалькі здымкаў Новага гораду. Вуліца Энгельса (былая Дамініканская). Выгляд з касьцёлу Тамаша Аквінскага. Унізе ў цэнтры яе перакрыжаваньне з Камуністычнай (былой Юраўскай). Правей у цэнтры відаць Лютэранскую кірху. 1918 год. Нямецкая паштоўка.

51. Вуліца Губэрнатарская (былая Францішканская) ў бок Высокага рынку. Здымак з будынку пошты. Справа сквэр пры лютэранской кірсе. Былы кляштар францішканаў — праз адзін дом ад гатэлю Эўропа на тым самым баку вуліцы. 1918 год. Нямецкая паштоўка.



52. Вуліца Губэрнтарская (былая Францішканская). 1918 год.
Няміецкая паштоўка.

53. Мастак Язэп Драздовіч каля вусьця Нямігі пад Замкавай
гарой. Чэрвень 1920 году. Здымак Льва Дашкевіча.



54. Язэп Драздовіч пад Замкавай гарой сярод дзяцей і прачак. Чэрвень 1920 году. Леў Дашкевіч паставіў кампазыцыю здымка так, каб глядач ня толькі ўбачыў, але і адчуў вышыню Замкавай гары над Сьвіслаччу.

55. Язэп Драздовіч. «Абрыў Замкавай гары і прыбярэжная грэбля на правым беразе ракі Сьвіслач», 1920 год.




56. Язэп Драздовіч. «Рака Сьвіслач ля Замкавай гары», 1920 год.

57. Язэп Драздовіч. «Крушні дамоў Маньковіча на замкавым узгорку», 1920 год. За съпінай мастака схіл да Сьвіслачы, драўляная брама ў цэнтры выходзіла на Стара-Мясыніцкую вуліцу. Правал на сцяне дому зьлева зафіксаваны на наступным малюнку.



58. Язэп Драздовіч. «Дом былога судзілішча Менскага замку», 1920 год. На просьбу аўтара знаўца гісторыі беларускай муроўкі Алег Трусаў датаваў замаліваныя Драздовічам руіны канцом XVII — пачаткам XVIII стагодзьдзя. Гэта азначае, што на тэрыторыі замку былі і іншыя камяніцы, апрача будынку суду.



59. Сустрэча Юзэфа Пілсудзкага на вакзале ў Менску.
18 верасьня 1919 году.

60. Некалькі здымкаў менскіх ходнікаў. На Замчышчы яны,
паводле традыцыі, якая налічвала ў Менску шмат стагодзь-
дзяў, былі драўляныя. Дом па адрасе Замкавая 1 / Стара-
Мясьніцкая 33. 1925 год. Добра відаць пачатак павольнага
спуску з Замкавай гары да Нізкага рынку. Ходнік драўляны.



61. Брамы і аканіцы крамак у дому №8 па Стара-Мясыніцкай вуліцы на Замчышчы. У двары гэтага дому стаяў будынак Трыбуналу ВКЛ, які яшчэ называлі Гродзкім судом. Ходнік драўляны. 1925 год.

62. Драўляныя ходнікі былі ня толькі на Замчышчы. Вось такі ходнік каля дому №18 па вуліцы Гандлёвой, якая, зрэшты, была часткай Старога гораду. 1925 год.



63. Але і ў ніжнай частцы старога Менску былі відаць вынікі дзейнасьці славутага гарадзкога галавы Менску 1890–1901 гадоў Караля Гутэн-Чапскага і яго наступнікаў — забрукаваныя квадратнымі плітамі ходнікі. Менавіта пра гэтыя пліты, што пакрывалі большасць ходнікаў гістарычнага Менску, у тым ліку вуліц Казьмадзям'янаўскай і Школьнай, пісаў Уладзімер Дубоўка: «Дзень стary ляжа на пліты...» Дом па адрасе Герцана, 19 / Гандлёвая, 10. 1925 год.

64. Часам ходнікі брукавалі квадратнымі плітамі наўскос. Як каля гэтага дома №13 па Ракаўскай вуліцы. 1925 год.




65. Мэтафара Дубоўкавых плітаў мела дачыненне і да цэнтральных вуліц гістарычнага Менску, у прыватнасці да Савецкай і адной з самых малаяўнічых мураваных артэрый гораду — Урыцкага. Дом справа на перакрыжаванні гэтых вуліц меў адрес Савецкая, 12 / Урыцкага, 54, выгляд з боку Савецкай. Многія эўрапейскія гарады маюць падобныя куточки. Менск, на жаль, іх страціў. 1925 год.

66. Але і ў Старым горадзе была пэўная разнастайнасць формаў пакрыцця ходнікаў. Каля дому на рагу Нізкага рынку і вуліцы Гандлёва-Набярэжнай пліты выглядалі як гістарычны брук. 1925 год.



67. Выгляд Старога гораду з боку вуліцы Вялікай Татарскай.
Фатограф знаходзіцца на мінарэце Татарскага мячэту.
Вельмі рэдкі здымак 1941 году. У Верхнім горадзе ўжо няма
праваслаўнага катэдральнага Петрапаўлаўскага сабору,
былой уніяцкай царквы Святога Духа, зънесенай у 1936
годзе. Тым ня менш, нягледзячы на зносы канца 20-х і 30-х
гадоў Стары горад яшчэ заставаўся Старым горадам. У цэнтры
на сярэднім пляне – густая забудова Замчышча, у тым ліку
Замкавай і Падзамкавай вуліц.

5-7б.	Фабрыка Меншвей № 1—кв. Дырэктората Пейгіна, А. Г.	Пляц Волі, 15, кв. 4.
13-06.	Фабрыка Меншвей № 1—склад гатовага ўбрання	Н.-Ракаўская, 14/16.
12-85.	Фабрыка Меншвей № 1—фабком	Ленінская, 13.
10-18.	" " № 2	Рог Валадарскага і К. Маркса.
12-95.	" " № 3	Рог Ніжи, Рынку і Кацырыніскай.
10-94.	Млынавых жарноў—п/к "Вулкан"	Р. Люксембург, 26.
10-59.	Фабрыка Мэблевая—п/к	Ю.-Завальная, 6.
10-60.	" магазын	Кацырынінская, 5.
11-29.	" Цукерак "Прагрэс"	Лекерта, 1/22.
7-20.	" кантора	Універсытэцкая, 24/48.
12-97.	Фабрыка Шчацінавая—Бухгалтерыя	Рог Каліноўскага і Біржавога зав., 14/2.
13-20.	Фабрыка Шчацінавая—Фабком	"
10-41.	" Шчотачна.-Скур.-Галіянтар.—п/к—Бухгалт.	Розы Люксембург, 26.
7.	13-10. Фабрыка Шчотачна-Скур.-Галіян-	




68. Старонка даведніка «Сыпіс абанэнтаў гарадзкіх тэлефонных сетак Менскай акругі сувязі» (Менск, 1929), на якой тая самая вуліца два разы названая Кацырынінскай і адзін раз — Каліноўскага.

69. Фрагмент «Схэмы уліц, завулкаў і пляцоў гор. Менску. Выданне Менгорсавета. 1934 г.» з назвамі некаторых вуліц цэнтральнай часткі гораду. І съледу не засталося ад спробы назваць вуліцы ў Старым горадзе імем Францішка Скарыны і Кастуся Каліноўскага. Кацырынінская і Казьмадзям'янаўская ўжо называюцца вуліцамі Міхаіла Калініна і Дзям'яна Беднага.



70. Тытульная страница аднаго з тамоў генэральнага
пляну Менску 1936 году, распрацаванага ленінградзкім
архітэктарамі. Праца над ім была пачатая ў 1931 годзе.



71. Аўтары генпляну Менску 1936 году. Асноўную ролю ў вызначэнні будучай пляніроўкі Менску адыгралі архітэктары Ўладзімір Вітман і Юры Кілаватаў.

72. Фрагмент графічнай часткі генпляну Менску 1936 году. Лявей у цэнтры, насупраць Траецкага прадмесця ў выгіне Свіслачы добра відаць стадыён, а зълева ад яго дзве лініі — у арыгінале сінюю і чырвоную. Першая азначае новы аўтобусны маршрут, другая — новую трамвайнную лінію. Трасы, паводле пляну, «прабіваліся» праз раён Старога гораду са зносам усёй яго забудовы.



73. Так ленінградзкія архітэктары ў 1930-я гады бачылі пляц Парыскай камуны перад Тэатрам опэры і балету. Уверсе зьлева за рэчкай відаць, што на месцы скапанай Замкавай гары — парк, а ўздоўж вуліцы Няміскай — шматпавярховая забудова, якая там зьявілася толькі ў 1970-я гады.

74. Фрагмэнт графічнай часткі генпляну Менску 1946 году, створанага на падставе ленінградзкага генпляну 1936 году, з дэзвюма магістралямі на тэрыторыі былога Замчышча, але без стадыёну, які праз пару гадоў усё ж пабудуюць. На месцы Старога гораду і Татарскіх агародаў меўся раскінуцца Цэнтральны парк культуры і адпачынку. Каштоўнасць артэфакту палягае ў tym, што архітэктары пакінулі на малюнку абрысы старых менскіх вуліц. Гэта дазваляе лепш ацаніць маштаб пераўтварэнняў, якія стары Менск зазнаў.




75. Архітэктар Сяргей Шастакоў (крайні справа), 1914–1917 гады. Другі зьлева сядзіць архітэктар Аляксей Шчусеў, які пасля Другой сусьветнай вайны браў удзел у стварэнні канцэпцыі аднаўлення Менску.

76. Архітэктар Уладзімір Сямёнаў, другая палова 30-х гадоў XX ст.



77. Некалькі малюнкаў мастакоў, якія ўдзельнічалі ў мастацкіх выставах 1920-х гадоў і майвалі стары Менск. Такім мастаком Майсей Сыляпян убачыў выхад Казьмадзям'янаўскай вуліцы на Высокі рынак.

78. Мікалай Дучыц. На Нізкім рынку. 1929 год. У цэнтры — выхад вуліцы Гандлёвой на рынковы пляц.



79. Мікалай Дучыц. Падзамкавая вуліца. За съпінай мастака — Сьвіслач. На гары зълева плянаваўся бульвар для турыстаў. 1930 год, пастэль.



80. Michail Tschitschin. Grodno Court on Zamchyschi. 1924 year.

81. Michail Tschitschin. Exit Kazymadziam'yanouskaya street on High Market. 1930 year.



82. Міхась Філіповіч. Дом Сапегаў XVII стагодзьдзя за
дамініканскім касьцёлам. 1924 год.

83. Міхась Філіповіч. Пакой на першым паверсе Дому Сапегаў.
1924 год.



84. У 1960-я гады мастак Мэер Аксэльрод стварыў сэрыю малюнкаў на падставе сваіх эскізаў 1920-х гадоў. Нізкі рынак пасля зносу цэлага кварталу з боку Замчышча. 1968 год.

85. Мэер Аксэльрод. Завальная вуліца. 1968 год.

Крыніцы ілюстрацыяў

- Беларускі дзяржаўны архіў навукова-тэхнічнай да-
кумэнтацыі, Менск — 26, 33, 41, 42, 60, 61, 62, 63, 64,
65, 66, 69, 70, 71, 72, 74**
- Беларускі дзяржаўны архіў кінафотафонадакумэнтаў,
Дзяржынск — 8, 25, 37**
- Нацыянальны гістарычны музэй Рэспублікі Беларусь,
Менск — 16, 17, 18, 27, 28, 34, 78, 82, 83**
- Нацыянальны мастацкі музэй Рэспублікі Беларусь,
Менск — 55, 56, 57, 58, 80, 81**
- Цэнтральная навуковая бібліятэка імя Якуба Коласа
Нацыянальнай Акадэміі Навук Беларусі, Менск —
20, 53, 54**
- Фэдэральны архіў, Кобленц, Нямеччына — 3, 11, 12,
13, 14, 39, 40, 44, 45, 47**
- Вайсковы архіў Баварыі, Мюнхэн, Нямеччына — 2, 46**
- Нацыянальны музэй, Варшава, Польшча — 7, 38**
- Цэнтральны вайсковы архіў, Варшава, Польшча —
43, 59**
- Збор краязнаўцы Паўла Раствоўца, Менск — 9, 15, 19,
22, 23, 30, 32, 48, 49, 50, 51, 52, 67, 75, 76**
- Мэмарыяльны комплекс Яд Вашэм, Ерусалім, Ізраіль
— 21**
- Збор сям’і Мэера Аксэльрода — 84, 85**
- Збор аўтара — 10, 31, 79**
- Часопіс «Фотографическая иллюстрация», 1863 — 4**
- З кнігі Канстанціна Случэўскага «По Северо-Западу
России», том II «По Западу России», СПб, 1897 — 5**
- З альбому «Виды г. Минска», Мн, 1904, Издание
С. А. Некрасова — 6**

- З кнігі «Т-во “Проводник” заводы в Риге», 1906 — 24
- Кадар з кінафільму рэжысэра Юрый Тарыча «Лясная быль», 1926 — 35
- Сыпіс абанэнтаў гарадзкіх тэлефонных сетак Менскай акругі сувязі. Менск, 1929 — 68
- Звязда. З красавіка 1929 — 29
- Чырвоная Беларусь. 1930. №2 — 36
- Советская Белоруссия. 17 студзеня 1941 — 73
- Наш край. 1926. №2–3 — 77

Скароты назваў архіўных установаў

- БДАНТД** — Беларускі дзяржаўны архіў навукова-тэхнічнай дакументацыі, Менск
- ДАМн** — Дзяржаўны архіў Менскай вобласці
- НАРБ** — Нацыянальны архіў Рэспублікі Беларусь
- ЦНА НАНБ** — Цэнтральны навуковы архіў Нацыянальнай акадэміі навук Беларусі

Паказынік асобаў

А

- Абрантовіч Фабіян 63, 65, 76
 Адзярыха Міхась 183
 Ажгірэй Анатоль (Анатоль Вольны) 142
 Азбукін Мікалай 132, 139, 195, 198, 199, 251, 253, 290
 Азгур Заір 369
 Аксэльрод Мэр 260
 Акулік Міхail 297
 Алёшын Вадзім 359, 360
 Аляксеёў Леанід 202
 Аляксей Міхайлавіч 94
 Аляксюк Павал 65
 Аляхновіч Францішак 65, 79
 Аніхоўскі Аляксандар 256, 257, 272
 Апанскі Іосіф 128, 161, 169, 296
 Арлоў Уладзімер 66
 Аршанскі Бэр 143, 149
 Асмалоўскі Ежы 75
 Асмалоўскі Міхail 17
 Астрога Віктар 73, 78
 Астроскі Канстанцін 95
 Аўгулевіч 203, 207, 230
 Аўсянік Антон 65, 76

Б

- Багдановіч Максім 255
 Бадунова Палута 65, 98
 Баліцкі Антон 172, 201
 Бамбешка Іванна 214, 223, 224
 Баравы Расьціслаў 16, 31, 90
 Барсукова Л. 224
 Бачароў Юры 331, 337
 Белаконь В. 310
 Бернштэйн Г. 440
 Блахіна-Ваганава В. 416

Блізьнюк 296
Богуш-Сестранцэвіч Станіслаў 213
Бон Томас 17
Бона Сфорца 95
Брынкевіч В. 316
Брэсълер Пётра 372, 380, 387
Бугаенка Валянціна 120
Булак-Балаховіч Станіслаў 59
Бунін 376
Бурдзейка А. 224
Быкава Н. 312
Бэрэя Лаўрэнці 408, 419
Бядуля Зымітрок гл. Плаўнік Самуіл
Бялуга Мікалай 201
Бялькевіч Янка 65

В

Валасевіч 161
Вальфсон Сямён 396
Варанкова Ірына 17
Васілевіч 140
Васілеўская Нона 169
Васілеўскі Д. 183
Васількоў Іосіф 191
Васкабойнікаў 298, 301, 302
Вітман Уладзімір 407, 409, 421
Воінаў Аляксандар 421
Волкаў Анатоль 259
Вольскі П. 231, 234, 304, 306, 313, 322, 325, 382
Выхадцаў 214–216
Вяргей Валянціна 126, 132
Вяржбіцкі 142

Г

Гадлеўскі Вінцэнт 56
Гадсан Г'ю 18, 414
Газенпуд 348
Галавінскі Аляксандар 98
Галубок Вільгельміна 113
Галубок Уладзіслаў 65, 79, 113
Гальдштэйн 298
Гальперын-Булатоўскі 298

- Гарноўскі 382
 Гартны Цішка гл. Жылуновіч Зыміцер
 Гарун Алесь гл. Прушынскі Аляксандар
 Гарэлік Х. 413, 440
 Гарэцкі Максім 54, 65, 79
 Гельтман Стэфан 282
 Герасімовіч Г. 213
 Герчыкаў З. 436
 Гесь Аляксандра 168, 293
 Гесэн Сяргей 161
 Гофман 108, 109
 Грабар Ігар 330
 Грамыка Міхайла 130, 132, 133, 143, 151, 237
 Грахоўскі Сяргей 228
 Грубэ Аляксандар 369
 Грыб Тамаш 65
 Грыгор'еў Юры 443
 Гужалоўскі Аляксандар 307, 309
 Гуткоўскі Павал 262, 263
 Гутэн-Чапскі Караль 352
- Д**
- Дабравольскі В. 238
 Дабрахатаў Н. 371
 Дан Фёдар 115
 Дастаеўскі Фёдар 70
 Даўгяля Дзьмітры 140, 154, 180, 181, 223, 224, 238, 240, 256, 257, 370
 Даўдыш І. 300
 Дашкевіч Леў 102
 Дзянісаў Уладзімер 17
 Дзяржынскі Фэлікс 296
 Дмоўскі Раман 77
 Доўнар-Запольскі 70
 Доўнар-Запольскі Мітрафан 56–58, 131, 132, 139, 140, 154, 166–168, 185, 235, 236, 238, 256, 278, 370
 Драздовіч Язэп 41, 65, 101, 102, 104, 113, 126, 268
 Дрос Р. 352
 Дружчыц Васіль 126, 132, 141, 154, 224, 238, 240, 256
 Дубоўка Ўладзімер 142, 241, 334, 338–349
 Душэўскі Кляўдыюш 59, 65

Дыла Язэп 66, 130, 132, 143, 149, 151, 167, 224, 237, 238
Дэйніс Пётра 140, 151, 270

Е

Езавітаў Кастусь 58, 59
Ельскі Аляксандар 43, 46

Ж

Жалтоўскі Іван 330, 416
Жарынаў Д. 238
Жданаў Андрэй 417
Ждановіч Фларыян 65, 79
Жыван В. 168
Жыгімонт Аўгуст 95
Жыгімонт I Стары 94, 95
Жылуновіч Зыміцер (Гартны Цішка) 149, 162, 280, 307
Жыркевіч Аляксандар 157

З

Заслаўскі Яўген 17
Затонскі Ўладзімір 227
Земблюхцер Mixail 298
Зямкевіч Рамуальд 24, 54, 55, 65, 84, 86–96, 99–102, 105,
124, 231, 268, 273

І

Іваноўскі Вацлаў 65, 66
Івахнаў А. 414
Ігнатоўскі Йсевалад 65, 71, 78, 79, 82, 124–130, 133, 143, 146,
147, 149, 188, 201, 251, 280, 281, 396

К

Кагановіч Лазар 333, 334, 408, 413, 419
Казак Аляксей 192
Калінін Mixail 407, 408, 419, 420
Каліноўскі Кастусь 231
Каляда Васіль 22
Камлюк Васіль 128
Канчэўскі Ігнат 65
Капілаў Аркадзь 104, 112, 294
Каплан 376
Караваджа 88
Каравайчык Павал 168

- Карп Сяргей 323, 376
 Карскі Яўхім 56, 65, 78, 83, 84, 129, 268
 Каасталянскі 215, 216, 217
 Касьпяровіч Мікалай 126, 238, 254, 261, 262, 266, 270
 Касыцюшка Тадэвуш 77
 Кацнэльсон М. 317
 Кацэнбоген Саламон 130, 131, 133, 134, 139, 148, 151, 158–
 165, 167, 168, 170–173, 236, 237, 249, 250, 277, 278, 280, 349
 Кацярына II 35
 Кілаватаў Юры 407, 409
 Кіпель Вітаўт 42
 Кіпель Яўхім 188, 189, 287, 404
 Кірычэнка Віталь 22
 Клімаў 353, 357, 382, 383
 Колас Якуб гл. Міцкевіч Канстанцін
 Корзун Тодар 87
 Косьцевіч Макар (Краўцоў Макар) 55, 56, 64, 65, 68, 81, 83
 Крамер Фёдар 40
 Красавіцкі П. 238
 Красінскі Мікалай 167
 Красънянскі В. 238
 Краўцоў Макар гл. Косьцевіч Макар
 Крачэўскі Пётра 65
 Кроль Яфім 301
 Кругер Янкель 259
 Крыніцкі Аляксандар 128
 Крээр С. 180
 Кубэ Вільгельм 14
 Купала Янка гл. Луцэвіч Ян
 Куркоў Ільля 22
- Л**
- Ладыгін 380
 Лазінскі Зыгмунт 73
 Лакціёнаў 353
 Лангбард Йосіф 370
 Лапотка Ігнат 160
 Ластоўскі Вацлаў 60, 65, 98, 213, 214, 224
 Лебедзева Марыя 259
 Ле Карбюзье 416
 Леках 440

-
- Ленін Уладзімір 368, 369
Лец 140
Лёсік Язэп 56, 61, 62, 65, 76, 78, 84–87, 99, 100, 102, 103, 128,
144, 195, 268
Лось (Паўлава) Вера 9–12
Лось Агата 9
Лось Андрэй 10, 12
Лось Ганна 10, 12
Лось Ірына 10, 12
Лось Марыя 9, 10
Лось Тодар 9, 10
Лось Ян 9
Лукашук Аляксандар 7
Лукіных 387
Луначарскі Анатолі 408, 413, 419
Луцкевіч Антон 64, 80, 81, 97, 98
Луцэвіч Ян (Янка Купала) 65, 104, 105, 113, 114, 126, 195,
396
Луцэвіч-Іваноўская Ядвіга 65, 78
Лушчык 294
Лявіцкі Антон (Ядвігін III.) 65
Ляўданскі Аляксандар 224, 256
Ляхаўскі Ізраіль 121
Ляхоўскі Ўладзімер 108, 116
- М**
- Малафеев Іван 93
Мамонька Язэп 65, 76, 98
Манізер Мацвеев 370
Мараэвіч П. 256, 257
Мардвінаў А. 419
Маркава Алена 227
Мароз Michaіl 185, 236, 280, 281, 283, 284
Марыя Тэрэзія 34
Мільчын Ісаак 260
Мінкоўскі Ісаак 273–275
Міхалюк Дарота 4, 98
Міцкевіч А. 168
Міцкевіч Адам 77
Міцкевіч Канстанцін (Якуб Колас) 104, 105, 195
Мундаў 390

- Мураўёў 440
 Мураўёў Michaіl 86
 Мэльхісэдэк 73
 Мялешка Michaіl 126, 129, 132, 154, 182, 256
 Мярло 203, 207, 230
- Н**
 Неканда-Трэпка Антон 65, 66, 83
 Неканда-Трэпка Станіслаў 83
 Некрашэвіч Сыціпан 129, 167, 251
 Нікалаеў А. 409
 Нісэнбаўм Iosіf 353
 Новік 299
- П**
 Паваротны Зыміцер 391
 Пазняк Зянон 17
 Палеес Аляксандар 132, 139–141
 Панамарэнка Панцеляймон 415
 Паноў Аляксандар 132, 142, 224, 238, 256, 257, 271, 275, 276
 Папруга Ўладзімер 34, 35
 Пархоменка Тодар 259
 Паўлава (Абламейка) Аліса 10
 Пашкевіч Алесь 105
 Пернікаў 260
 Пётух-Кубліцкі Антон 92
 Пётух-Кубліцкі Фэлікс 92
 Пілсудзкі Юзэф 68, 70–78, 97
 Пічэта Ўладзімер 160, 163–165, 171, 256
 Плаўнік Самуіл (Зымітрок Бядуля) 65, 193
 Процька Тацяна 168, 169, 229, 291
 Прушынскі Аляксандар (Алесь Гарун) 65, 72, 73, 76
 Пупко А. 63
 Пэн Юдэль 259
 Пяткевіч 128
- Р**
 Рабіновіч Майсей 206, 304, 319–323, 325, 335, 353, 365, 371, 373, 377, 381, 382, 384, 385, 390
 Радзівіл Мікалай 95
 Разэнталь 300
 Рак Р. 43, 44

Рак-Міхайлоўскі Сымон 217

Раманава Ірына 108, 116

Раманаў А. 409

Рафаэль 88

Рачкевіч Уладыслаў 75

Рдултоўскі Канстанты 75

Родзевіч Чэслаў 79

Рубінштэйн Генрых 302

Рубэнчык 348

Руткоўскі 380

С

Савіч А. 168

Сакалоў (або Сокалаў) 132, 137, 138, 139, 271

Самцэвіч Васіль 195, 197, 198

Саўчанка Надзея 17

Селіванаў 373

Серада Янка 167

Сербаў Ісак 129–131, 133, 134, 138–141, 143, 148, 151, 154, 237, 238, 248–251, 256, 269, 284

Сідараў Аляксей 237

Сідарэвіч Анатоль 79

Сіманоўскі Язэп 154

Скалабан Віталь 73, 78, 318

Скандракоў Сяргей 168, 191

Скарэна Францішак 54, 55, 86, 231, 235

Слонім Самуіл 160, 167, 170–172, 357, 398

Смоліч Аркадзь 30, 65, 76, 79–81, 130, 132, 138–140, 143, 144, 149, 167, 195, 225

Сокалаў (або Сакалаў) 132, 137, 138, 139, 271

Сокалаў А. 271

Сталін Іосіф 330, 333, 334, 336, 408, 413, 414, 416–419

Станкевіч Янка 65

Станюта Mixась 238

Сташэўскі Аляксандар 302

Строгава В. 333

Струеў Віктар 337, 338

Стэкель 299

Субоцін Андрэй 39, 46–49, 51

Сыракомля Ўладзіслаў 35, 36, 40, 43, 436

Съляпян Майсей 259

- Сыцепуржынскі Аляксандар 132, 137, 138, 140, 142, 256,
257, 271, 272, 275, 276
Сямёнаў Уладзімір 25, 323–326, 336–338, 344, 349, 352–358,
362, 364, 367, 368, 370, 373–375, 377–382, 385–391, 393,
398, 405, 407, 408, 414–416
Сямёнаў Уладзімір унук 337
Сярко 167

Т

- Талстой Леў 70
Тарасенка Васіль 91
Тарашкевіч Браніслаў 65
Тарлецкі Б. 191
Трамповіч Павал 195
Трахтэнбэрг Навум 409
Троська Язэп 180, 181
Трудаў 440
Трэпет Людміла 202
Туронак Юры 17
Тычына Анатоль 238, 239, 262
Тэраўскі Ўладзімер 65, 79

У

- Угараў Н. 282
Уласаў Аляксандар 65
Улашчык Мікола 60

Ф

- Фальскі Ўсевалад 66, 79
Фамін Іван 329, 330, 337, 338, 362
Фёдараў Іван 55
Філіповіч Міхаіл 213
Фурман І. 238
Фядзюшын Анатоль 190

Х

- Харламповіч Павал 129, 132, 136–140, 142, 146, 154, 203–
207, 211, 214, 256
Хаўстаў Павел 359, 360
Хацкевіч Аляксандар 295
Хмяльніцкі Дзымітры 18, 419, 420
Хозераў Іван 182, 238

Ц

Цаста Б. 151
Цікота Андрэй 65, 66
Ціхановіч Яўген 113
Цывікевіч Аляксандар 105, 145, 194, 264, 265

Ч

Чалгакоў Ягор 93
Чарапнін 225
Чарапук Янка 65
Чарвякоў Аляксандар 128, 280, 329, 330, 337, 362
Чаржынскі Ўладзіслаў 195
Чарнатаў Вячаслаў 17
Чарнякевіч Андрэй 105
Чарот Міхась 396
Чашчын А. 439

Ш

Шантыр Фабіян 66
Шаптыцкі Станіслаў 66
Шаранговіч Васіль 161
Шастакоў Сяргей 327, 328, 330–338, 344, 345, 348, 400
Шклярэвіч Фядот 89
Шлюбскі Аляксандар 238, 404
Шманай 203, 207, 230
Шпілеўскі Павал 32, 38, 40, 50, 436
Шуб 390
Шустэр 348
Шчакаціхін Мікола 18, 132, 138, 139, 147, 148, 150, 151, 159,
177–179, 182, 183, 217, 224, 236–244, 249, 257–260, 262,
284–286, 291–293, 334, 348, 393–401, 415
Шчапоцьцеў Аляксандар 160
Шчацько 390
Шчусеў Аляксей 333, 416
Шыбека Захар 4, 42, 47
Шыбека Соф'я 47
Шыёнак 140
Шыла Мікола 65, 76

Э

Эндэ Міхайл 259
Эпімах-Шыпіла Браніслаў 238

Ю

Юдзін 390

Юркоўскі Раман 4

Я

Ядвігін Ш. гл. Лявіцкі Антон

Якубчык 302

Якушка Герасім 117, 413, 432–435

Яноўскі Алег 131

Ярашэвіч Міканор 73, 168

Яскевіч Д. 413, 440, 441

Яцкевіч Сыцяпан 304, 321–323, 352, 353, 355, 356, 365, 369,
398

Падзяка

Аўтар выказвае шчырую падзяку ўсім, хто дапамагаў яму ў працы над кнігай у 2006–2021 гадах. Гэта рэдактар Аляксандар Лукашук, карэктар Сяргей Шупа, мастак Генадзь Мацур, дызайнэр Янка Пятроў, гісторык Уладзімер Дзянісаў, краязнавец Павел Растоўцаў, паэты Алесь Клышка і Міхась Скобла, грэка-каталіцкая манашка сястра Вікторыя Чэкан, менскія старажылы Ірына Грамыка, Ірына Клышка, Вітаўт Кіпель, Яўген Кунін, Аляксандар Сакалоўскі, Леў Шавель, Леанід Шкода. Асобная падзяка належыцца Фонду культуры і адукацыі Алы Орса-Рамана за садзеяньне ў працы над кнігай, а таксама рэдакцыі газеты «Наша Ніва». Аўтар дзякуе сваім дарагім бацькам Паўлу і Алісе Абламейкам, якія арганізоўвалі гутаркі зь менскімі старажыламі і дапамагалі капіяваць публікацыі старых газэт у менскіх бібліятэках, а таксама брату Андрушю. І, нарэшце, аўтар вельмі ўдзячны сваёй жонцы Вользе, якая падтрымлівала яго ў больш чым дзесяцігадовай працы над кнігай, згадзіўшыся зь немалымі сямейнымі затратамі на паездкі ў замежныя архівы і капіяваньне здымкаў, а часам і сама разам з аўтарам сядзела ў чытальных заліах, як гэта было, напрыклад, у Нацыянальным архіве ЗША. Дзякую і тым, хто тут ненаўмысна ня ўспомнены.

Пра аўтара

Сяргей Абламейка нарадзіўся ў 1962 годзе ў Менску. Скончыў гістарычны факультэт Беларускага дзяржаўнага ўніверситету і дактарантuru Люблінскага каталіцкага ўніверситету (Польшча). Доктар гісторыі. Працаўаў сълесарам на Менскім аўтамабільным заводзе, выкладаў гісторыю ў школе, быў навуковым супрацоўнікам Беларускага дзяржаўнага музею народнай архітэктуры і побыту, а затым Скарынаўскага цэнтра Акадэміі навук Беларусі. Зь верасьня 1990 — журналіст «Свабоды» ў Менску, з траўня 1995 — супрацоўнік Беларускай службы Радыё Свабода ў Празе. Зь сярэдзіны 1980-х гадоў займаўся актыўнай грамадзкай дзеяйнасцю, быў членам «Талакі». Адзін з арганізатораў першага Вальнага сойму беларускіх суполак (1987), выдавец-заснавальнік часопісу «Унія» (1990). Аўтар некалькіх дзясяткаў навуковых публікаций па гісторыі Беларусі. З 1983 друкуеца як пісьменнік і журналіст. Выдаў кнігі «EGOізмы», «Настальгія», «Мой Картаген», «Дом літаратара», «Нечаканы Скарына», «Каліноўскі і палітычнае нараджэнне Беларусі». Тэксты перакладаліся на італьянскую, польскую, расейскую і чэсскую мовы.

Summary

“Unknown Minsk. A Disappearance Story.”

This book focuses on one of historic Minsk’s oldest and most architecturally significant neighborhoods, a part of the city once known as “Old Town.” Spanning fifteen blocks, it was an area tightly packed with 18th-19th century stone buildings, extant until the second half the 20th century in what was then known as Castle Hill.

Historian Siarhiej Ablamiejka explores:

- The importance accorded to Minsk’s architectural heritage by ideologues of the Belarusian political movement of 1917-20, and by the founders of the Belarusian National Republic;
- The origins of the idea of building a BNR headquarters behind the ruins of the city’s castle;
- The Belarusian Culture Institute’s efforts in the 1920s to maintain BNR activists’ focus on the city’s Old Town, including plans to restore the Castle and its monuments;
- The 1925 launch of plans by BSSR communist leaders for the socialist reconstruction of the city, a product of ideological competition with the “nationalists.”
- Ablamiejka introduces the reader to all the heroes and anti-heroes of this historical process, and casts his eye on heretofore unknown chapters in BSSR


history. We learn about the 1920's disappearance of a monograph of the Old Town; about efforts to create a museum dedicated to the district; about the renaming of Old Town streets. The author also focuses attention on the mysterious disappearance of archival documents associated with many of these events.

Siarhiej Ablamiejka has authored books of aphorisms, essays, short stories and numerous other works on Belarusian culture, the history of the Uniate (Greek-Catholic) Church in Belarus, and national identity. He works at Radio Free Europe/Radio Liberty, and lives in Prague.


«Бібліятэка Свабоды. ХХІ стагодзьдзе» — кніжны праект Беларускай службы Радыё Свабода. Чытайце ў інтэрнэце: www.svaboda.org




Верш на Свабоду.
Радыё Свабодная
Эўропа/Радыё
Свабода, 2002. —
464 с.



**Дарога
праз Курапаты.**
Радыё Свабодная
Эўропа/Радыё
Свабода, 2002. —
464 с.: іл.



**Poems on Liberty:
Reflections for
Belarus.**
*Пераклады Веры
Рыч.*
Радыё Свабодная
Эўропа/Радыё
Свабода, 2004. —
312 с.



Быкаў на Свабодзэ.
Радыё Свабодная
Эўропа/Радыё
Свабода, 2004. —
536 с.: іл.



Быкаў на Свабодзэ.
Збор выступаў
клясыка беларускай
літаратуры ў этэры
Радыё Свабода.
Аўдыёдиск.



**Дуліна
ад Барадуліна.**
Радыё Свабодная
Эўропа/Радыё
Свабода, 2004. —
254 с.: іл.



Аляксандар Лукашук.
Прыгоды АРА
ў Беларусі.
Радыё Свабодная
Эўропа/Радыё
Свабода, 2005. —
500 с.: іл.



Быкаў на Свабодзе.
2-е выд.,
дапоўненае.
Радыё Свабодная
Эўропа/Радыё
Свабода, 2005. —
662 с.: іл.



Сяргей Дубавец.
Вострая Брама.
Радыё Свабодная
Эўропа/Радыё
Свабода, 2005. —
520 с.



Вячаслаў Ракіцкі.
Беларуская
Атлянтыда.
Радыё Свабодная
Эўропа/Радыё
Свабода, 2006. —
504 с.: іл.



Плошча, 19.03—
25.03.2006.
Радыё Свабодная
Эўропа/Радыё
Свабода, 2006. —
400 с.: іл.




Вінцэс Мудроў.
Альбом сямейны.
Радыё Свабодная
Эўропа/Радыё
Свабода, 2007. —
232 с.: іл.



**Начная чытанка.
50 аўтараў з этэру
Радыё Свабода.
Мультымэдыйны
дыск.**
Радыё Свабодная
Эўропа/Радыё
Свабода, 2007.



**Уладзімер Арлоў.
Імёны Свабоды.
Радыё Свабодная
Эўропа/Радыё
Свабода, 2007.—
576 с.: іл.**




**Івонка Сурвіла.
Дарога. Стоўпцы -
Капэнгаген -
Парыж - Мадрыд -
Атава - Менск.
Радыё Свабодная
Эўропа/Радыё
Свабода, 2008.—
144 с.: іл.**



**Пётра Садоўскі.
Мой шыбалет.
Радыё Свабодная
Эўропа/Радыё
Свабода, 2008.—
426 с.: іл.**




**Начная чытанка 2.
50 аўтараў з этэру
Радыё Свабода.
Мультымэдыйны
дыск.**



**Адзін дзень
палітвязня.
Радыё Свабодная
Эўропа/Радыё
Свабода, 2009.—
364 с.: іл.**



Юры Дракахруст.
Акцэнты Свабоды.
Радыё Свабодная
Эўропа/Радыё
Свабода, 2009. —
430 с.: іл.




Сяргей Дубавец.
**Як? Азбука
паводзінаў.**
Радыё Свабодная
Эўропа/Радыё
Свабода, 2009. —
252 с.: іл.



Міхась Скобла.
Вольная студыя.
Радыё Свабодная
Эўропа/Радыё
Свабода, 2009. —
554 с.: іл.



Барды Свабоды.
Зборнік гутараў
і песень 50
удзельнікаў
аднайменнай
перадачы
Радыё Свабода.
Мультымэдыйны
DVD-дыск.
Радыё Свабодная
Эўропа/Радыё
Свабода, 2010.



Васіль Быкаў.
**Доўгая дарога
дадому.**
Чытае аўтар.
Мультымэдыйны
дыск.
Радыё Свабодная
Эўропа/Радыё
Свабода, 2010.



Вячаслав Ракіцкі.
**Беларуская
Атлянтыда.
Кніга другая.**
Радыё Свабодная
Эўропа/Радыё
Свабода, 2010. —
352 с.: іл.




Сто бардаў Свабоды.
Зборнік гутараў
і песьні 100
удзельнікаў
передачы
«Барды Свабоды».
Мультымэдыйны
DVD-дыск.
Радыё Свабодная
Эўропа/Радыё
Свабода, 2011.



Галіна Руднік.
Птушкі пералётныя.
Радыё Свабодная
Эўропа/Радыё
Свабода, 2011. —
192 с.: іл.



Галасы
Салідарнасці.
Міжнародная
падтрымка
беларускай
дэмакратыі.
Мультымэдыйны
DVD-дыск.
Радыё Свабодная
Эўропа/Радыё
Свабода, 2011.



Вячаслаў Ракіцкі.
Сто адресоў
Свабоды.
Радыё Свабодная
Эўропа/Радыё
Свабода, 2011. —
330 с.



Саўка ды Грышка.
Год першы.
Калекцыя 50
песьняў – падзеі
году ў сатырычным
дуэце Лявона
Вольскага з самім
сабой на Радыё
Свабода.
Радыё Свабодная
Эўропа/Радыё
Свабода, 2011.




Альгерд Бахарэвіч.
Малая мэдычная
энцыклапедыя
Бахарэвіча.
Радыё Свабодная
Эўропа/Радыё
Свабода, 2011. —
320 с.: іл.



Аляксандар Лукашук.
Сълед матылька.
Обвальд у Менску.
Радыё Свабодная
Эўропа/Радыё
Свабода, 2011. —
390 с.: іл.




Адзін дзень
палітвязьня.
2009—2011.
Радыё Свабодная
Эўропа/Радыё
Свабода, 2011. —
328 с.: іл.



Уладзімер Арлоў.
Пакуль ляціць
страла.
Радыё Свабодная
Эўропа/Радыё
Свабода, 2012. —
400 с.: іл.



Уладзімер Арлоў.
Імёны Свабоды.
Аўдыёкніга.
Радыё Свабодная
Эўропа/Радыё
Свабода, 2012.




Сяргей Дубавец.
Майстроўня.
Гісторыя аднаго
цуду.
Радыё Свабодная
Эўропа/Радыё
Свабода, 2012. —
464 с.: іл.




Слоўнік свабоды.
Радыё Свабодная
Эўропа/Радыё
Свабода, 2012. —
516 с.




Саўка ды Грышка.
Сто песьень.
2010–2012.
Поўны збор запісаў
сатырычнага дуэту
Лявона Вольскага з
самім сабой на Ра-
дыё Свабода. Радыё
Свабодная Эўропа/
Радыё Свабода,
2012




Альгерд Бахарэвіч.
Гамбурскі рахунак
Бахарэвіча.
Радыё Свабодная
Эўропа/Радыё
Свабода, 2012. —
428 с.: іл.



Валер Каліноўскі.
Справа Бяляцкага.
Радыё Свабодная
Эўропа/Радыё
Свабода, 2012. —
364 с.: іл.



Юры Бандажэўскі.
Турма і здароўе.
Радыё Свабодная
Эўропа/Радыё
Свабода, 2013. —
250 с.: іл.



Алег Грузьдзіловіч.
Хто ўзарваў менскае
мэтро?
Радыё Свабодная
Эўропа/Радыё
Свабода, 2013. —
354 с.: іл.




Юрась Бушлякоў.
Жывая мова.
Радыё Свабодная
Эўропа/Радыё
Свабода, 2013. —
294 с.: іл.



Сяргей Навумчык.
Дзевяноста першы.
Радыё Свабодная
Эўропа/Радыё
Свабода, 2013. —
536 с.: іл.



Анатоль Лябядзька.
**108 дзён і начэй у
засынках КДБ.**
Радыё Свабодная
Эўропа/Радыё
Свабода, 2013. —
434 с.: іл.




Валянцін Жданко.
Лісты на Свабоду.
Радыё Свабодная
Эўропа/Радыё
Свабода, 2014. —
428 с.



Альгерд Бахарэвіч.
Календар Баҳарэвіча.
Радыё Свабодная Эўропа/Радыё Свабода,
2014. — 464 с.: іл.




Лісты пра Свабоду.
Радыё Свабодная
Эўропа/Радыё
Свабода, 2014. —
314 с.




**Жыцьцё пасъля
раку.**

Радыё Свабодная
Эўропа/Радыё
Свабода, 2014. —
220 с.



**Юры Дракахруст.
Сем худых гадоў.**

Радыё Свабодная
Эўропа/Радыё
Свабода, 2014. —
406 с.



**Сяргей Навумчык.
Дзевяноста
чацьверты.**

Радыё Свабодная
Эўропа/Радыё
Свабода, 2015. —
350 с.: іл.



**(НЕ:)
весёлыя карцінкі.**

Радыё Свабодная Эўропа/Радыё Свабода,
2014. — 64 с.: іл.



**Уладзімер Арлоў.
Імёны Свабоды.**

3-е выд., дап.
Радыё Свабодная
Эўропа/Радыё
Свабода, 2015. —
668 с.: іл.



Сяргей Абламейка.
Мой Картаген.
Радыё Свабодная
Эўропа/Радыё
Свабода, 2015. —
316 с.: іл.




Сяргей Навумчык.
Дзевяноста пяты.
Радыё Свабодная
Эўропа/Радыё
Свабода, 2015. —
324 с.: іл.



**Светлана
Алексіеўч**
на Свабодзе.
Радыё Свабодная
Эўропа/Радыё
Свабода, 2015. —
722 с.: іл.



Вінцук Вячорка.
**Па-беларуску зъ
Вінцуком Вячоркам.**
Радыё Свабодная
Эўропа/Радыё
Свабода, 2016. —
364 с.: іл.



Сяргей Навумчык.
Дзевяноста першы.
2-е выд., дап.
Радыё Свабодная
Эўропа/Радыё
Свабода, 2016. —
544 с.: іл.




**Светлана
Алексіеўч**
на Свабодзе.
Радыё Свабодная
Эўропа/Радыё
Свабода, 2016. —
744 с.: іл.



Зынцер Бартосік.
Быў у пана
верабейка
гаварушы...
Радыё Свабодная
Эўропа/Радыё
Свабода, 2016. —
326 с.: іл.



100 словаў.
Радыё Свабодная
Эўропа/Радыё
Свабода, 2017. —
346 с.: іл.




Вінцук Вячорка.
Не съмашыце мае
прыназоўнікі.
Радыё Свабодная
Эўропа/Радыё
Свабода, 2017. —
316 с.: іл.



Сяргей Навумчык.
Дзевяноста другі.
Радыё Свабодная
Эўропа/Радыё
Свабода, 2017. —
388 с.: іл.



Міхась Скобла.
Высыпятак
ад Скарэйны.
Радыё Свабодная
Эўропа/Радыё
Свабода, 2017. —
500 с.: іл.



Івонка Сурвіла.
Дарога.
2-е выд., дап.
Радыё Свабодная
Эўропа/Радыё
Свабода, 2018. —
174 с.: іл.




Сяргей Шупа.
Падарожжа ў БНР.
Радыё Свабодная
Эўропа/Радыё
Свабода, 2018. —
282 с. + 56 с. укл.: іл.



Сяргей Абламайка.
Нечаканы Скарэна.
Радыё Свабодная
Эўропа/Радыё
Свабода, 2018. —
328 с.: іл.



Алена Струве.
**Турма, мужчына
і жанчына.**
Радыё Свабодная
Эўропа/Радыё
Свабода, 2018. —
434 с.




Сяргей Навумчык.
Дзевяноста трэці.
Радыё Свабодная
Эўропа/Радыё
Свабода, 2018. —
536 с.: іл.




Зыміцер Бартосік.
**Клініка кітайскага
дантыста.**
Радыё Свабодная
Эўропа/Радыё
Свабода, 2018. —
284 с.: +24 с.: іл.




Святлана
Алексіеўч.
**100 цытатаў
на Свабодзе.**
Радыё Свабодная
Эўропа/Радыё
Свабода, 2019. —
268 с.




Сяргей Дубавец.
Тантамарэскі.
Радыё Свабодная
Эўропа/Радыё
Свабода, 2019. —
356 с.




Алеся Пілецкі.
Казкі па телефоне.
Радыё Свабодная
Эўропа/Радыё
Свабода, 2019. —
298 с.




Сяргей Абламайка.
Каліноўскі
і палітычнае
нараджэнне
Беларусі.
Радыё Свабодная
Эўропа/Радыё
Свабода, 2020. —
132 с.: іл.



Дзьмітры Гурневіч.
Забойства ў цэнтры
Эўропы.
Радыё Свабодная
Эўропа/Радыё
Свабода, 2020. —
248 с.: іл.



Сяргей Астраўцоў.
Спадар Свабода.
Радыё Свабодная
Эўропа/Радыё
Свабода, 2020. —
328 с.: іл.




Каліноўскі на
Свабодзе.
Радыё Свабодная
Эўропа/Радыё
Свабода, 2020. —
830 с.: іл.



*Сяргей Абламеўка.
Каліноўскі
і палітычнае
нараджэнне
Беларусі.*
2-е выд., дап.
Радыё Свабодная
Эўропа/Радыё
Свабода, 2020. —
140 с.: іл.



*Гаворыць Радыё
ВЫІЗВАЛЕЊНЕ...
Радыё Свабодная
Эўропа/Радыё
Свабода, 2020. —
172 с.: іл.*



*Уладзімер Арлоў.
Імёны Свабоды.
4-е выд., дап.
Радыё Свабодная
Эўропа/Радыё
Свабода, 2020. —
826 с.: іл.*

